

ചട്ടം 130 അനുസരിച്ചുള്ള ഉപക്ഷേപം

ആർ.സി.ഇ.പി. കരാർ

ശ്രീ. കെ. സി. ജോസഫ് : സർ, “ R.C.E.P കരാർ ഒപ്പിടുന്നതോടുകൂടി

കേരളത്തിന്റെയും ഇതരസംസ്ഥാനങ്ങളിലെയും ക്ഷീരമേഖലയും നാണ്യവിളകളും ഉൾപ്പെടെയുള്ള കാർഷികമേഖല, ചെറുകിട അനുബന്ധ വ്യവസായങ്ങൾ, ഫിഷറീസ് മേഖല, വാണിജ്യ വ്യാപാരമേഖല തുടങ്ങിയ രംഗങ്ങളിൽ ഉണ്ടാകാനിടയുള്ള അതീവ ഗുരുതരമായ സ്ഥിതിവിശേഷം കണക്കിലെടുത്തുകൊണ്ട് ഈ മേഖലകളുടെ താൽപ്പര്യസംരക്ഷണം സംബന്ധിച്ച് വ്യക്തമായ ധാരണയുണ്ടാകാത്ത സാഹചര്യത്തിൽ ആർ.സി.ഇ.പി. കരാറിൽനിന്നും പിൻവാങ്ങണമെന്ന് കേന്ദ്ര സർക്കാരിനോട് അഭ്യർത്ഥിക്കുന്ന കാര്യം ഈ സഭ ചർച്ച ചെയ്യണം” എന്ന ഉപക്ഷേപം അവതരിപ്പിക്കുന്നു.

12 മണി മുതലാണ് ഈ ഉപക്ഷേപം ചർച്ച ചെയ്യാൻ തീരുമാനിച്ചിരുന്നത്. ബില്ലുകളിന്മേലുള്ള ചർച്ച നീണ്ടുപോയതിനാൽ ഇപ്പോൾ സമയം 5 ആയി. Better late than never. ഇത്രയും ഗൗരവമുള്ള വിഷയം കുറച്ചുകൂടി സമയമെടുത്ത് ചർച്ച ചെയ്യേണ്ടതായിരുന്നു. Regional

Comprehensive Economic Partnership (R.C.E.P.) കരാർ ഒപ്പുവയ്ക്കാനുള്ള ചർച്ചകളുടെ അവസാനഘട്ടത്തിലാണ്. പല ഘട്ടത്തിലുള്ള ചർച്ചകളും കഴിഞ്ഞു. ഇത് വളരെ ആശങ്കാജനകമായ സ്ഥിതിയാണ് നാട്ടിലുണ്ടാക്കിയിട്ടുള്ളത്. ഇപ്പോൾ വിലത്തകർച്ചമൂലവും ഉല്പാദനത്തകർച്ചമൂലവും തുടർച്ചയായ പ്രളയക്കെടുതികൾമൂലവും രോഗബാധകൾമൂലവും നട്ടെല്ലൊടിഞ്ഞിരിക്കുന്ന ഇന്ത്യയിലെ കാർഷികമേഖലയുടെ നിലനിൽപ്പുപോലും അപകടത്തിലാകുന്ന രീതിയിലേയ്ക്കാണ് കേന്ദ്രഗവൺമെന്റ് ഇന്ന് ചുവടുവയ്ക്കുന്നത്. ഗുരുതരമായ പ്രയാസങ്ങളുണ്ടാക്കുന്ന ഈ കരാറിനെപ്പറ്റി പാർലമെന്റിൽ ചർച്ച ചെയ്തില്ല. സംസ്ഥാനങ്ങളുടെ അഭിപ്രായം ചോദിച്ചിട്ടില്ലെന്ന് ബഹുമാനപ്പെട്ട മുഖ്യമന്ത്രി സഭയിൽപ്പറഞ്ഞു. യൂറോപ്യൻ യൂണിയനിൽനിന്ന് ബ്രിട്ടൺ പിൻമാറുന്ന വിഷയം ബ്രെക്സിറ്റ് കരാർ രണ്ട് വർഷമായി ചർച്ച ചെയ്തുകൊണ്ടിരിക്കുകയാണ്. രണ്ട് പ്രധാനമന്ത്രിമാർ രാജിവയ്ക്കേണ്ടിവന്നു. ദുരവ്യാപകമായി ഇന്ത്യയുടെ സമ്പദ്ഘടനയെത്തകർക്കുന്ന ഒരു കരാർ സംബന്ധിച്ച് ഇന്ത്യൻ പാർലമെന്റിൽ ചർച്ചയുണ്ടാകുന്നില്ല. സംസ്ഥാനങ്ങളുടെ അഭിപ്രായം ചോദിക്കുന്നില്ല. കേന്ദ്രത്തിലെ ബി.ജെ.പി. ഗവൺമെന്റിന്റെ സാമ്പത്തിക

സമീപനം ഈ നാട് തകർക്കുകയാണ്. ഡീമോണിറ്റേഷൻ പ്രഖ്യാപിച്ചതിന്റെ ആഘാതത്തിൽനിന്നും ഇന്നും മോചനമുണ്ടായിട്ടില്ല. വലിയ സാമ്പത്തിക തകർച്ചയുണ്ടായി. അന്ന് ബഹുമാന്യനായ പ്രധാനമന്ത്രി പറഞ്ഞത് പ്രശ്നങ്ങൾ അൻപത് ദിവസത്തിനുള്ളിൽ പരിഹരിക്കുമെന്നാണ്. അൻപത് ദിവസം പോയിട്ട് വർഷങ്ങളായിട്ടും പരിഹാരമുണ്ടാകുന്നില്ല. ജി.എസ്.ടി. നടപ്പിലാക്കി. ഒരു ഹോംവർക്കും ചെയ്തില്ല. ഇന്ന് വ്യാപാരമേഖലയാകെ തകർന്നു. തുടർച്ചയായി വരുന്ന ആർ.സി.ഇ.പി. കരാറുണ്ടാക്കാൻപോകുന്നത് വളരെ അപകടകരമായ സ്ഥിതിയാണെന്ന കാര്യത്തിൽ യാതൊരു സംശയവുമില്ല. ഏറ്റവും സന്തോഷമുള്ള കാര്യം, ഇക്കാര്യത്തിൽ കേരളത്തിലെ ഭരണകക്ഷിയും പ്രതിപക്ഷവും തമ്മിൽ അഭിപ്രായസമന്വയമുണ്ടെന്നുള്ളതാണ്. കേന്ദ്രത്തിലെ ഭരണകക്ഷിയായ ബി.ജെ.പി.-യുമായി ബന്ധപ്പെട്ട സ്വദേശി ജാഗരൺ മഞ്ച് പോലെയുള്ള സംഘടനകൾപോലും ഈ അപകടം ചൂണ്ടിക്കാണിക്കുന്നുണ്ട്. അതൊന്നും പരിഗണിക്കാൻ കേന്ദ്രഗവൺമെന്റ് തയ്യാറാകുന്നില്ല. അവർ ആ നീക്കവുമായി മുന്നോട്ടുപോകുകയാണ്. ഇവിടെ പലരും യു.പി.എ. ഗവൺമെന്റിനെ കുറ്റപ്പെടുത്തി. ഞാനൊരു കാര്യം മാത്രം പറയുകയാണ്, 2011-14-ലുണ്ടായ

ആഗോള സാമ്പത്തികമാന്ദ്യം, അന്ന് കേന്ദ്രം യു.പി.എ. ഭരിക്കുന്നു. പ്രധാനമന്ത്രി മൻമോഹൻ സിംഗാണ്. ലോകത്തെ സമ്പദ്ഘടനയാകെ ആടിയുലഞ്ഞ ആ കാലഘട്ടത്തിൽ അതിന്റെ നേരിയ ചലനംപോലും ഇന്ത്യയിലുണ്ടായില്ല. ആ ഗവൺമെന്റിന്റെ സാമ്പത്തികമായ കരുതൽമുലം, സമീപനംമുലം ഇന്ത്യ അന്ന് ആഗോള സാമ്പത്തികമാന്ദ്യത്തെ അതിജീവിച്ച് മുന്നോട്ടുപോയി. ഇന്ന് അതല്ല അവസ്ഥ. ഇന്ന് കാർഷികോല്പന്നങ്ങളുടെ വില കുത്തനെ ഇടിഞ്ഞിരിക്കുന്നു. നാട്ടിലെ ചെറുകിട വ്യാപാര സ്ഥാപനങ്ങളിൽ കച്ചവടമില്ല, കടകൾ അടച്ചുകൊണ്ടിരിക്കുന്നു. തൊഴിലാളികൾക്ക് പണിയില്ല. അന്യസംസ്ഥാന തൊഴിലാളികൾ ഒന്നൊന്നായി മടങ്ങിപ്പോയ്ക്കൊണ്ടിരിക്കുന്നു. നമ്മുടെ സമ്പദ്ഘടന തകരുന്ന അവസ്ഥയിലാണ്, കൂനിന്മേൽ കുരുവെന്നപോലെ, ഇടിവെട്ടേറ്റതുപോലെയാണ് ആർ.സി.ഇ.പി. കരാറുമായി സർക്കാർ മുന്നോട്ടുവരുന്നത്. ഏഷ്യൻ രാജ്യങ്ങൾക്കുപുറമെ ഇന്ത്യ, ചൈന, സൗത്ത് കൊറിയ, ജപ്പാൻ, ന്യൂസിലാൻഡ്, ആസ്ട്രേലിയ എന്നിവയാണ് ആർ.സി.ഇ.പി. രാജ്യങ്ങൾ. 340 കോടി ജനങ്ങൾ, ലോക വ്യാപാരത്തിന്റെ 40 ശതമാനമാണ് ഈ മേഖല കൈകാര്യം ചെയ്യുന്നത്. കേരളത്തിന്റെ കാർഷികോല്പന്നങ്ങളാണ് ഈ

രാജ്യങ്ങളിലെ ഉല്പന്നങ്ങൾ. കുരുമുളകിന്റെ കാര്യത്തിൽ വിയറ്റ്നാം, ഇന്തോനേഷ്യ എന്നീ രാജ്യങ്ങൾ നമ്മളെക്കാൾ മെച്ചപ്പെട്ട അവസ്ഥയിലാണ്. കശുവണ്ടിയുടെ കാര്യത്തിൽ ഇന്തോനേഷ്യ, ഫിലിപ്പൈൻസ്. പാലിന്റെ കാര്യത്തിൽ ചൈന, ന്യൂസിലാൻഡ്, ആസ്ട്രേലിയ. ഇവയെല്ലാം നമ്മളെക്കാൾ വലിയ ഉല്പാദക രാജ്യങ്ങളാണ്. അവിടെ ഉല്പാദനച്ചെലവ് കുറവാണ്. ഇന്ത്യയുടെ ഉല്പാദനച്ചെലവിന്റെ പകുതിപോലുമില്ലാത്ത രാജ്യങ്ങളാണ് ഇവയെല്ലാം. അവിടെനിന്നും ചുങ്കമില്ലാതെ, ഇംപോർട്ട് ഡ്യൂട്ടിയില്ലാതെ, ഇറക്കുമതിയുണ്ടായാൽ തകരുന്നത് കേരളത്തിന്റെയും ഇന്ത്യയുടെയും കാർഷിക മേഖലയായിരിക്കും. ഇവിടെ ക്ഷീരമേഖലയ്ക്ക് നമ്മൾ നല്ല കവർ കൊടുത്തിട്ടുണ്ട്. അമൂലിന്റെ സാന്നിധ്യം.

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ, കാനഡ, ചിലി, മെക്സിക്കോ, പെറു എന്നീ രാജ്യങ്ങൾ ആസ്ട്രേലിയ, ജപ്പാൻ, ന്യൂസിലാൻഡ്, ബ്രൂണോ തുടങ്ങിയ രാജ്യങ്ങളുമായി ചേരുന്നതാണ് T.P.P. (Trans-Pacific Partnership) ഇവരുടെ ഉല്പന്നങ്ങൾ ഇവിടത്തെ വിപണിയിൽ ഇറക്കുമതി ചെയ്യാനുള്ള സൗകര്യംകൂടി അവർക്ക് ലഭിക്കുമെന്ന കാര്യം അങ്ങ് ശ്രദ്ധിച്ചിട്ടുണ്ടോ?

ശ്രീ. കെ. സി. ജോസഫ്: സർ, ശരിയാണ്. ഇക്കാര്യങ്ങളെക്കുറിച്ച്

വിശദമായി പഠിച്ച ആളാണ് ബഹുമാന്യനായ ജലവിഭവ വകുപ്പുമന്ത്രി. ഉല്പാദനച്ചെലവ് കുറഞ്ഞ ഇംപോർട്ട് ഡ്യൂട്ടിയില്ലാതെ ലോകത്തെമ്പാടുമുള്ള രാജ്യങ്ങളിലെ ഉല്പന്നങ്ങൾ, ഇവിടെ വന്നാൽ തകരുന്നത് ഇന്ത്യയുടെ സാമ്പത്തിക ഭദ്രതയായിരിക്കും. ചൈനയിൽ ഉൽപ്പാദിക്കുന്ന ഉൽപ്പന്നങ്ങളുടെ 90 ശതമാനവും ഇന്ത്യയിലേയ്ക്കാണ് വരുന്നത്. അവരുടെ ആവശ്യം ഇംപോർട്ട് ഡ്യൂട്ടിയുണ്ടാകാൻ പാടില്ല. അങ്ങനെയൊന്നാൽ made in china ഉല്പന്നങ്ങൾ ഇന്ത്യൻ വിപണി കീഴടക്കും. ഇന്ത്യൻ നിർമ്മാതാക്കൾക്ക് അവരുടെ ഫാക്ടറികൾ അടച്ചുപൂട്ടേണ്ടിവരും. സ്റ്റീൽ, അലൂമിനിയം, ചെമ്പ്, മരുന്ന്, തുണി തുടങ്ങിയ മേഖലകളിലെല്ലാം ഉല്പാദനത്തകർച്ചയുണ്ടാകും. ഇവിടെ പറയുന്ന ഒരു കാര്യം, ഇന്ത്യയിൽനിന്നും ഈ രാജ്യങ്ങളിലേയ്ക്ക് കയറ്റുമതിക്കും സാധ്യതയുണ്ടെന്നാണ്. നമ്മുടെ അനുഭവമെന്താണ്? കയറ്റുമതിയിൽ ഇന്ത്യ വളരെ പിന്നിലാണ്. ചൈന 73.3 ബില്യൻ ഡോളറിനുള്ള വസ്തുക്കളാണ് ഇന്ത്യയിലേയ്ക്ക് ഇംപോർട്ട് ചെയ്യുന്നത്. ഇന്ത്യയിൽനിന്നും ചൈനയിലേയ്ക്കുള്ള എക്സ്പോർട്ട് 13.1 ബില്യൻ മാത്രമാണ്. അതായത് ചൈന ഇറക്കുമതി ചെയ്യുന്നതിന്റെ അഞ്ചിലൊന്ന് മാത്രമാണ്. ആർക്കാണ് ഗുണം ലഭിക്കുന്നത്?

ചെനയ്ക്ക് ഗുണം ലഭിക്കും. ആർ.സി.ഇ.പി. രാജ്യങ്ങൾ കരാറിലാതെ തന്നെ ഇന്ത്യയിലേക്ക് 165.2 ബില്യൺ ഡോളറിന്റെ വസ്തുക്കൾ ഇംപോർട്ട് ചെയ്യുന്നുണ്ട്. ഇന്ത്യയുടെ കയറ്റുമതി കേവലം 60.2 ബില്യൺ ഡോളർ മാത്രമാണ്. ഇംപോർട്ട് ഡ്യൂട്ടി ഉണ്ടായിട്ടുപോലും ഇത്രയും വലിയ ഡമ്പിംഗ് മേഖലയായി ഇന്ത്യ മാറുന്നെങ്കിൽ ഡ്യൂട്ടി എടുത്തുകഴിഞ്ഞാൽ നമ്മുടെ മാർക്കറ്റിൽ നമുക്ക് സ്ഥാനമുണ്ടാകുകയില്ല. സേവനമേഖല ഇവിടെ ഉണ്ടാകാൻ പോകുന്നില്ല. കാരണം ആസിയാൻ രാജ്യങ്ങളിലും ആർ.സി.ഇ.പി. രാജ്യങ്ങളിലുമുള്ള വിദേശ മലയാളികളുടെ സാന്നിധ്യമെന്നത് വിദേശ മലയാളി സമൂഹത്തിന്റെ 5 ശതമാനമാണ്. നമ്മുടെ job opportunities അവിടെയല്ല. ഗൾഫ് രാജ്യങ്ങളിലും യൂറോപ്യൻ രാജ്യങ്ങളിലുമാണ്. വിദേശ മലയാളികളുടെ 5 ശതമാനം മാത്രമാണ് ഇവിടെ പണിയെടുക്കുന്നത്. അവിടെയും നമുക്ക് അവസരങ്ങൾ ലഭിക്കാൻ പോകുന്നില്ല. നിലവിൽ നമ്മൾ കാണേണ്ട കാര്യം, ഈ കരാർ ഒപ്പിട്ടുകഴിഞ്ഞാൽ അതീവ ഗുരുതരമായ പ്രയാസങ്ങൾ നമ്മുടെ സമ്പദ്ഘടനയിലുണ്ടാകും. ഈ കരാറിൽ യാതൊരു പ്രൊട്ടക്ടീവ് മെഷേഴ്സുമില്ല. നമ്മളെ സംരക്ഷിക്കാൻ വ്യവസ്ഥയില്ല. ഈ കരാർ ഏറ്റവും ദോഷകരമായി ബാധിക്കാൻ പോകുന്നത് ക്ഷീരമേഖലയെയും ഫിഷറീസ് മേഖലയെയാണത്രെ.

കേരളത്തിൽ ഇന്ന് കാർഷിക വിളകളുടെ തകർച്ച ഉണ്ടാകുമ്പോൾ കൃഷിക്കാർ ആശ്രയിക്കുന്ന മേഖലയാണ് ക്ഷീരമേഖല. ക്ഷീരമേഖലയിൽ ഇന്ന് ഫിക്സ്ഡ് പ്രൈസുണ്ട്. ഒരു കാർഷികോല്പന്നങ്ങൾക്കും വില സ്ഥിരതയില്ല. പക്ഷേ പാലിന്റെ കാര്യത്തിൽ വില സ്ഥിരതയുണ്ട്. പാൽ കൊടുത്താൽ എത്ര വില കിട്ടുമെന്ന് നമുക്കറിയാം. അതുപോലെ Amul-ന്റെയും മിൽമയുടെയും ക്ഷീരവികസന വകുപ്പിന്റെയും സാന്നിധ്യം ഉള്ളതുകൊണ്ട് നമ്മുടെ ക്ഷീരമേഖലയിൽ ഗുണപരമായ മാറ്റങ്ങളുണ്ടാകുന്നുണ്ട്. നീതി ആയോഗിന്റെ കണക്കനുസരിച്ച് രാജ്യത്തെ മൊത്തം പാലുല്പാദനം ഇന്ന് 1500 ലക്ഷം ടൺ ആണ്. 15 കൊല്ലം കഴിയുമ്പോൾ അത് ഇരട്ടിയായി വർദ്ധിക്കും.

ശ്രീ. പി. സി. ജോർജ്: സർ, ശ്രീ. കെ. സി. ജോസഫ് പറയുന്ന കാര്യങ്ങളോട് ആദരവോടുകൂടി യോജിച്ചുകൊണ്ട് ഞാൻ ചോദിക്കുകയാണ്. ഇപ്പോഴത്തെ സാഹചര്യത്തിൽ, ഈ രാജ്യാന്തര വ്യാപാര വ്യവസ്ഥിതി നിലനിൽക്കുമ്പോൾ നമുക്ക് ഈ കരാർ ഒപ്പിടാതെ പിന്മാറാൻ കഴിയുമോ; നമ്മുടെ ഉല്പന്നങ്ങൾക്ക് ഇംപോർട്ട് ഡ്യൂട്ടി 0-40 ശതമാനം പറഞ്ഞിട്ടുണ്ട്. നമ്മൾ അത് 25 ശതമാനമാക്കി റബ്ബറിനെ നശിപ്പിച്ചു. അന്നത്തെ നിലയ്ക്ക് 25 ശതമാനം വലുതായിരുന്നു. ഇപ്പോൾ അത് കുഴപ്പമായി. അതിനുപകരം

ഇംപോർട്ട് ഡ്യൂട്ടി 40 ശതമാനമാക്കി ഉയർത്തി. അങ്ങനെയൊരു തീരുമാനമുണ്ടാകാൻ ശക്തമായ സമ്മർദ്ദം ചെലുത്തുകയാണോ നമുക്ക് ഉപകാരപ്രദം; ഏതാണെന്നാണ് അങ്ങയുടെ അഭിപ്രായം?

ശ്രീ. കെ. സി. ജോസഫ്: സർ, നമ്മൾ പിന്മാറ്റമെന്ന് പറയുന്നത് എളുപ്പമാണെന്ന് എനിക്ക് തോന്നുന്നില്ല. കാരണം വളരെയധികം മുന്നോട്ട് പോയി. പക്ഷേ നമ്മുടെ ശക്തമായ സമ്മർദ്ദം ഉണ്ടെങ്കിൽ ആവശ്യമായ സംരക്ഷണം ഉണ്ടാകണം. അങ്ങ് പറഞ്ഞതുപോലെ ഇംപോർട്ട് ഡ്യൂട്ടി വർദ്ധിപ്പിക്കണം. അതിന് സാധിക്കണമെങ്കിൽ ശക്തമായ സമ്മർദ്ദമുണ്ടാകണം. സമ്മർദ്ദം ഉണ്ടാകുന്നതിനുള്ള മാർഗ്ഗമാണ് പിന്മാറ്റമെന്നുള്ള നമ്മുടെ നിലപാട്. ഇവിടെ ആർ.സി.ഇ.പി. കരാറിൽപ്പെടുന്ന ന്യൂസിലാന്റിന്റെയും ചൈനയുടെയും ക്ഷീരോൽപ്പന്നങ്ങളുണ്ട്. ഭാവിയിൽ ഉണ്ടാകാൻ പോകുന്നത്, നമ്മുടെ സമൃദ്ധമായ ക്ഷീരമേഖലയിലേയ്ക്ക് ഈ ഉൽപ്പന്നങ്ങളുടെ....

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ, നവംബർ 4-ാം തീയതി ഇതിന്റെ അവസാനവട്ട ചർച്ച നടക്കാൻ പോകുകയാണ്. നീതി ആയോഗിന്റെ വൈസ് ചെയർമാനും 13 സെക്രട്ടറിമാരും ഇത് ചെയ്യുന്നത്

എന്നുപറഞ്ഞശേഷവും നമ്മുടെ പ്രധാനമന്ത്രി അതുമായി
 മുന്നോട്ടുപോകുകയാണ്. സർവ്വീസ് മാറ്റിൽ ഞങ്ങൾക്ക് ഇളവ്
 തരണമെന്നുള്ളതാണ് പ്രധാനമന്ത്രി വച്ച ഒരു കണ്ടീഷൻ. സർവ്വീസ് മാറ്റിൽ
 ഇളവുതരാൻ അവർ തയ്യാറാകും. അങ്ങനെ ഇളവുതന്നാൽ വല്ല
 ഗുണവുമുണ്ടാകുമോ; ഉണ്ടാകില്ല. നമ്മുടെ എഞ്ചിനീയറിംഗ്
 പ്രൊഫഷണലുകൾക്ക് ഗുണം കിട്ടുമെന്നാണ് പറയുന്നത്. ഇപ്പോൾ
 ആർട്ടിഫിഷ്യൽ ഇൻ്റലിജൻസ്, മെഷീൻ ലേണിംഗ്, ത്രീഡി പ്രിന്റിംഗൊക്കെ
 വന്നതോടുകൂടി ആ മേഖല മുഴുവൻ തകർന്നു. അപ്പോൾ നമുക്ക് സർവ്വീസ്
 മേഖലയിൽ ഒരു ഗുണവും കിട്ടാനും പോകുന്നില്ല. നമ്മുടെ കാർഷികമേഖലയും
 ഈ മേഖലയുമൊക്കെ നശിക്കാവുന്നതാണെന്ന് അങ്ങയുടെ
 ശ്രദ്ധയിൽപ്പെട്ടിട്ടുണ്ടോ?

ശ്രീ. കെ. സി. ജോസഫ്: സർ, അത് വളരെ ശരിയാണ്. സേവന
 മേഖലകൊണ്ട് ഗുണമൊന്നും ഉണ്ടാകാൻ പോകുന്നില്ല. നമുക്കാവശ്യം
 കാർഷികോത്പന്നങ്ങളുടെ പ്രൊട്ടക്ഷനാണ്. ഒരു ഡമ്പിംഗ് യാർഡായി ഇന്ത്യ
 മാറാൻ പാടില്ല. നമ്മുടെ ക്ഷീരോല്പന്നങ്ങൾ, ഫിഷറീസ്, വാണിജ്യം,
 വ്യാപാര മേഖലകളിലെ ഉല്പന്നങ്ങൾ എന്നിവയ്ക്ക് സംരക്ഷണമുണ്ടാകണം.

അതിന് കഴിയണമെങ്കിൽ ആർ.സി.ഇ.പി. കരാറിന്റെ ഭാഗമായിത്തന്നെ ഇംപോർട്ട് ഡ്യൂട്ടിക്കുള്ള വ്യവസ്ഥയുണ്ടാകണം. വ്യവസ്ഥയുണ്ടാകാത്ത കാലത്തോളം സേവനമേഖലകൊണ്ട് ഒരു മാറ്റവും ഉണ്ടാകാൻ പോകുന്നില്ല. ഒരു കാര്യം പറഞ്ഞ് ഞാൻ അവസാനിപ്പിക്കാം. ഈ കരാർ സംബന്ധിച്ച് നമുക്ക് പൊതുവായ സമന്വയമുണ്ട്. ഇക്കാര്യത്തിൽ കോൺഗ്രസ്സിന്റെ നിലപാട് കഴിഞ്ഞ ദിവസം ശ്രീ. എ. കെ. ആന്റണി വ്യക്തമായി പറഞ്ഞിട്ടുണ്ട്. മേഖല സമഗ്ര സാങ്കേതിക സാമ്പത്തിക പങ്കാളിത്തത്തെ കോൺഗ്രസ് എതിർക്കുന്നു. രാജ്യം മുഖ്യമന്ത്രി ഉണ്ടായിട്ടില്ലാത്തവിധം കടുത്ത സാമ്പത്തിക പ്രതിസന്ധിയും മാന്ദ്യവും നേരിട്ടുകൊണ്ടിരിക്കുമ്പോൾ കൃഷി, തൊഴിൽ, വാണിജ്യം, വ്യാപാരം തുടങ്ങിയ മേഖലകളെ പ്രതികൂലമായി ബാധിക്കുന്ന മേഖല സാമ്പത്തിക സമഗ്ര പങ്കാളിത്തത്തെ കോൺഗ്രസ് എതിർക്കുന്നുവെന്ന് എ.ഐ.സി.സി. ആസ്ഥാനത്ത് വിളിച്ചുകൂട്ടിയ പത്രസമ്മേളനത്തിൽ മുതിർന്ന കോൺഗ്രസ് നേതാവ് ശ്രീ. എ. കെ. ആന്റണി പറഞ്ഞു. ഇന്ന് ബി.ജെ.പി. ഉൾപ്പെടെ, ബി.ജെ.പി.-യുടെ സഖ്യകക്ഷികളടക്കം ഈ അഭിപ്രായത്തിൽ യോജിക്കുന്നുണ്ട്. പക്ഷേ അങ്ങ് പറഞ്ഞതുപോലെ നമ്മുടേത് lone voice ആണ്. കേരളത്തിൽ നിന്നുള്ള അഭിപ്രായത്തിന് വലിയ ഗൗരവം ലഭിക്കുമോ;

അതുകൊണ്ട് തന്നെ ചെയ്യേണ്ടത്, നമ്മൾ മുൻകയ്യെടുത്തുകൊണ്ട് സമാന ചിന്താഗതിയുള്ള സംസ്ഥാനങ്ങളെ വിളിച്ചുകൂട്ടണം. കേരളം മാത്രം പറഞ്ഞാൽ ഇന്ത്യയുടെ സമഗ്രമായ സാമ്പത്തിക നയങ്ങളെ സ്വാധീനിക്കാൻ സാധിക്കില്ല. അതുകൊണ്ട് കേരളം മുൻകയ്യെടുത്തുകൊണ്ട് നമ്മളുമായി യോജിപ്പുള്ള സംസ്ഥാനങ്ങളുമായി ബന്ധപ്പെട്ട്, അവരെ വിളിച്ചുകൂട്ടി ഇക്കാര്യത്തിൽ ഒരു ദേശീയ ചെറുത്തുനിൽപ്പിനുള്ള ഇനിഷ്യേറ്റീവ് എടുക്കണം. അല്ലാതെ നമുക്ക് മുമ്പോട്ട് പോകാൻ സാധിക്കില്ല. ഏതായാലും ഇന്ത്യയുടെ സാമ്പത്തിക ഭദ്രതയെ തകർക്കുന്ന ഈ കരാറിനെ നമ്മൾ നഖശിഖാന്തം എതിർക്കണം. ഈ കരാർ പിൻവലിക്കാനുള്ള സമ്മർദ്ദംചെലുത്തണമെന്ന് ശക്തമായി അഭ്യർത്ഥിക്കുകയാണ്.

ശ്രീ. സി. കെ. ശശീന്ദ്രൻ: സർ, ആർ.സി.ഇ.പി. കരാർ ഒപ്പിടുന്നതിൽ നിന്ന് കേന്ദ്ര സർക്കാർ പിന്തിരിയണമെന്ന ഉപക്ഷേപത്തെ ഞാൻ പൂർണ്ണമായും പിന്തുണയ്ക്കുകയാണ്.

ഇന്ത്യയിലെ ജനങ്ങളെ പ്രത്യേകിച്ച് കർഷകരെ പാപ്പരീകരിക്കുന്ന ഈ കരാർ രാജ്യത്തെ കാർഷിക സമ്പദ് വ്യവസ്ഥയെ പൂർണ്ണമായും തകർക്കുന്നതാണ്. കാർഷിക മേഖലയോടൊപ്പം ക്ഷീര-മത്സ്യമേഖലയും ഈ

കരാറിന്റെ നീരാളിപ്പിടിത്തത്തിൽ തകർന്നടിയുന്നതാണ്. 2010-ൽ ഒപ്പിട്ട ആസിയാൻ കരാറിന്റെ പ്രത്യാഘാതങ്ങൾ കാർഷിക മേഖലയെ എങ്ങനെ ബാധിച്ചുവെന്ന് നമുക്ക് നല്ലപോലെ അറിയാം. നാണ്യവിളകളുടെ വില ഗണ്യമായി കുറഞ്ഞു. റബ്ബർ, കാപ്പി, കുരുമുളക്, തേയില എന്നിവയുടെ വിലത്തകർച്ചയും കർഷകരെ വൻതോതിൽ ബാധിച്ചു. മൂവായിരത്തോളം റബ്ബർ കടകളാണ് കേരളത്തിൽ അടച്ചുപൂട്ടിയിരിക്കുന്നത്. റബ്ബറിന്റെ വില ഗണ്യമായി കുറഞ്ഞുവെന്ന് കാണാൻ കഴിയും. 1990-കളിൽ ആരംഭിച്ചിട്ടുള്ള ആഗോളവത്കരണ സാമ്പത്തിക നയങ്ങൾ രാജ്യത്തെ കർഷകരുടെ ജീവിതത്തെ വലിയ രീതിയിൽ ബാധിച്ചിരിക്കുകയാണ്. രാജ്യത്തെ കാർഷിക പ്രതിസന്ധി കർഷക ആത്മഹത്യയിലേയ്ക്ക് നയിച്ചു. ശ്രീ. നരേന്ദ്ര മോദിയുടെ നേതൃത്വത്തിലുള്ള എൻ.ഡി.എ. ഗവൺമെന്റ് ക്രൈം റെക്കോർഡ്സ് ഓഫ് ബ്യൂറോ കർഷക ആത്മഹത്യ രേഖപ്പെടുത്തുന്നത് പൂർണ്ണമായും ഒഴിവാക്കിയിരിക്കുകയാണ്. അത് ജനങ്ങൾ അറിയാൻ പാടില്ല എന്നാണ് തീരുമാനിച്ചിരിക്കുന്നത്. ആസിയാൻ കരാർ കർഷക ആത്മഹത്യയുടെ തോത് വർദ്ധിപ്പിക്കുകയാണ് ചെയ്തത്. ഇതിനെല്ലാം എതിരായിട്ടുള്ള ബഹുജന പ്രക്ഷോഭം നടന്ന പ്രദേശങ്ങളിൽ ഒന്നാണ് കേരളം. മഹാരാഷ്ട്രയിലെ വിദർഭ,

ആന്ധ്രാപ്രദേശിലെ അനന്തപുർ, കേരളത്തിലെ വയനാട് തുടങ്ങിയ സ്ഥലങ്ങൾ കർഷക ആത്മഹത്യയുടെ കേന്ദ്രങ്ങളായി മാറിയിരുന്നു. എന്നാൽ കേരളത്തിൽ നടത്തിയിട്ടുള്ള കർഷക പ്രക്ഷോഭത്തിന്റെ ഭാഗമായി, ശ്രീ. വി. എസ്. അച്യുതാനന്ദൻ സർക്കാരിന്റെ കാലഘട്ടത്തിൽ കാർഷിക കടാശ്വാസ കമ്മീഷൻ രൂപീകരിച്ച് പ്രവർത്തനമാരംഭിച്ചത് കേരളത്തിലെ കാർഷിക മേഖലയിലെ കർഷക ആത്മഹത്യകൾ കുറയ്ക്കുന്നതിന് സഹായിച്ചുവെന്ന് കാണാൻ കഴിയും. ആസിയാൻ കരാറിനും ആഗോളവത്കരണ സാമ്പത്തിക നയങ്ങൾക്കുമെതിരെ അന്ന് ഉയർന്നുവന്ന വലിയ ജനകീയ പ്രക്ഷോഭങ്ങളെ അന്നത്തെ ഭരണാധികാരികൾ അവഗണിക്കുകയാണ് ചെയ്തിരുന്നത്. ഈ അവഗണനയുടെ ഫലമായാണ് രാജ്യത്തെ കാർഷിക മേഖലയെ തകർന്നതെന്ന് നമുക്ക് കാണാൻ കഴിയും. ഇതിനെ ഇനിയും അതിശക്തമായി തകർക്കുന്നതിനും ഇന്ത്യയിലെ കർഷകരെ പാപ്പരീകരിക്കുന്നതിനുമായിരിക്കും പുതിയ ആർ.സി.ഇ.പി. കരാർ എന്ന കാര്യത്തിൽ സംശയമേയില്ല. ആഗോള സാമ്പത്തിക പ്രതിസന്ധി ഉയർന്നുവന്നപ്പോൾ ഇന്ത്യ അതിൽനിന്നും മാറിനിൽക്കാൻ കാരണം ഒന്നാം യു.പി.എ. സർക്കാരിന്റെ കാലഘട്ടത്തിൽ ഇടതുപക്ഷ പ്രസ്ഥാനങ്ങൾക്കുടി പിന്തുണച്ച അവസരത്തിൽ പൊതുമേഖലാ

സ്ഥാപനങ്ങളെയും ദേശവത്കൃത ബാങ്കുകളെയും നിലനിർത്താൻ ശ്രമിച്ചതിനാലാണെന്ന കാര്യത്തിൽ യാതൊരു സംശയവുമില്ല. ആ നയങ്ങളാണ് നമ്മൾ ഇപ്പോൾ ഉയർത്തിപ്പിടിക്കേണ്ടത്. അതെല്ലാം ഇപ്പോൾ ഇല്ലാതാകുന്നത് നമുക്ക് കാണാൻ കഴിയും. 2012-ൽ കമ്പോഡിയയിൽ ഒത്തുചേർന്ന ആസിയാൻ രാജ്യങ്ങളുടെ ഉച്ചകോടിയാണ് ആർ.സി.ഇ.പി. കരാറിനുവേണ്ടി ഉൾക്കൊണ്ടത്. ആറ് രാജ്യങ്ങൾകൂടി ഉൾപ്പെടുന്നതാണ്. ഇന്ത്യ, ഓസ്ട്രേലിയ, ചൈന, ന്യൂസിലാന്റ്, തെക്കൻ കൊറിയ ഉൾപ്പെടെയുള്ള 16 രാജ്യങ്ങൾ ഉൾപ്പെടുന്നതാണ് ഈ കരാർ. ലോകത്തിലെ ഏറ്റവും വലിയ സ്വതന്ത്ര വ്യാപാര കരാറായിട്ടാണ് ഇത് വ്യാഖ്യാനിക്കപ്പെടുന്നത്. ഇറക്കുമതി ചൂങ്കം തീരെയില്ല. ഉണ്ടെങ്കിൽ തന്നെ നാമമാത്രമായി മാത്രമാണ്. അത് ഇന്ത്യയിലെ എല്ലാ കാർഷിക ഉത്പന്നങ്ങളെയും ക്ഷീരമേഖലയെയും മത്സ്യമേഖലയെയും പൂർണ്ണമായും തകർത്തുകളയും. മത്സ്യമേഖലയിൽ ഇപ്പോൾ 30 ശതമാനമാണ് ഇറക്കുമതി ചൂങ്കം. ഇത് പൂർണ്ണമായും ഇല്ലാതാക്കുകയോ നാമമാത്രമാക്കുകയോ ചെയ്തതോടുകൂടി ഇന്ത്യയിലെ ലക്ഷക്കണക്കിന് വരുന്ന, കേരളത്തിലെ ഏകദേശം 5 ലക്ഷത്തോളം വരുന്ന മത്സ്യത്തൊഴിലാളികൾ, അനുബന്ധത്തൊഴിലാളികളായി വരുന്ന 2-3 ലക്ഷത്തോളം പേർ എന്നിവരെ

പൂർണ്ണമായും തകർക്കുമെന്ന കാര്യത്തിൽ യാതൊരു സംശയവുമില്ല. അതുപോലെതന്നെ നികുതിയില്ലാത്ത, രാജ്യാതിർത്തികൾ ഇല്ലാത്ത... മറികടക്കുന്ന ഡിജിറ്റൽ പ്ലാറ്റ്ഫോമായി മാറ്റാനാണ് ഉദ്ദേശിച്ചുകൊണ്ടിരിക്കുന്നത്. ഇന്ത്യയിലെ കോർപ്പറേറ്റുകളെ മാത്രം സഹായിക്കുന്നതാണിത്. ഇന്ത്യയിലെ സാധാരണ ജനങ്ങളെ വലിയ രീതിയിൽ ബാധിക്കുന്നതാണെന്ന് കാണാൻ കഴിയും. കോർപ്പറേറ്റുകളുടെ ആസ്തി വർദ്ധിപ്പിക്കാനും ഗൗതം അദാനിയുടെയും Reliance പോലെയുള്ള മോദിയുടെ അടുത്ത സുഹൃത്തുക്കളുടെയും താൽപ്പര്യങ്ങൾ സംരക്ഷിക്കാൻ ഇക്കാര്യങ്ങൾ സഹായിക്കുമായിരിക്കും. ഇന്ത്യയിലെ ജനങ്ങൾ കൂടുതലായെടുക്കുന്ന ഒരു നയമാണെന്ന കാര്യത്തിൽ സംശയമില്ല. പ്രത്യേകിച്ച് കേരളം പോലുള്ള സംസ്ഥാനത്തിനകത്ത് തുടർച്ചയായുണ്ടാകുന്ന പ്രളയത്തിന്റെ പ്രയാസങ്ങൾ, ആഗോളവൽക്കരണ സാമ്പത്തിക നയങ്ങൾ ഉണ്ടാക്കിയ പ്രയാസങ്ങൾ എന്നിവമൂലം കാർഷിക മേഖല ആകെ തകർന്നുകിടക്കുകയാണ്. അപ്പോഴാണ് കൂനിന്മേൽകൂരു എന്ന നിലയിൽ കൂടുതൽ പ്രയാസമുണ്ടാക്കുന്ന രീതിയിലേയ്ക്ക് ഈ കാര്യങ്ങൾ ഉയർന്നുവരുന്നത്. ഏറ്റവും പ്രധാനപ്പെട്ട വസ്തുത, ഇത്തരം ഒരു നിയമം ഉണ്ടാക്കുമ്പോൾ ഇന്ത്യൻ

പാർലമെന്റ് ചർച്ച ചെയ്യുന്നതേയില്ല. രാജ്യത്തെ ജനാധിപത്യ സംവിധാനങ്ങൾക്ക് ചർച്ച ചെയ്യാൻ കഴിയുന്നില്ല. ബന്ധപ്പെട്ട സംസ്ഥാനങ്ങൾക്ക് ചർച്ച ചെയ്യാനുള്ള അവസരം കേന്ദ്ര ഗവൺമെന്റ് ഉണ്ടാക്കുന്നില്ല. അവരുമായി കൂടിയാലോചിക്കുന്നില്ല. സാമ്പത്തിക തകർച്ച മാത്രമല്ല, രാജ്യത്തിന്റെ ഫെഡറൽ സംവിധാനങ്ങളെയൊക്കെ തകർക്കുന്ന ഈ നയം ജനാധിപത്യ വിരുദ്ധവും കർഷക വിരുദ്ധവുമാണ്. അത്തരം ഒരു നയം നടപ്പിലാക്കുന്നതിൽനിന്നും കേന്ദ്ര ഗവൺമെന്റ് പൂർണ്ണമായും പിൻവാങ്ങുകയാണ് വേണ്ടത്. എക്സിക്യൂട്ടീവ് ഉത്തരവിലൂടെ കാര്യങ്ങൾ നടപ്പിലാക്കുകയെന്നത് ജനാധിപത്യ സംവിധാനങ്ങളെയൊക്കെ തകർക്കുന്ന ഒരു നിലപാടായി മാറുമെന്ന കാര്യത്തിൽ സംശയമില്ല. ആർ.സി.ഇ.പി. കരാർ ഇന്ത്യയിൽ ഏറ്റവും കൂടുതൽ ബാധിക്കുന്നത് കേരളത്തെയാണ്. കേരളം ഒരു ഉപഭോഗ സംസ്ഥാനമെന്ന നിലയ്ക്ക്, ഇറക്കുമതിയടക്കം എല്ലാ കാര്യങ്ങൾക്കും മറ്റ് സംസ്ഥാനങ്ങളെ ആശ്രയിക്കുന്ന നിലയ്ക്ക് ഏറ്റവും കൂടുതൽ ബാധിക്കും. കാപ്പി, കുരുമുളക്, തേയില, റബ്ബർ തുടങ്ങിയ നാണ്യവിളകളെയും ഇത് വലിയ രീതിയിൽ ബാധിക്കാൻ പോകുകയാണ്. നേരത്തെ ഇവിടെ സൂചിപ്പിച്ചതുപോലെ ഏറ്റവും കൂടുതൽ ബാധിക്കുന്നത്, കടന്നാക്രമിക്കുന്നത്

ക്ഷീരമേഖലയെയാണ്. ഇന്ത്യയിൽ 15 കോടിയോളം ക്ഷീരകർഷകരുണ്ട്. ഇന്ന് ഒരു ലിറ്റർ പാലിന് കേരളത്തിൽ 46/- രൂപയാണ് ലഭിക്കുന്നതെങ്കിൽ ഈ കരാർ നടപ്പിലാക്കുന്നതോടുകൂടി പാൽപ്പൊടി ഇറക്കുമതി ചെയ്യുകയും ഒരു ലിറ്റർ പാൽ 20/- രൂപയ്ക്ക് വിൽക്കുന്ന അവസ്ഥയിലേക്ക് കാര്യങ്ങൾ മാറുകയും ചെയ്യും. ഇന്ത്യയിലേയും മറ്റ് രാജ്യങ്ങളിലേയും കർഷകർ തമ്മിലുള്ള വ്യത്യാസമെന്താണെന്ന് വെച്ചാൽ, ഓസ്ട്രേലിയയിലെ ക്ഷീരകർഷകരുടെ എണ്ണം 12,000 ആണ്, ന്യൂസിലാന്റിലെ ക്ഷീരകർഷകരുടെ എണ്ണം 6,300 ആണ്. അവർ വലിയ വലിയ ഫാമുകൾ നടത്തുന്നവരാണ്. ഇവിടെ ഗ്രാമീണ മേഖലയിലുൾപ്പെടെ 15 കോടിയിലേറെ ജനങ്ങളാണ് ഒരു പശുവിനെയോ എരുമയെയോ പോറ്റി ജീവിക്കുന്നത്. അവരുടെ ജീവിതംതന്നെ ഇതിലൂടെ തകർന്നടിഞ്ഞുപോകുകയാണ്. അതാണ് ഏറ്റവും വലിയ വിഷയം. ഈ കാര്യങ്ങൾ നമുക്ക് കാണാൻ കഴിയണം. ഇത് ഏറ്റവും പ്രധാനപ്പെട്ട കാര്യമാണ്. പാൽ ഉൽപ്പാദിപ്പിക്കുന്നതിൽ ലോകത്തിൽ ഏറ്റവും വലിയ രാജ്യം ഇന്ത്യയാണ്. ഏറ്റവും കൂടുതൽ പാൽ ഉപഭോഗം നടത്തുന്ന രാജ്യവും ഇന്ത്യയാണ്. ഈ രീതിയിൽ ഇത് വലിയ പ്രയാസങ്ങളാണ് ഉണ്ടാക്കിയെടുക്കാൻ പോകുന്നത്. പാൽ ഉൽപ്പാദനവുമായി

ബന്ധപ്പെട്ടുകൊണ്ടുള്ള ഈ കാര്യങ്ങളിൽ, കാർഷിക മേഖലയിലെ ഉൾപ്പെടെയുള്ള പ്രശ്നങ്ങളിൽ ഏറ്റവും ശ്രദ്ധേയമായ രീതിയിൽ ഇടപെടാൻ നമുക്ക് കഴിയേണ്ടതാണ്. വികസിത രാജ്യങ്ങൾ ഏതുകാലത്തും നേരിടുന്ന വലിയ പ്രതിസന്ധികളിലൊന്നായിരുന്നു പാൽ രംഗത്തെ അമിത ഉൽപ്പാദനം. പാൽ എന്നത് വളരെ വേഗത്തിൽ കേടാകുന്ന ഒരു ഭക്ഷ്യ വസ്തുവായതിനാൽ അമിത ഉൽപ്പാദനം വിലത്തകർച്ചയ്ക്ക് കാരണമാകും. പാൽപ്പൊടിയാകുമ്പോൾ അൽപ്പകാലത്തേയ്ക്കുകൂടി സൂക്ഷിച്ചുവയ്ക്കാൻ കഴിയും. ഇതിന് വിപണി കണ്ടെത്തുകയെന്നുള്ളതാണ് ന്യൂസിലാന്റും മറ്റ് രാജ്യങ്ങളുമൊക്കെ ചെയ്യുന്നത്. അതിന്റെ മുന്നോടിയായി ഫ്രാൻസിൽനിന്നുള്ള ലാക്ടാലിസ് എന്ന ഡയറി ഗ്രൂപ്പ് ഇതിനകംതന്നെ തമിഴ്നാട്ടിലുള്ള തിരുമലൈ ഡയറി, അനിക് ഡയറി, പ്രഭാത് ഡയറി എന്നിവ ഏറ്റെടുത്തുകഴിഞ്ഞു. അവിടത്തെ ഉത്പാദനം മാത്രമല്ല, ഇന്ത്യയിലും ഉത്പാദനം നടത്തി ക്ഷീരമേഖലയെ പൂർണ്ണമായും തങ്ങളുടെ കൈകളിൽ കൊണ്ടുവരാനുള്ള നിലപാടാണ് അവർ സ്വീകരിച്ചുകൊണ്ടിരിക്കുന്നത്. ഈ നിലപാട് വളരെ ഗൗരവമായ രീതിയിൽ നമ്മുടെ നാടിനെ ബാധിക്കുന്നതാണ്. ഇത് എങ്ങനെ കൈകാര്യം ചെയ്യാൻ കഴിയുമെന്നാണ് നമ്മൾ ആലോചിക്കേണ്ടത്. കർഷകർക്ക് വിൽപ്പന

വിലയുടെ 70 ശതമാനം ഇപ്പോൾത്തന്നെ പാൽ വിലയായി ലഭിക്കുന്നുണ്ട്. അതാണ് കേരളത്തിന്റെ ഒരു പ്രത്യേകത, നമ്മുടെ രാജ്യത്തിന്റെ പ്രത്യേകത. ഒരിക്കൽ പാൽ വില വർദ്ധിപ്പിച്ചുകഴിഞ്ഞാൽ അത് കുറയാറുമില്ല. പക്ഷേ, കേരളത്തിൽ ഇതെല്ലാം പൂർണ്ണമായും തകരാൻ പോകുകയാണ്. പ്രത്യേകിച്ച് കേരളത്തിൽ വലിയ സാമ്പത്തിക പ്രതിസന്ധി ഉയർന്നുവന്ന ഘട്ടത്തിൽ, കാർഷിക മേഖലയിൽ പ്രതിസന്ധി ഉയർന്നുവന്ന ഘട്ടത്തിൽ, മറ്റ് മേഖലയിലെല്ലാം പ്രതിസന്ധി ഉയർന്നുവന്ന ഘട്ടത്തിൽ കേരളത്തിലെ കർഷകർ, പ്രത്യേകിച്ച് മലയോര മേഖലയിലെ കർഷകരെല്ലാം പിടിച്ചുനിന്നത്, അവരുടെ ജീവിതം നിലനിർത്തിയത് പശുക്കളെ പോറ്റിയും ക്ഷീരമേഖലയുമൊക്കെ കൊണ്ടാണ്. അതുതന്നെ പൂർണ്ണമായും തകരുന്നവെന്ന അവസ്ഥയിലേയ്ക്കാണ് ഈ കാര്യങ്ങൾ വരാൻ പോകുന്നത്. ഇത്രയും കാര്യങ്ങൾ വന്നപ്പോൾ ഡോ. വർഗ്ഗീസ് കുര്യൻ അദ്ദേഹത്തിന്റെ ആത്മകഥയിൽ വളരെ പ്രധാനപ്പെട്ട ഒരു കാര്യം വിവരിക്കുന്നുണ്ട്. 1960-കളിൽ വികസിത രാജ്യങ്ങളിൽ പാൽ ഉൽപ്പന്നങ്ങൾ കുന്നുകൂടി, യൂറോപ്യൻ ഇക്കണോമി കമ്മ്യൂണിറ്റി അനുദിനം പെരുകുന്ന പാൽപ്പൊടി കുന്നുകളും വെണ്ണത്തടാകങ്ങളും ഒരു പ്രശ്നമായി മാറിയപ്പോൾ, എന്നാൽ ഇന്ത്യയിൽ അക്കാലത്ത് രൂക്ഷമായ

പാൽ ക്ഷാമവും നിലനിന്നിരുന്നു. ഇന്ത്യയിലെ പ്രധാന നഗരങ്ങളായ ബോംബെയിലും കൽക്കത്തയിലും നേരാംവണ്ണമുള്ള പാൽ ലഭ്യത ഉറപ്പാക്കാൻ കഴിയാത്തതുമൂലം മലിനമായ, വെള്ളം കലർന്ന, ഗുണനിലവാരമില്ലാത്ത പാലായിരുന്നു വിതരണം ചെയ്യപ്പെട്ടിരുന്നത്. ഈ സാഹചര്യം ഡോ. വർഗ്ഗീസ് കുര്യനിൽ ആശങ്ക ജനിപ്പിച്ചു. ഏതെങ്കിലും ഒരു ദിവസം ദയാലുവായ സായിപ്പ് സൗജന്യമായി പാൽപ്പൊടി ഇന്ത്യയ്ക്ക് നൽകാൻ തയ്യാറായാൽ അത് സ്വാഭാവികമായും സ്വീകരിക്കപ്പെടും. നഗരത്തിലെ പാൽ ലഭ്യത ഉറപ്പാക്കാനുള്ള വ്യഗ്രതയിൽ സൗജന്യ ഇറക്കുമതി ന്യായീകരിക്കപ്പെടുകയും ചെയ്യും. പക്ഷേ, അത് ഇന്ത്യൻ കർഷകരുടെ താൽപ്പര്യത്തെ ഹനിക്കുമെന്ന് ഡോ. വർഗ്ഗീസ് കുര്യൻ തിരിച്ചറിഞ്ഞു. അദ്ദേഹം സ്വതന്ത്ര-സൗജന്യ ഇറക്കുമതിയെ എതിർത്തു. ഇവിടെ ഇറക്കുമതി ചൂങ്കും പൂർണ്ണമായും ഇല്ലാതാക്കുകയാണ്. അത് പാടില്ലെന്ന ശക്തമായ നിലപാട് സ്വീകരിച്ചു. ഒരു കേന്ദ്ര ഏജൻസി എന്ന നിലയിൽ നാഷണൽ ഡയറി ഡെവലപ്മെന്റ് ബോർഡിലേയ്ക്ക് പാൽ ഉൽപ്പന്നങ്ങൾ ഇറക്കുമതി ചെയ്തു. പിന്നീട് അതിനെ ദ്രവരൂപത്തിലുള്ള പാലാക്കി മാറ്റി കൃഷിക്കാരുടെ ഉൽപ്പന്നങ്ങളുടെ അതേ വിലയ്ക്ക് മഹാനഗരത്തിൽ വിറ്റഴിച്ചു. ഇന്ത്യൻ

ക്ഷീരവിപ്ലവത്തിന്റെ തുടക്കം അവിടെനിന്നാണ്. വിറ്റഴിക്കപ്പെട്ട പാൽ ഉൽപ്പന്നങ്ങളുടെ വിലയാണ് പിന്നീടുള്ള ഓപ്പറേഷൻ പ്ലാൻ പദ്ധതിയുടെ ആദ്യ മൂലധനമായി മാറിയിരുന്നത്. ഈ രീതിയിൽ ഉൽപ്പന്നങ്ങൾക്ക് തീരെ ഇറക്കുമതി ചൂങ്കം ഇല്ലാത്ത രീതിയിൽ എല്ലാ കാര്യങ്ങളും ഇങ്ങോട്ട് ഇറക്കുമതി ചെയ്യാൻ കഴിയും. പ്രത്യേകിച്ച്, നേരത്തെ സൂചിപ്പിച്ച 6 രാജ്യങ്ങൾ, ആസിയാൻ കരാറിൽ ഒപ്പിട്ട രാജ്യങ്ങൾ. ആസിയാൻ കരാറിന്റെ ഒരു തുടർച്ചയാണ്. ഏതായാലും അതിന്റെ പ്രത്യാഘാതങ്ങളിൽനിന്നുള്ള അനുഭവങ്ങൾ നമുക്കെല്ലാവർക്കും പഠിക്കാൻ കഴിഞ്ഞുവെന്നുള്ളതുകൊണ്ടും ഒരു യോജിച്ച പ്രക്ഷോഭത്തിലേയ്ക്ക്, യോജിച്ച ഇടപെടലിലേയ്ക്ക് പോകാൻ കഴിയുന്നുവെന്നുള്ളതും വളരെ പ്രധാനപ്പെട്ട കാര്യമാണ്. കേരളം ലോകത്തിനാകെ എല്ലാ കാര്യങ്ങൾക്കും മാതൃകയായി നിൽക്കുന്ന സംസ്ഥാനമാണ്. വലിയ ബഹുജന പ്രക്ഷോഭങ്ങളിൽ, ശരിയായ കാര്യങ്ങളിൽ നമുക്ക് ഒരുമിച്ച് നിൽക്കാൻ കഴിയണമെന്നുള്ളത് വളരെ പ്രധാനപ്പെട്ട കാര്യമാണ്. ഇന്ത്യാ രാജ്യത്തിന്റെയും കേന്ദ്ര ഗവൺമെന്റ് ഭരണാധികാരികളുടെയും കണ്ണ് തുറപ്പിക്കാൻ കഴിയണം. വലിയ പ്രക്ഷോഭങ്ങൾ രാജ്യത്തെമ്പാടും ഉയർന്നുവരേണ്ടതാണ്. കർഷകരുടെയും ഈ

മേഖലയിലെ ജനങ്ങളുടെയുമെല്ലാം യോജിച്ച പ്രക്ഷോഭങ്ങൾ ഉയർന്നുവരണം. ഈ നവംബറിൽ ഒപ്പിടാൻ പോകുന്നുവെന്ന് പറയുന്ന ഈ കരാറിൽനിന്ന് രാജ്യത്തെ പൂർണ്ണമായും പിന്തിരിപ്പിക്കാൻ കഴിയണം. ജനങ്ങളാണ് രാജ്യത്തെ ഏറ്റവും വലിയ ശക്തിയെന്ന നിലയ്ക്ക് തീർച്ചയായും ജനങ്ങളുടെ ഇടയിൽ ഉയർന്നുവരുന്ന പ്രതിഷേധത്തെ തീരെ കണ്ടില്ലെന്ന് നടിച്ചു മുന്നോട്ടുപോകാൻ കഴിയാത്ത ഒരവസ്ഥ രാജ്യത്ത് ഉണ്ടാക്കിയെടുക്കാൻ കഴിയണം. അതിന് ഇന്ത്യയിലെ കർഷകരും മറ്റ് തൊഴിലാളികളും യോജിച്ച പ്രക്ഷോഭങ്ങൾക്കും മറ്റും നേതൃത്വം നൽകാൻ തീർച്ചയായും കേരള നിയമസഭ പാസ്സാക്കുന്ന ഈ പ്രമേയം പ്രചോദനം നൽകുമെന്ന കാര്യത്തിൽ യാതൊരു സംശയവുമില്ല. ഇന്ത്യയിലെ കർഷകരെ കുത്തുപാളയെടുപ്പിക്കുന്ന ഈ നയത്തിൽനിന്ന് കേന്ദ്ര ഗവൺമെന്റ് പിൻവാങ്ങണമെന്ന് ഒരിക്കൽക്കൂടി ആഭ്യർത്ഥിച്ചുകൊണ്ട് ഈ പ്രമേയത്തെ പൂർണ്ണമായി പിന്താങ്ങിക്കൊണ്ട് ഞാനെന്റെ വാക്കുകൾ അവസാനിപ്പിക്കുന്നു.

ശ്രീ. റോജി എം. ജോൺ: സർ, ഞാൻ ഈ പ്രമേയത്തെ അനുകൂലിക്കുകയാണ്. ഏതൊരു രാജ്യത്തിന്റെയും രാഷ്ട്രീയവും ഭൂമിശാസ്ത്രപരവുമായ പരമാധികാരംപോലെതന്നെ സുപ്രധാനമാണ്

രാജ്യത്തിന്റെ സാമ്പത്തിക പരമാധികാരവും. സാമ്പത്തിക അധികാരമെന്നത് ഉൽപ്പാദനം, വാണിജ്യം, വ്യവസായം, കയറ്റുമതി, ഇറക്കുമതി തുടങ്ങിയ വിവിധ ഘടകങ്ങളുമായി ബന്ധപ്പെട്ടിട്ടുള്ളതാണ്. ഇന്ത്യ ഒരു രാജ്യാന്തര വാണിജ്യ കരാറിൽ ഏർപ്പെടുമ്പോൾ അതിലെ വ്യവസ്ഥകൾ, ഈ ഘടകങ്ങളെ ഗുണകരമായോ ദോഷകരമായോ ബാധിക്കാം. ഒരു സർക്കാരിന്റെ മികവെന്നുള്ളത് കരാറിലെ വ്യവസ്ഥകളെ രാജ്യതാൽപ്പര്യത്തിന് അനുകൂലമാക്കി മാറ്റിയെടുക്കുക എന്നതിലാണ്. എന്നാൽ ശ്രീ. നരേന്ദ്ര മോദിയുടെ നേതൃത്വത്തിലുള്ള എൻ.ഡി.എ. ഗവൺമെന്റ് ആർ.സി.ഇ.പി. കരാറുമായി മുന്നോട്ടുപോകുന്നത് ഇത്തരത്തിൽ രാജ്യതാൽപ്പര്യം മുൻനിർത്തിയാണോ എന്ന ആശങ്ക എല്ലാ കോണുകളിൽനിന്നും ഉയർന്നുകൊണ്ടിരിക്കുകയാണ്. എല്ലാ പരിഷ്കൃത രാജ്യങ്ങളിലും സമൂഹത്തിലും രാജ്യാന്തര കരാറുകളിൽ ഏർപ്പെടുന്നതിന് മുമ്പ് അതിനെ സംബന്ധിച്ച് ചർച്ചകൾ നടത്താറുണ്ട്. രാജ്യനന്മയ്ക്ക് കരാർ എത്രമാത്രം പ്രയോജനകരമാകുമെന്ന് അവിടെ പൊതുസമൂഹം ചർച്ച ചെയ്യുന്നുണ്ട്, വിലയിരുത്തുന്നുണ്ട്. അതിന്റെ അടിസ്ഥാനത്തിൽ ജനങ്ങളുടെകൂടി വിശ്വാസം ഉറപ്പിച്ചുകൊണ്ടാണ് ഇത്തരം കരാറുകളുമായി പരിഷ്കൃത രാജ്യങ്ങളൊക്കെ

മുന്നോട്ടുപോയിക്കൊണ്ടിരിക്കുന്നത്. എന്നാൽ നിർഭാഗ്യകരമെന്ന് പറയട്ടെ, ഒരു ജനാധിപത്യ രാജ്യമായ ഇന്ത്യയിൽ ഈ കരാറിലെ വിശദമായ വിവരങ്ങൾപോലും പുറത്തുവിടാൻ കേന്ദ്ര സർക്കാർ മടിക്കുകയാണ്. ഈ വർഷം ഒപ്പുവയ്ക്കുമെന്ന് പറയപ്പെടുന്ന കരാറിന്റെ, അത് ഇന്ത്യയിലെ കാർഷിക വ്യവസായ മേഖലയെ എങ്ങനെ ബാധിക്കുമെന്ന ചർച്ചയിൽനിന്നുപോലും കേന്ദ്ര സർക്കാർ ഒളിച്ചോടുന്ന കാഴ്ചയാണ് നമ്മൾ കണ്ടുകൊണ്ടിരിക്കുന്നത്. ലോക ജനസംഖ്യയുടെ 30 ശതമാനവും 16 ആർ.സി.ഇ.പി. രാജ്യങ്ങളിലാണ്. ലോക വ്യാപാരത്തിന്റെ 29 ശതമാനം നടക്കുന്നതും ഈ രാജ്യങ്ങളിൽത്തന്നെയാണ്. നിർബാധം ഇറക്കുമതിയെന്ന സങ്കല്പം ഒരു ഉപഭോക്തൃ രാജ്യമായ ഇന്ത്യയെ സംബന്ധിച്ചിടത്തോളം അപകടകരമെന്നല്ല ആത്മഹത്യാപരമായിരിക്കുമെന്ന കാര്യത്തിൽ യാതൊരു സംശയവുമില്ല. രണ്ട് ലക്ഷത്തോളം കർഷകർ ആത്മഹത്യ ചെയ്ത ഒരു രാജ്യമാണ് ഇന്ത്യ. ഇംപോർട്ട് ഡ്യൂട്ടിയില്ലാതെ കുറഞ്ഞ വിലയിൽ കാർഷിക വ്യവസായ ഉൽപ്പന്നങ്ങൾ മറ്റ് രാജ്യങ്ങളിൽനിന്നും കുത്തിയൊഴുകുമ്പോൾ ഇത് രാജ്യത്തിന്റെ സമ്പദ്വ്യവസ്ഥയിലുണ്ടാക്കുന്ന പ്രത്യാഘാതം പ്രവചനാതീതമായിരിക്കും. ഇപ്പോൾത്തന്നെ ഇന്ത്യയുടെ സമ്പദ്വ്യവസ്ഥയിലുണ്ടായിരിക്കുന്ന തകർച്ച എത്രത്തോളമുണ്ട്; അതിന്റെ

ഗൗരവം മനസ്സിലാക്കാൻ നമ്മളാരും സാമ്പത്തിക വിദഗ്ദ്ധരാകേണ്ട കാര്യമില്ല. നാട്ടിലിറങ്ങി ഒരു ഓട്ടോറിക്ഷാക്കാരനോട് ചോദിച്ചാൽ പറയും ഓട്ടമില്ലെന്ന്; കച്ചവടക്കാരനോട് ചോദിച്ചാൽ പറയും കച്ചവടമില്ലെന്ന്. ഒരാളുടെ കയ്യിൽനിന്നും 1000/- രൂപ കടമെടുക്കാൻ ചോദിച്ചാൽ കാണില്ല. അത്ര ഗുരുതരമായി ഇന്ത്യയുടെ സാമ്പത്തിക വ്യവസ്ഥ തകർന്നുനിൽക്കുകയാണ്. ഇപ്പോൾത്തന്നെ തകർച്ച നേരിടുന്ന സമ്പദ് വ്യവസ്ഥയിൽ, വ്യവസായ തകർച്ച നേരിടുന്ന ഇന്ത്യയിൽ ആർ.സി.ഇ.പി. യാഥാർത്ഥ്യമാകുന്നതോടെ നമ്മുടെ വ്യാപാര കമ്മി വീണ്ടും വർദ്ധിക്കുകയാണ്. ഇപ്പോൾ ആർട്ടിഫിഷ്യൽ ഇൻ്റലിജൻസും റോബോട്ടിക്സും പോലുള്ള നൂതന സാങ്കേതിക വിദ്യകളുടെ സഹായത്തോടെ ലോകത്തെമ്പാടും ഉത്പാദന പ്രക്രിയയിൽ വലിയ കുതിച്ചുചാട്ടമുണ്ടാകുകയും കുറഞ്ഞ വിലയ്ക്ക് ഉത്പന്നങ്ങൾ ഇന്ത്യൻ മാർക്കറ്റിൽ വിറ്റഴിക്കുകയും ചെയ്യുന്ന ഈ കാലഘട്ടത്തിൽ ആർ.സി.ഇ.പി. കരാർ ഇന്ത്യൻ ചെറുകിട മേഖലയിൽ വലിയ തിരിച്ചടിയുണ്ടാക്കുമെന്ന കാര്യത്തിൽ സംശയമില്ല. ഇപ്പോൾത്തന്നെ ഇന്ത്യൻ വിപണിയിൽ ചൈനീസ് ഉൽപ്പന്നങ്ങളുടെ കടന്നുകയറ്റം കൊണ്ടുള്ള പ്രത്യാഘാതങ്ങൾ എത്രത്തോളമുണ്ടെന്ന് നമ്മൾ തിരിച്ചറിഞ്ഞുകൊണ്ടിരിക്കുകയാണ്.

ആർ.സി.ഇ.പി. കരാർ നടപ്പിലാക്കുന്നതോടുകൂടി ഇന്ത്യൻ പ്രധാനമന്ത്രി ശ്രീ. നരേന്ദ്ര മോദിയുടെ 'മേക്ക് ഇൻ ഇന്ത്യ' എന്ന മുദ്രാവാക്യം 'സെൽ ഇൻ ഇന്ത്യ' ആയി മാറുമെന്ന കാര്യത്തിൽ യാതൊരു സംശയവും വേണ്ട. ഇന്ത്യ വെറുമൊരു മാർക്കറ്റായി മാറുന്ന കാഴ്ച നമ്മൾ കാണും. അവിടെ സംഭവിക്കാൻ പോകുന്നത് ഇന്ത്യൻ ഉത്പന്നങ്ങൾക്ക് വിലയിടിവ് മാത്രമല്ല, യുവാക്കളായ നമ്മുടെ പ്രൊഫഷണലുകൾക്ക് വലിയ തോതിൽ തൊഴിൽ നഷ്ടമുണ്ടാകുകയും ചെയ്യും. കാർഷിക മേഖലയിൽ വ്യാപകമായ യന്ത്രവൽക്കരണം നടത്തുകയും നൂതന സാങ്കേതിക വിദ്യകൾ ഉപയോഗിച്ച് ഉൽപ്പാദനക്ഷമത കൂട്ടുകയും ഉൽപ്പാദനച്ചെലവ് കുറയ്ക്കുകയും ചെയ്യുന്ന രാജ്യങ്ങളാണ് ജപ്പാൻ, ഓസ്ട്രേലിയ, സൗത്ത് കൊറിയ, ചൈന, ന്യൂസിലാന്റ്. ഏറ്റവും കൂടുതൽ കാർഷിക വിഭവങ്ങൾ കയറ്റുമതി ചെയ്യുന്ന ആറാമത്തെ രാജ്യമാണ് ചൈന. തീരുവയില്ലാതെ കാർഷിക ഉത്പന്നങ്ങൾ യഥേഷ്ടം ഇന്ത്യയിലേയ്ക്ക് ഇറക്കുമതി ചെയ്യാൻ ഇന്ത്യയിലെ കർഷകർ കുത്തുപാളയെടുക്കുമെന്ന കാര്യത്തിൽ യാതൊരു സംശയവുമില്ല. ഇപ്പോൾ തന്നെ നമുക്കറിയാം, കേരളത്തിൽ കർഷകർ ആത്മഹത്യ ചെയ്യുന്ന ദുഃഖകരമായിട്ടുള്ളൊരു സാഹചര്യം നമ്മൾ അഭിമുഖീകരിച്ചുകൊണ്ടിരിക്കുകയാണ്. കേരളത്തിലുൾപ്പെടെ വിവിധ

പതിനായിരത്തിൽ താഴെ മാത്രം കർഷകരാണുള്ളത്. പാലുൽപ്പന്നങ്ങൾ ഇന്ത്യയിലേക്ക് നിർബാധം ഇറക്കുമതി ചെയ്യുമ്പോൾ ന്യൂസിലാന്റിലുള്ള പതിനായിരം ക്ഷീര കർഷകരുടെ താൽപ്പര്യങ്ങൾ ഒരു വശത്തും ഇന്ത്യയിലുള്ള പത്ത് കോടിയിൽപ്പരം വരുന്ന ക്ഷീര കർഷകരുടെ താൽപ്പര്യം മറുവശത്തും നിൽക്കുകയാണ്. കർഷകരുടെ വരുമാനം ഇരട്ടിയാക്കുമെന്നാണ് ഇന്ത്യയുടെ പ്രധാനമന്ത്രി അവകാശപ്പെടുന്നതും അല്ലെങ്കിൽ പ്രഖ്യാപനം നടത്തിക്കൊണ്ടിരിക്കുന്നതും. ന്യൂസിലാന്റിലെ പതിനായിരം ക്ഷീര കർഷകരുടെ വരുമാനം ഇരട്ടിയാക്കാൻ വേണ്ടിയുള്ള ശ്രമമാണ് ഇന്ത്യയുടെ പ്രധാനമന്ത്രി ഇപ്പോൾ ആർ.സി.ഇ.പി. കരാർ വഴി നടപ്പാക്കിക്കൊണ്ടിരിക്കുന്നത്. ഡിമോണസ്ട്രേഷനും ജി.എസ്.ടി.യും വഴി ഇന്ത്യയുടെ സമ്പദ് വ്യവസ്ഥയിലുണ്ടായ കാർഷിക ചെറുകിട വ്യവസായ മേഖലയിലുണ്ടായ തകർച്ചയുടെ ആഘാതം എത്രത്തോളമുണ്ടെന്നത് നമുക്കെല്ലാം അറിയാവുന്നതാണ്. അത്തരത്തിൽ ആർ.സി.ഇ.പി. കരാർ ഈ മേഖലയിൽ ഉണ്ടാക്കാൻ പോകുന്ന മറ്റൊരു വലിയ തിരിച്ചടിയായിരിക്കുമെന്ന കാര്യത്തിൽ യാതൊരു സംശയവും വേണ്ട. രാജ്യാന്തര കരാറുകളെ കണ്ണടച്ച് എതിർക്കുന്ന സമീപനം ഇന്ത്യൻ നാഷണൽ കോൺഗ്രസിനെ സംബന്ധിച്ച്

ഇല്ല. പക്ഷേ, ഈ കരാർ രാജ്യ താൽപ്പര്യത്തിന് വിരുദ്ധമായി വന്നാൽ അതിനെ ശക്തമായി എതിർക്കുകതന്നെ ചെയ്യണം. അതുകൊണ്ടുതന്നെ ഞാൻ ഒരിക്കൽക്കൂടി ഈ പ്രമേയത്തെ അനുകൂലിക്കുന്നു, നിർത്തുന്നു.

അറിയിപ്പ്

മി. സ്പീക്കർ: ബഹുമാനപ്പെട്ട അംഗങ്ങൾക്ക് ഊർജ്ജം സംഭരിക്കാനായി ചായയും ലഘുഭക്ഷണവും ഏർപ്പാടാക്കിയിട്ടുണ്ട്.

ശ്രീ. മുരളി പെരുനെല്ലി: സർ, കാർഷിക മേഖലയുടെ താൽപ്പര്യവും സംരക്ഷണവും സംബന്ധിച്ച് ശക്തമായ ധാരണയുണ്ടാക്കാതെ ആർ.സി.ഇ.പി. കരാറിൽ ഒപ്പ് വയ്ക്കരുതെന്ന് കേന്ദ്ര സർക്കാരിനോട് അഭ്യർത്ഥിക്കുന്ന ചട്ടം 130 പ്രകാരമുള്ള ഉപക്ഷേപത്തെ പിന്തുണയ്ക്കുന്നു. ഇന്ത്യയുടെ ആത്മാവ് കുടികൊള്ളുന്നത് ഗ്രാമങ്ങളിലാണ്. എന്നാൽ സ്വാതന്ത്ര്യം നേടി 70 വർഷം പിന്നിട്ടപ്പോൾ നമ്മൾ കേൾക്കുന്നത് ഗ്രാമങ്ങളിലെ കർഷകരുടെ തേങ്ങലുകളാണ്. ആപത് ഘട്ടങ്ങളിലെല്ലാം ഇന്ത്യയുടെ മിത്രമായിരുന്ന സോവിയറ്റ് യൂണിയന്റെ തകർച്ചയോടുകൂടി പിറന്നുവീണ ആഗോളവൽക്കരണ നയങ്ങളുടെ പരിണിതഫലമാണ് ഇന്നത്തെ ഈ അവസ്ഥയ്ക്ക് പ്രധാന കാരണം. ഈ അവസ്ഥ ഉണ്ടാക്കിയവർ തന്നെ ഇന്ന് ഇതിനെ എതിർക്കുന്നത്

സന്തോഷകരമായ കാര്യമാണ്. 'കുടിച്ച പാമ്പിനെക്കൊണ്ടുതന്നെ വിഷം ഇറക്കിപ്പിക്കുക' എന്നൊരു ചൊല്ല് നമ്മുടെ നാട്ടിൻപുറത്തുണ്ട്. തകർന്ന കാർഷിക മേഖലയുടെ മുതുകത്ത് അടിക്കുന്ന അവസാനത്തെ ആണിയാണ് ഈ ആർ.സി.ഇ.പി. കരാർ. ഇന്ത്യയുടെ ആത്മാവ് കുടികൊള്ളുന്ന ഗ്രാമങ്ങൾ ഇതോടുകൂടി പൂർണ്ണമായും ശവപ്പറമ്പായി മാറുന്നതിലേക്ക് കാര്യങ്ങൾ മാറും. കാർഷിക മേഖലയിലെ ഗുരുതരമായ പ്രതിസന്ധിക്ക് പ്രധാന കാരണം ദീർഘകാല കാഴ്ചപ്പാടോടുകൂടിയ കാർഷിക നയങ്ങളുടെ കുറവും അതുപോലെ അന്താരാഷ്ട്ര തലത്തിൽ ഒപ്പിട്ട നിരവധി കരാറുകളുടെ സ്വാധീനവുമാണ്. വിവിധ രാജ്യങ്ങളുമായി കരാറുകളിൽ ഏർപ്പെടുകയെന്നത് ഇന്നത്തെ ലോകത്ത് ഒഴിച്ചുകൂടാൻ കഴിയാത്ത കാര്യംതന്നെയാണ്. പക്ഷെ അത്തരം കരാറുകൾ സ്വന്തം രാജ്യത്തിലെ മഹാഭൂരിപക്ഷം വരുന്ന ജനങ്ങളുടെ താൽപ്പര്യങ്ങൾക്ക് ഗുണകരമാണെന്ന് കണ്ടുകൊണ്ടും മൂലധന ശക്തികൾക്ക് കീഴ്പ്പെടാതെയും ഒപ്പിടുമ്പോഴാണ് മിടുക്കുള്ള ഒരു ഭരണാധികാരിയെന്ന് ആരെയും പറയാൻ കഴിയുന്നത്. എന്നാൽ അത്തരമൊരു നിലപാടല്ല മുൻകാലങ്ങളിൽ നമ്മുടെ നാട്ടിൽ ഉണ്ടായിട്ടുള്ളത്. ഇന്ത്യ ഭരിച്ച ഭരണാധികാരികളെല്ലാം ഈ നയം ഇതിനു മുമ്പുതന്നെ പിന്തുടർന്നിട്ടുള്ളവരാണ്. വേണ്ടത്ര തയ്യാറെടുപ്പുകൾ

ഇല്ലാതെയും ഒരു ചർച്ചയും നടത്താതെയുമാണ് ഇത്തരം അന്താരാഷ്ട്ര കരാറുകളിൽ ഇവരെല്ലാം എല്ലാ സമയവും ഏർപ്പെട്ടിരുന്നത്. ആസിയാൻ കരാർ, ഗാട്ട് കരാർ, ദക്ഷിണേഷ്യൻ ഫ്രീ ട്രേഡ് ഏരിയ, യൂറോപ്യൻ യൂണിയനുമായി ഉണ്ടാക്കിയിട്ടുള്ള Broad-based Trade and Investment Agreement, BTIA എന്ന ചുരുക്കപ്പേരിൽ അറിയപ്പെടുന്ന കരാർ. ഈ കരാറുകളെല്ലാം ജനഹിതം പരിശോധിക്കാതെയാണ് അതാത് കാലഘട്ടങ്ങളിലെ ഭരണാധികാരികൾ ഒപ്പിട്ടിരിക്കുന്നുവെന്നത് നാം മനസ്സിലാക്കേണ്ട കാര്യമാണ്. ജനാധിപത്യത്തിന്റെ ശ്രീകോവിലെന്ന് വിശേഷിപ്പിക്കുന്ന പാർലമെന്റിൽപ്പോലും ഇതൊന്നും ചർച്ച ചെയ്യപ്പെടുന്നില്ലെന്ന് വളരെ ദുഃഖകരമായ കാര്യമാണ്. ഫെഡറൽ സംവിധാനത്തിൽ സംസ്ഥാനങ്ങൾക്ക് തുല്യ പരിഗണനയുണ്ടെന്നിരിക്കെ സംസ്ഥാനങ്ങളുമായി ചർച്ചകൾ നടത്തുകയോ അവരുമായി കൂടിയാലോചനകൾ നടത്തുകയോ ചെയ്യാറില്ല. അപ്പോൾ 'ഫെഡറലിസത്തിന്റെ അന്തകൻ' എന്ന പേരിൽ ഗിന്നസ് ബുക്കിൽ ഇടം നേടാൻ പോകുന്ന ഒരു കരാറായിരിക്കും ശ്രീ. നരേന്ദ്ര മോദി ഒപ്പിടാൻ പോകുന്ന ആർ.സി.ഇ.പി. കരാർ എന്ന് നമ്മൾ കാണേണ്ടിവരും. കരാറിന് ശ്രീ. നരേന്ദ്ര മോദി പച്ചക്കൊടി കാണിച്ചാൽ

നമ്മുടെ സമ്പദ്ഘടനയുടെ നട്ടെല്ലായിട്ടുള്ള കാർഷിക മേഖല, ചെറുകിട വ്യവസായ മേഖല, പൊതു സേവന മേഖല ഇതെല്ലാം തകർന്നുതരിപ്പണമാകുമെന്ന കാര്യം എല്ലാവർക്കും അറിയാവുന്നതാണ്. ശ്രീ. നരേന്ദ്ര മോദിയുടെ നേതൃത്വത്തിലുള്ള ബി.ജെ.പി. ഗവൺമന്റ് അധികാരത്തിൽ വരുമ്പോൾ കർഷകന്റെ വരുമാനം ഇരട്ടിപ്പിക്കുമെന്നാണ് പറഞ്ഞിരുന്നത്; എന്നാൽ അവരെക്കൊണ്ട് കുത്തുപാളയെടുപ്പിക്കുന്ന ഒരു രീതിയിലേയ്ക്ക് ആർ.സി.ഇ.പി. കരാർ പോകുന്നുവെന്നുള്ളതാണ് വാസ്തവം. ലോക ജനസംഖ്യയുടെ പകുതിയിലേറെ വരുന്ന ഭൂപ്രദേശങ്ങൾ കരാറിന്റെ പരിധിയിൽ വരുന്നുവെന്നുള്ളതാണ് നമുക്ക് കാണാൻ കഴിയുന്നത്. ചരക്കുകൾ, വാണിജ്യം, സേവനങ്ങൾ, നിക്ഷേപം, സാമ്പത്തിക സാങ്കേതിക സഹകരണം, ഭൗതിക സ്വത്തവകാശം, മത്സരം, ഇ-കൊമേഴ്സ്, തർക്ക പരിഹാരം തുടങ്ങി ധാരാളം വിഷയങ്ങൾ ഉൾക്കൊള്ളുന്ന..... ഇവിടെ സർക്കാർ മുൻകയ്യെടുത്തുകൊണ്ട് 28-ാം തീയതി സംഘടിപ്പിക്കപ്പെട്ട ആ കൺവെൻഷനിൽ ധനകാര്യ വകുപ്പുമന്ത്രിതന്നെ സൂചിപ്പിച്ചതുപോലെ വളരെ comprehensive ആയ ഒരു കരാറാണ് ഈ കരാറെന്ന് നമുക്ക് കാണാൻ കഴിയുന്നു. അത്തരമൊരു സമഗ്ര വ്യാപാര കരാർ ഒപ്പിടാനാണ് കേന്ദ്ര സർക്കാർ

ഇപ്പോൾ ലക്ഷ്യം വച്ചിരിക്കുന്നത്. ലോക ആഭ്യന്തര ഉൽപ്പാദനത്തിന്റെ നാൽപ്പത് ശതമാനത്തോളം വരുന്ന 49.5 ലക്ഷം കോടി ഡോളറിന്റെ ഭീമമായ വ്യാപാരമാണ് ഈ കരാറിന്റെ ഭാഗമായി കുത്തകകൾ ലക്ഷ്യം വയ്ക്കുന്നത്. പല രാജ്യങ്ങളുമായി ആർ.സി.ഇ.പി. കരാറിന്റെ ചർച്ച നടന്നിട്ടുണ്ട്. പക്ഷെ നമ്മുടെ രാജ്യത്ത് ഒരു ചർച്ചപോലും നടന്നിട്ടില്ല. കാരണം ഈ കരാറിന്റെ നേട്ടങ്ങൾ എന്താണെന്ന് വിശദീകരിക്കാൻ ഇപ്പോൾ ഭരിക്കുന്ന ഭരണാധികാരികൾക്ക് കഴിയുന്നില്ലെന്നതാണ് വാസ്തവം. അതുകൊണ്ടുതന്നെ വളരെ രഹസ്യമായിട്ടാണ് കാര്യങ്ങൾ നീങ്ങിക്കൊണ്ടിരിക്കുന്നത്. വൻ തൊഴിലവസരങ്ങൾ ഉണ്ടാകുമെന്ന് പറഞ്ഞുകൊണ്ടാണ് 2010-ൽ യു.പി.എ. സർക്കാർ 'ആസിയാൻ' കരാറിൽ ഒപ്പിട്ടത്. ഇപ്പോൾ അവർ അതിനെപ്പറ്റി സംസാരിക്കുന്നുണ്ട്, ആസിയാൻ കരാറിന്റെ ഭാഗമായി റബ്ബറിന്റെ വിലയിടിവിനെപ്പറ്റിയെല്ലാം ചർച്ച ചെയ്യപ്പെട്ട കാര്യമാണ്. പിന്നീട് നമ്മൾ കണ്ടത് വൻതൊഴിലില്ലായ്മയായിരുന്നു. തൊഴിലവസരങ്ങൾ സൃഷ്ടിക്കുമെന്ന് പറഞ്ഞ് ഒപ്പിട്ട കരാർ നടപ്പായി തുടങ്ങിയപ്പോൾ രൂക്ഷമായ തൊഴിലില്ലായ്മയാണ് നമ്മുടെ നാടിന് അഭിമുഖീകരിക്കേണ്ടിവന്നത്. ഇപ്പോൾ അധികാരത്തിലുള്ള ബി.ജെ.പി. സർക്കാരും ഇതേ കാര്യങ്ങൾതന്നെയാണ് ആർ.സി.ഇ.പി. കരാറിനെപ്പറ്റി

പ്രസംഗിച്ചുകൊണ്ടിരിക്കുന്നത്. ഇപ്പോൾ മോദിയുടെ ഭരണത്തിൽ ശതകോടികൾ വാങ്ങിക്കൂട്ടിയ അംബാനി, അദാനി തുടങ്ങിയ വൻകിട പ്രമാണിമാർക്ക് മൂലധന നിക്ഷേപം നടത്തുന്നതിന് പുതിയ രാജ്യങ്ങൾ വരുമെന്നുള്ളതാണ് ഈ കരാർ കൊണ്ടുണ്ടാകുന്ന ഏറ്റവും വലിയ നേട്ടം. അപ്പോൾ കൂടെ നിൽക്കുന്ന വൻകിട പ്രമാണിമാർക്ക് ഗുണകരമായ രീതിയിലാണ് ഈ കരാർ എത്തിപ്പെടുന്നത്. ഉൽപ്പാദനച്ചെലവ് കുറഞ്ഞതും അതുപോലെ ഉൽപ്പാദനക്ഷമത കൂടിയതുമായ ഉൽപ്പന്നങ്ങൾ ചുങ്കരഹിതമായി നമ്മുടെ നാട്ടിലേയ്ക്ക് കടന്നുവരുന്നവോൾ നമ്മുടെ കാർഷിക മേഖല പൂർണ്ണമായും തകരും. കാർഷിക മേഖല തകരുമ്പോൾ വ്യവസായ മേഖലയിലും അതിന്റെ തിരിച്ചടികളുണ്ടാകും. അതുകൊണ്ട് നമ്മുടെ നാട് വളരെ ഗുരുതരമായ ഒരു പ്രതിസന്ധിയിലേയ്ക്കാണ് പോയിക്കൊണ്ടിരിക്കുന്നത്. മാത്രമല്ല ഈ കരാർ നടപ്പാകുമ്പോൾ കൃഷിക്കാർക്ക് സ്വന്തം കൃഷിഭൂമി നഷ്ടപ്പെടുന്ന അവസ്ഥയിലേയ്ക്ക് കാര്യങ്ങൾ എത്തും. കാരണം നിക്ഷേപകർക്ക് ഭൂമി കൈവശപ്പെടുത്താനുള്ള എല്ലാ അവകാശവും കരാർ നൽകുകയാണ്. അതിന് സർക്കാർ ആവശ്യമായ സഹായം ചെയ്തുകൊടുക്കണമെന്നാണ് പറയുന്നത്. ഭൂമി ഇത്തരം കുത്തകകളുടെ കൈകളിൽ അകപ്പെട്ടുകഴിഞ്ഞാൽ ജനിതകമാറ്റം വരുത്തിയ വിത്തുകളടക്കം

ഉപയോഗിച്ചുകൊണ്ട് നമ്മുടെ പരമ്പരാഗത കൃഷിരീതികളെയാകമാനം തകിടം മറിക്കുന്ന സ്ഥിതിയിലേക്കാണ് നമ്മുടെ നാട് ചെന്നെത്തുന്നത്. അതുപോലെ വാൽമാർട്ട് പോലുള്ള വൻകിട ഭീമൻമാരുടെ കടന്നുവരവോടുകൂടി നമ്മുടെ ചെറുകിട വ്യാപാര മേഖല, വഴിയോര കച്ചവട മേഖല ഇതെല്ലാം തകർന്ന് തരിപ്പണമാകുന്നതിന് കാരണമാകും. ബാങ്കിംഗ് മേഖല, ഇൻഷുറൻസ് മേഖല, മരന്ന് വ്യവസായ മേഖല ഇതെല്ലാം തകരുന്ന അവസ്ഥയിലേക്കാണ് കാര്യങ്ങൾ പോകുന്നത്. ഈ കരാർ നിലവിൽ വന്നാൽ 28 ശതമാനം ഉത്പ്പന്നങ്ങളുടെ തീരുവ പുജ്യത്തിലേയ്ക്കെത്തും. 90 ശതമാനം ഉത്പ്പന്നങ്ങളുടെയും തീരുവ പുജ്യത്തിലേയ്ക്ക് എത്തിക്കണമെന്നുള്ള സമ്മർദ്ദം നമ്മുടെ രാജ്യത്തിന് മേൽ അനുഭവിക്കാനും വർദ്ധിച്ചുവരികയാണ്. ആ സമ്മർദ്ദത്തിന് കീഴ്പ്പെടുന്ന ഭരണാധികാരികളാണ് ഇന്ത്യ ഭരിക്കുന്നത്. അപ്പോൾ വളരെ ഭയാനകമായ അവസ്ഥയിലേക്കാണ് കാര്യങ്ങൾ പോകുന്നത്. കേരളത്തെ വളരെ ഗുരുതരമായി ബാധിക്കുന്ന ഒരു കരാരാണ് ആർ.സി.ഇ.പി. കരാർ. ക്ഷീരമേഖല, മത്സ്യ മേഖല, സുഗന്ധവ്യഞ്ജന മേഖല, കശുവണ്ടി മേഖല, പൗൾടി മേഖല ഇവയെയെല്ലാം പ്രതികൂലമായി ബാധിക്കുന്നതാണ് ഈ കരാർ. ധവള വിപ്ലവത്തിന്റെ നേട്ടങ്ങൾ തകർക്കാൻ നരേന്ദ്ര മോദി സർക്കാർ

ആർ.സി.ഇ.പി. കരാർ വഴി പരിശ്രമിക്കുമ്പോൾ സ്വയം പര്യാപ്തതയിലേയ്ക്കുള്ള കേരളത്തിന്റെ കുതിപ്പിന് തടസ്സമാകുകയാണ് ഇപ്പോൾ ഏർപ്പെടുത്താൻ പോകുന്ന ഈ കരാർ. ആർ.സി.ഇ.പി. കരാറുമായി ബന്ധപ്പെട്ട് സംഘപരിവാർ സംഘടനകൾക്കകത്തുതന്നെ കലാപം ഉയർന്നുവരികയാണ്. അക്കാര്യം നേരത്തെ ഇവിടെ സൂചിപ്പിക്കുകയുണ്ടായി. സ്വദേശി നിലപാടുകൾ മറന്ന് അടിയന്തര പ്രശ്നങ്ങൾക്ക് പരിഹാരം കാണാൻ വളഞ്ഞ വഴികൾ സ്വീകരിച്ചാൽ നാട് നശിക്കുമെന്ന് ആർ.എസ്.എസ്. തലവൻ ശ്രീ. മോഹൻ ഭഗവത് വിജയദശമി ദിനത്തിലെ അദ്ദേഹത്തിന്റെ സന്ദേശത്തിൽ പറഞ്ഞത് പുറത്തുവരുന്നൊരു സ്ഥിതിവിശേഷമുണ്ടായി. കേരളം പാൽ ഉല്പാദനത്തിൽ സ്വയംപര്യാപ്തതയിലേയ്ക്ക് നീങ്ങിക്കൊണ്ടിരിക്കുകയാണ്. നമുക്ക് പാലിനും പാൽ ഉല്പന്നങ്ങൾക്കും വിലസ്ഥിരതയുണ്ട്. നേരത്തെ സൂചിപ്പിച്ചതുപോലെ, ലിറ്ററിന് 4 രൂപ വർദ്ധിപ്പിച്ചപ്പോൾ നാട്ടിൻപുറത്തെ കൃഷിക്കാർക്ക് 43 മുതൽ 52 രൂപവരെ ലഭിക്കുന്നുണ്ട്. ഇത് ആദായകരമായ ഒരു വില തന്നെയാണെന്നതിൽ തർക്കമില്ല.

ആസിയാൻ കരാർ നിലവിൽ വന്നിട്ട് ഇപ്പോൾ 10 വർഷം കഴിഞ്ഞു. അത് റബ്ബർ മേഖലയെ സ്വർഗ്ഗരാജ്യത്തിലേയ്ക്ക് എത്തിക്കുമെന്നാണ് പറഞ്ഞത്. റബ്ബർ

വില അന്ന് 249 രൂപയായിരുന്നു. ഇന്ന് 140 രൂപയാണ്. കേരളത്തിൽ 3000 റബ്ബർ കടകൾ പൂട്ടിക്കഴിഞ്ഞു. ആസിയാൻ കരാറിന്റെ ഫലമാണ് നമുക്ക് കാണാൻ കഴിയുന്നത്. ഉല്പാദനം വൻതോതിൽ ഇടിഞ്ഞു. ഇതുതന്നെയാണ് മത്സ്യമേഖലയിലും. റബ്ബർ മേഖല തകർന്നതോടുകൂടി ക്ഷീരമേഖലയിലേയ്ക്കും പശു വളർത്തലിലേയ്ക്കും ഒരുപാടുപേർ വന്നുകൊണ്ടിരിക്കുന്ന പ്രവണത ഇപ്പോൾ കേരളത്തിൽ നിലനിൽക്കുന്നുണ്ട്. ക്ഷീരസംഘങ്ങളും മറ്റ് പലതുമുണ്ട്. ഈ പശ്ചാത്തലത്തിൽ ആർ.സി.ഇ.പി. കരാർ കേന്ദ്ര ഗവൺമെന്റ് ഒപ്പുവെച്ച് പ്രാവർത്തികമാക്കിയാൽ കേരളത്തിന്റെ ഗ്രാമീണമേഖല പൂർണ്ണമായും തകർന്ന് തരിപ്പണമാകും. ഈ കരാറിൽ ഒപ്പിടരുതെന്ന് ആവശ്യപ്പെട്ടുകൊണ്ട് ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയൻ ഇന്ത്യൻ പ്രധാനമന്ത്രിക്ക് കത്തയച്ചു എന്നുള്ളത് വളരെ സന്തോഷകരവും കൃഷിക്കാരിൽ ആശ്വാസമുണ്ടാക്കുന്നതുമായ നടപടിയാണ്. മാത്രമല്ല, ഞാൻ നേരത്തെ സൂചിപ്പിച്ചതുപോലെ, ഒക്ടോബർ 28-ന് കേരളത്തിലെ കർഷക സംഘടനകളുടെ ഒരു സംയുക്ത കൺവെൻഷൻതന്നെ വിളിച്ചുചേർത്ത് ഇതിനെതിരായ ഒരു പ്രതിഷേധം സംഘടിപ്പിക്കാനും അദ്ദേഹവും സർക്കാരും മുൻകയ്യെടുത്തുവെന്നുള്ളത് വളരെ ശ്രദ്ധേയമായൊരു കാര്യമാണ്.

ക്ഷീര ഉല്പാദനം, സംഭരണം, വിതരണം എന്നിവയുമായി ബന്ധപ്പെട്ടുവരുന്ന കർഷക സംഘടനകളെയും മറ്റ് ജനവിഭാഗങ്ങളെയും രാഷ്ട്രീയം, സാംസ്കാരികം തുടങ്ങി എല്ലാ മേഖലകളിലും പ്രവർത്തിക്കുന്നവരെയും കൂട്ടിയോജിപ്പിച്ചുകൊണ്ടുള്ള വിപുലമായ ഒരു പ്രതിരോധം ഇതിനെതിരെ ഉയർത്തിക്കൊണ്ടുവരണമെന്നാണ് ആവശ്യപ്പെടാനുള്ളത്.

പശുവിനെ മാതാവായി കാണുന്നവരാണ് ഇപ്പോൾ രാജ്യം ഭരിക്കുന്നത്. ശ്രീ. നരേന്ദ്ര മോദി ആർ.സി.ഇ.പി. കരാർവഴി ഗോമാതാവിന്റെ അന്തകനായി മാറുകയാണ്. പശു എന്നത് നമ്മുടെ നാട്ടിൽനിന്നുതന്നെ അപ്രത്യക്ഷമാകുന്ന രൂപത്തിലേയ്ക്കാണ് കാര്യങ്ങൾ പോയിക്കൊണ്ടിരിക്കുന്നത്. ഈ നിലപാടിൽനിന്ന് കേന്ദ്ര ബി.ജെ.പി. സർക്കാർ പിന്തിരിയണമെന്ന ഈ ഉപക്ഷേപത്തെ ഒരിക്കൽക്കൂടി പിന്തുണച്ചുകൊണ്ട്, കൂടുതൽ ജനവിഭാഗങ്ങളിലേയ്ക്ക് ഇതിന്റെ സന്ദേശം എത്തിച്ചുകൊണ്ട് അതിവിപുലമായ ഒരു ചെറുത്തുനിൽപ്പ് സംഘടിപ്പിക്കുന്നതിനുവേണ്ടിയുള്ള നടപടിയുണ്ടാകണം എന്നുള്ളതാണ് ഇതുമായി ബന്ധപ്പെട്ട് സൂചിപ്പിക്കാനുള്ളത്. കാർഷികമേഖലയിൽ മാത്രമല്ല, വളരെ വ്യാപകമായി കോർപ്പറേറ്റുകളെ സഹായിക്കാനുള്ള പദ്ധതികളും ഇതിലുണ്ട്. കോർപ്പറേറ്റുകൾ എന്താണ്

ചെയ്യുന്നത്; നമ്മൾ ക്രൂഡ് ഓയിൽ (അസംസ്കൃത പാഠ ഓയിൽ) ഇറക്കുമതി ചെയ്താൽ ഇവിടെ അദാനിയോ, അംബാനിയോ അത് ശുദ്ധീകരിക്കാനുള്ള പ്ലാന്റുണ്ടാക്കി ശുദ്ധീകരിച്ച പാഠ ഓയിൽ വിറ്റ് ലാഭമുണ്ടാക്കും. അങ്ങനെ കോർപ്പറേറ്റുകളെ സഹായിക്കാനുള്ള പദ്ധതികളും ഇതിനകത്തുണ്ട്. അല്ലാതെ ഇത് ചെയ്യാൻവേണ്ടി ശ്രീ. നരേന്ദ്ര മോദി മുന്നോട്ടുവരില്ല. ഈ ഗവൺമെന്റ് ഒരുതരത്തിലും കേരളത്തെ ഈ കരാറിൽനിന്നും പിൻമാറി സഹായിക്കാനുള്ള സാധ്യതയുണ്ടെന്ന് എനിക്ക് തോന്നുന്നില്ല, അതുകൊണ്ട് ഈ കരാറിൽ ഇന്ത്യ ഒപ്പിടാതെ മാറി നിൽക്കുകയാണ് ഏറ്റവും അത്യാവശ്യമായ കാര്യമെന്നാണ് എനിക്ക് തോന്നുന്നത്.

ഓട്ടോമൊബൈൽ വ്യവസായം പോലുള്ള വ്യവസായങ്ങൾ ഇപ്പോൾ തകർച്ചയിലാണ്. അതുപോലെ ടെക്സ്റ്റൈൽ മേഖലയും തകർച്ചയിലാണ്. ടെക്സ്റ്റൈൽ മേഖല, ഓട്ടോമൊബൈൽ മേഖല, ചെറുകിട വ്യവസായ മേഖല ഇതെല്ലാം നമുക്ക് നഷ്ടമാകും. ഇവയെല്ലാം കൂടുതൽ നഷ്ടങ്ങളുണ്ടാക്കും. ഇന്ത്യ വെറുതെ ഡമ്പ് ചെയ്യുകയല്ല, ഇന്ത്യ ഇറക്കുമതിയുടെ ഒരു രാജ്യമായിട്ട്..... കേരളത്തെക്കുറിച്ച് പറയുമ്പോൾ കേരളം വെറും കൺസ്യൂമർ സ്റ്റേറ്റാണ്. നമ്മൾ ഇവിടെ ഒരു സാധനവുമുണ്ടാക്കുന്നില്ല. കേരളം വെറും ഉപഭോക്തൃ

സംസ്ഥാനമാണ്. പ്രൊഡക്ഷൻ സൗകര്യങ്ങളുണ്ടാക്കിയും ഉൽപ്പന്നങ്ങൾ വർദ്ധിപ്പിച്ചും ഇന്ത്യയിലെ പ്രൊഡക്ഷൻ ഇൻക്രീസ് ചെയ്യുകയാണ് ഇതിന് പരിഹാരമാർഗ്ഗം. ഏതെങ്കിലുമൊരു കാലത്ത് ഇത്തരമൊരു കരാറിൽ നമുക്ക് അംഗമാകണമെങ്കിൽ ആദ്യം ചെയ്യേണ്ടത് ക്വാളിറ്റിയുള്ള, നിലവാരമുള്ള വസ്തുക്കൾ ഇഷ്ടപോലെ ഉൽപ്പാദിപ്പിക്കുകയാണ്. അതിനുള്ള സൗകര്യം ഇപ്പോഴും കേന്ദ്ര ഗവൺമെന്റ് ചെയ്തുകൊടുക്കുന്നില്ലെന്നുള്ളത് ഒരു യാഥാർത്ഥ്യമാണ്. നല്ല ക്വാളിറ്റിയുള്ള, കയറ്റുമതി ചെയ്യാൻ സാധിക്കുന്ന, മത്സരിക്കാൻ സാധിക്കുന്ന ലോക കമ്പോളത്തിൽ സ്വീകരിക്കപ്പെടുന്ന ഉൽപ്പന്നങ്ങൾ ഉണ്ടാക്കുന്നതുവരെ ഇത്തരം കരാറുകൾ നമുക്ക് നഷ്ടം ചെയ്യും. അത് ആസിയാൻ കരാറായാലും ഫ്രീ ട്രേഡ് എഗ്രിമെന്റായാലും അതുപോലെ ഗാട്ട് കരാറായാലും ഒരുപോലെ അനുഭവിക്കാനുള്ള ബാധ്യത നമുക്കുണ്ടാകും. അതുകൊണ്ട് ഈ കരാറിൽ ഏർപ്പെടാതിരിക്കുന്നതിന് പ്രക്ഷോഭങ്ങൾ മാത്രമല്ല, ഈ കരാറിൽ നിന്നും മാറുന്നതിന് ശക്തമായ സമ്മർദ്ദം കേരളം ചെലുത്തണം, ഇന്ത്യതന്നെ ചെലുത്തേണ്ടതായിട്ടുണ്ട്. അതിന് ശക്തമായ ഒരു പ്രതിരോധനിര കെട്ടിപ്പടുക്കാനാവശ്യമായ നടപടികളാണ് ഈ സന്ദർഭത്തിൽ നമുക്ക് ആവശ്യമായിട്ടുള്ളതെന്നാണ് എനിക്ക് പറയാനുള്ളത്. ഇത്രയും

പറഞ്ഞുകൊണ്ട് ഈ കരാറിൽനിന്നും പിന്മാറണമെന്ന ആവശ്യം ഉന്നയിക്കുന്ന ഈ പ്രമേയത്തെ ഞാൻ പൂർണ്ണമായും പിന്താങ്ങിക്കൊണ്ട് ഉപസംഹരിക്കുന്നു.

ശ്രീ. മാത്യു ടി. തോമസ്: സർ, നമ്മുടെ രാജ്യത്തിനും പ്രത്യേകിച്ച്

കേരളത്തിനും മഹാദുരന്തമായി മാറാവുന്ന നിർദ്ദിഷ്ട കരാർ

നടപ്പാക്കുന്നതിനെക്കുറിച്ചുള്ള ആശങ്കകളാണ് ഉപക്ഷേപം

അവതരിപ്പിച്ചുകൊണ്ട് ബഹുമാന്യനായ കെ. സി. ജോസഫ് ഇവിടെ

പങ്കുവെച്ചത്. നമ്മൾ സൗകര്യപൂർവ്വം ചില കാര്യങ്ങൾ മറക്കുകയാണ്. 1991-ൽ

ഉത്പാദനം ചെയ്ത ഉദാരവൽക്കരണ ആഗോളീകരണ സാമ്പത്തിക നയങ്ങളുടെ

തുടർച്ചയാണ് ഈ ആർ.സി.ഇ.പി. നയങ്ങളെന്ന് നമ്മൾ മറന്നിട്ട് കാര്യമില്ല.

2010-ൽ ശ്രീ. മൻമോഹൻ സിംഗിന്റെ നേതൃത്വത്തിൽ ഒപ്പുവെച്ച ആസിയാൻ

കരാറിന്റെ 2019-ലെ നരേന്ദ്ര മോദി എഡിഷനാണ് ഈ ആർ.സി.ഇ.പി.

കരാർ. 1991-നശേഷം ഗാട്ട് കരാറിൽ ആരംഭിച്ചതാണിത്. അന്ന് ഈ

കരാറുകൾക്ക് അനുകൂലമായി രാജ്യം ഭരിച്ചിരുന്ന ആളുകൾ എന്തൊക്കെ

വാദഗതികളാണോ മുന്നോട്ടുവെച്ചത് അതേ വാദഗതികളാണ് ഇന്ന് കേന്ദ്രം

ഭരിക്കുന്ന ഗവൺമെന്റ് മുന്നോട്ടുവെക്കുന്നത്. അന്ന് എന്തൊക്കെ ആശങ്കകളാണോ

ഉയർത്തപ്പെട്ടത് അതേ ആശങ്കകളാണ് ഇപ്പോഴും ഉയർത്തപ്പെടുന്നത്. നമ്മുടെ

മുമ്പിലുള്ളത് പ്രധാനമായും അനുഭവങ്ങളാണ്. ഈ അനുഭവങ്ങൾ വെച്ചുകൊണ്ട്, പ്രത്യേകിച്ചും ആസിയാൻ കരാർ ഒപ്പുവെച്ചതിനുശേഷം അത് നാട്ടിലുണ്ടാക്കിയ പ്രത്യാഘാതങ്ങൾ തിരിച്ചറിഞ്ഞുകൊണ്ടുള്ള ഒരു പ്രതികരണമാണ് ഇന്ന് സഭ ഏതാണ്ട് ഏകകണ്ഠമായ ഒരു മനസ്സിലേക്ക് വരാനുള്ള സാഹചര്യമൊരുക്കിയതെന്നാണ് എനിക്ക് തോന്നുന്നത്. കാർഷികമേഖലയെ ആസിയാൻ കരാർ വളരെ ആഴത്തിൽ അപകടപ്പെടുത്തി, ആത്മഹത്യകൾ നിരവധിയുണ്ടായി, ആവശ്യമുണ്ടെങ്കിലും ഇല്ലെങ്കിലും ഇറക്കുമതി ഉണ്ടായി. ബാക്കി നിൽക്കുന്ന സ്വാതന്ത്ര്യംകൂടി പണയപ്പെടുത്തുന്നതാണ് ഈ ആർ.സി.ഇ.പി. കരാർ എന്നുള്ളതുകൊണ്ടാണ് നമ്മൾ അതിനെ എതിർക്കുന്നത്. ഈ കരാർ സംബന്ധിച്ച മുഴുവൻ വിവരങ്ങളും സർക്കാർ പുറത്തുവിട്ടിട്ടില്ല. പാർലമെന്റിൽ ഇത് ചർച്ച ചെയ്തിട്ടില്ല. വിദേശ മാധ്യമങ്ങളിൽ വരുന്ന പ്രസിദ്ധീകരണങ്ങൾ മുഖേനയാണ് കാര്യങ്ങൾ മനസ്സിലാക്കി അതിനോട് സമീപനമെടുക്കുന്നത്. വ്യവസ്ഥകൾ ഉദാരമാക്കിക്കൊണ്ട് തൊഴിലാളികളുടെ നിയമപരമായ അവകാശങ്ങൾ സംരക്ഷിക്കാനെന്നും ആർ.സി.ഇ.പി. കരാറിലോ നേരത്തെ ഒപ്പുവെച്ച കരാറിലോ ഒന്നുംതന്നെ നടപടികളില്ലായിരുന്നുവെന്നത് നമ്മൾ വിസ്മരിക്കരുത്. ഏതൊക്കെ രാജ്യങ്ങൾ

എന്നതുസംബന്ധിച്ച് ഇവിടെ വിശദീകരിച്ചു കഴിഞ്ഞു. ഞാൻ ആ കാര്യങ്ങൾ ആവർത്തിക്കാൻ ഇഷ്ടപ്പെടുന്നില്ല. നമ്മുടെ ഏത് മേഖലയെയാണ് തകർക്കാതിരിക്കുന്നത്? കൃഷിയെപ്പറ്റി ഇവിടെ സംസാരിച്ചു കഴിഞ്ഞു. ക്ഷീര മേഖല, മത്സ്യമേഖല, ഔഷധമേഖല, വ്യവസായ മേഖല, സേവന മേഖല എന്നിങ്ങനെ നാട്ടിലെ എല്ലാ ഉല്പാദന മേഖലകളും തകരുകയാണ്. ഉല്പാദനമില്ലാതെ ഒരു രാജ്യത്തിന്റെ സമ്പദ്ഘടന നിലനിൽക്കില്ലെന്ന തിരിച്ചറിവിലാണ്, നമ്മുടെ ഉല്പാദന മേഖലയെ തകർക്കുന്ന, തീരുവ ഇല്ലാതെ അല്ലെങ്കിൽ തീരുവ കുറച്ച് വലിയതോതിൽ ഇറക്കുമതിയുണ്ടാക്കുന്ന ഈ കരാറിനെ എതിർക്കാൻ നാം ഏതാണ്ട് ഏകകണ്ഠമായി മുന്നോറിക്കൊണ്ടിരിക്കുന്നത്. ഒരു കാര്യം നാം മനസ്സിലാക്കണം, ഇവിടെ ഉന്നയിക്കപ്പെട്ട ഒരു സംശയം ഇനി മുന്നോട്ടുപോകാൻ കഴിയുമോ എന്നതാണ്. എല്ലാ രാജ്യങ്ങളും ഒപ്പിടുന്നിടത്തുനിന്ന് ഇന്ത്യക്ക് മാത്രമായി മാറിനിൽക്കാൻ കഴിയുമോ? ഒരു പാർശ്വവൽക്കരണ ഭീതിമൂലമാണ് നാം ഈ അപകടത്തിൽ വന്നത്. അന്ന് എന്താണ് പറഞ്ഞത്? നമ്മുടെ ഉല്പന്നങ്ങൾ കയറ്റിയയക്കാൻ സ്വതന്ത്രമായി കഴിയും, ഇവിടെക്ക് വിദേശ ഉല്പന്നങ്ങൾ എത്തിച്ചേരും, ഒരു മത്സരാധിഷ്ഠിത സമ്പദ്ഘടന ഉണ്ടാകുമെന്ന് പറഞ്ഞു. അതിൽ നമുക്കുണ്ടായ

ഫലം എന്താണ്? നമുക്ക് മറ്റു രാജ്യങ്ങളിൽ വിപണി കണ്ടെത്താനായില്ല, ആസിയാൻ രാജ്യങ്ങളടക്കമുള്ള രാജ്യങ്ങൾ ഇന്ത്യയെ അവരുടെ ഉൽപ്പന്നങ്ങൾ വിറ്റഴിക്കുന്ന വിപണിയാക്കി മാറ്റി. നമ്മുടെ ജനങ്ങളുടെ അധ്വാനത്തിന്റെ ഫലം അന്യസ്ഥലങ്ങളിലേക്ക് പോകുന്ന ഒരു അവസ്ഥാവിശേഷമുണ്ടായി. ഈ പ്രതിസന്ധി അനുഭവത്തിന്റെ പശ്ചാത്തലത്തിൽ മനസ്സിലാക്കിക്കൊണ്ടാണ് നാം ഇതിനെ എതിർക്കുന്നത്. കയറ്റുമതി വരുമാനം ആസിയാൻ കരാറിനുശേഷം കൂപ്പുകുത്തുന്ന സാഹചര്യമാണ് നമ്മൾ കണ്ടത്. 64 ഉല്പാദനമേഖലകളിൽ 52-ന്റെയും കയറ്റുമതി വരുമാനം കൂപ്പുകുത്തി. 2015-18-ൽ വ്യാപാരക്കമ്മി കൂടിയെങ്കിലും നമ്മുടെ കയറ്റുമതി വ്യാപാരത്തിൽ നെഗറ്റീവ് ട്രെൻഡ് തന്നെയുണ്ടായിരുന്നു. വിദേശ നിക്ഷേപം വർദ്ധിക്കുമെന്ന് വെറും പാഴ്വാക്കായി. വിദേശ നിക്ഷേപം ഇവിടെ വർദ്ധിച്ചില്ലെന്നു മാത്രമല്ല, നമ്മുടെ കോർപ്പറേറ്റുകൾക്ക് മറ്റു രാജ്യങ്ങളിൽ പോയി നിക്ഷേപം നടത്താനുള്ള സാഹചര്യവുമുണ്ടായി. അതുകൊണ്ട് മറ്റു രാജ്യങ്ങളെല്ലാം ഒപ്പിടുമ്പോൾ നമ്മൾ എങ്ങനെ മാറിനിൽക്കുമെന്ന ആശങ്ക പങ്കുവയ്ക്കുകയല്ല, ഇതിൽനിന്നും പിന്മാറിയില്ലെങ്കിൽ ഇന്ത്യ വലിയ സാമ്പത്തിക പ്രതിസന്ധിയെ, വലിയ ദുരന്തത്തെ അഭിമുഖീകരിക്കുമെന്ന് വളരെ ധൈര്യമായി, ആർജ്ജവത്തോടുകൂടി

കേന്ദ്ര ഗവൺമെന്റിന്റെ മുമ്പിൽ പറയാനും ഈ കരാർ ഒപ്പുവയ്ക്കാനുള്ള നടപടികളിൽ നിന്ന് പിന്മാറാൻ തയ്യാറാകണമെന്ന് അഭ്യർത്ഥിക്കാനും ഈ സഭ ഏകകണ്ഠമായ ഒരു നിലപാടെടുക്കുന്നതിൽ എന്റെ സന്തോഷവും അഭിനന്ദനവും അറിയിക്കുന്നു, ഈ ഉപക്ഷേപത്തെ ഞാൻ പിന്തുണയ്ക്കുന്നു.

ശ്രീ. മോൻസ് ജോസഫ്: സർ, ആർ.സി.ഇ.പി. കരാർ

നടപ്പാക്കുന്നതിനെതിരെ കേരള നിയമസഭയുടെ ഏകകണ്ഠമായ പ്രതിഷേധം രേഖപ്പെടുത്തുന്നതിന്, അതിനെതിരെ പ്രതികരിക്കുന്നതിനുള്ള വികാരം പ്രകടിപ്പിച്ചുകൊണ്ട് ശ്രീ. കെ. സി. ജോസഫ് അവതരിപ്പിച്ച ഉപക്ഷേപത്തെ പൂർണ്ണമായും പിന്തുണയ്ക്കുകയും കേരള കോൺഗ്രസ്സ് പാർട്ടിയുടെ യോജിപ്പും പിന്തുണയും അറിയിക്കുകയും ചെയ്യുന്നു. സംസ്ഥാനങ്ങളുടെയും ജനങ്ങളുടെയും എതിർപ്പ് പൂർണ്ണമായും അവഗണിച്ചുകൊണ്ട് ആർ.സി.ഇ.പി. കരാറിലേക്ക് വരാനുള്ള കേന്ദ്ര സർക്കാരിന്റെ നീക്കം ഇന്ത്യൻ സമ്പദ്ഘടനയെ തകർക്കുന്നതാണെന്ന് എനിക്കുമുമ്പ് സംസാരിച്ച എല്ലാ അംഗങ്ങളും ഇവിടെ ചൂണ്ടിക്കാണിക്കുകയുണ്ടായി. ഇതിന്റെ ഏറ്റവും വലിയ പ്രത്യാഘാതം നേരിടേണ്ടിവരുന്നത് കാർഷിക സംസ്ഥാനമായ കേരളത്തിനാണെന്നുള്ളതും നമ്മുടെ സമ്പദ്ഘടനയെ പ്രത്യേകമായി പരിശോധിക്കുമ്പോൾ പൂർണ്ണമായും

കേരളത്തിന്റെ സമ്പദ്ഘടന തകരുന്നവെന്ന ആശങ്കയുമാണ് ഇവിടെ ഉയർന്നു വന്നിട്ടുള്ളത്. ഇന്ത്യൻ സമ്പദ്ഘടന തകരുന്നതിനെക്കുറിച്ച് ഒരാശങ്കയുമില്ലാതെ പ്രധാനമന്ത്രിയും കേന്ദ്ര ഗവൺമെന്റും ഇക്കാര്യത്തിൽ മുന്നോട്ടു പോകുന്നുവെന്നുള്ളത് അതൂതത്തോടുകൂടിയാണ് രാജ്യത്തെ ജനങ്ങൾ നോക്കിക്കാണുന്നത്. വളരെ നിസ്സാരമായി ഇക്കാര്യങ്ങൾ മുന്നോട്ടു കൊണ്ടുപോകാനുള്ള ശ്രമം നടക്കുമ്പോൾ അതിനെതിരെ ദേശീയ തലത്തിലുള്ള ശക്തമായൊരു ചെറുത്തുനിൽപ്പിന്റെ നിലപാടുണ്ടാകുക എന്നതാണ് നമുക്ക് ആവശ്യമായിട്ടുള്ളത്. കേരള ഗവൺമെന്റ് മുൻകയ്യെടുത്ത് ഈ പ്രതിഷേധത്തിന്റെ ഒരു സാഹചര്യം രാജ്യത്തോട്ടാകെ ഉയർത്തിക്കൊണ്ടുവരുന്നതിനുവേണ്ടി, ഇവിടെ എനിക്കുമുമ്പ് പലരും ചൂണ്ടിക്കാണിച്ചതുപോലെ, സമാന നിലപാട് ഉയർത്തിപ്പിടിക്കുന്ന സംസ്ഥാനങ്ങളുടെയും സംസ്ഥാന ഗവൺമെന്റുകളുടെയും ഒരു കൂട്ടായ കോൺഫെഡറേഷൻ, ഒരു കൂട്ടായ, യോജിച്ച സമിതി അല്ലെങ്കിൽ അതിനുവേണ്ടിയുള്ള ഒരു പ്രതിരോധനിര നമുക്ക് പടുത്തുയർത്തേണ്ടതായിട്ടുണ്ട്. അല്ലാതെ ഇതിന് ഒരു റിസൾട്ടുണ്ടാക്കാൻ കഴിയുമെന്ന് ഞാൻ കരുതുന്നില്ല. അതിന് കഴിയുന്നവിധത്തിലുള്ള ശക്തമായൊരു നീക്കത്തിന്

മുൻകയ്യെടുക്കണമെന്ന അഭ്യർത്ഥനയാണ് എനിക്ക് മുന്നോട്ടുവയ്ക്കാനുള്ളത്. ലോകത്തിലെ ഏറ്റവും വലിയ സ്വതന്ത്രവ്യാപാര കമ്പോളമാണ് ആർ.സി.ഇ.പി. കരാറിലൂടെ ഒരു പ്രഖ്യാപിത ലക്ഷ്യമായി ഉയർത്തിക്കാട്ടിയിട്ടുള്ളത്. ഇറക്കുമതിച്ചുങ്കം കുറച്ച് ചുങ്കരഹിതമായുള്ള നീക്കമെന്നു പറഞ്ഞാൽ കേരളത്തിലെ കർഷകരാണ് തകരാൻ പോകുന്നത് എന്നതിൽ യാതൊരു സംശയവുമില്ല. കൃഷിയും കാർഷിക മേഖലയും പൂർണ്ണമായും തകർക്കപ്പെടാൻ പോകുകയാണ്. ഈയൊരു വലിയ ആശങ്ക നമുക്കുണ്ട്. നാണ്യവിലകളുടെ വിലത്തകർച്ചമൂലം കേരളത്തിലെ ജനങ്ങളും ഇന്ത്യൻ സമ്പദ്ഘടനയും തകർന്നു നിൽക്കുന്ന ഈ സന്ദർഭത്തിൽ ആർ.സി.ഇ.പി. സ്വതന്ത്ര വ്യാപാരക്കരാർ വരുന്നതിലൂടെ ഇനി അവശേഷിക്കുന്ന കാർഷികമേഖലകൂടി തകരുന്ന സാഹചര്യമാണ്. കാർഷിക മേഖലയിൽ വിലത്തകർച്ചയുണ്ടായപ്പോൾ ഒരു പരിധിവരെ കൃഷിക്കാർ പിടിച്ചുനിന്നത് പാൽ ഉല്പാദനവും ക്ഷീര കാർഷിക മേഖലയ്ക്കൊക്കെയാണ്. ഇപ്പോൾ അവിടേയും യാതൊരു രക്ഷയുമില്ലാത്ത സ്ഥിതിയിലേക്ക് കാര്യങ്ങൾ വരുന്നു എന്നതാണ് എല്ലാപേരും ചൂണ്ടിക്കാണിച്ചിട്ടുള്ളത്, ഈ വിഷയത്തിലൂടെ മനസ്സിലാക്കാൻ കഴിയുന്നത് ഏതാനും ദിവസങ്ങൾക്കുമുമ്പ് ശ്രീ. ആർ. എസ്. ബേബി (മാനേജിംഗ്

ഡയറക്ടർ, അമൃൽ) ഈ വിഷയത്തിൽ നടത്തിയ പ്രതികരണത്തെക്കുറിച്ചും ഇവിടെ അംഗങ്ങൾ പലരും ചൂണ്ടിക്കാണിക്കുകയുണ്ടായി. It is a question whether you want to help ten thousand farmers in New Zealand or ten crore farmers in India. ഇന്ത്യയിലെ പത്തുകോടി കർഷകനെയാണോ അതോ ന്യൂസിലാന്റിലെ പതിനായിരം വരുന്ന ഫാർമേഴ്സിനെയാണോ കേന്ദ്ര ഗവൺമെന്റ് നോക്കുന്നത്. സത്യത്തിൽ ഇപ്പോൾ നോക്കുന്നത് ന്യൂസിലാന്റിലെ പതിനായിരം ഫാർമേഴ്സിനെയാണ്. ഇന്ത്യയിലെ പത്തു കോടി വരുന്ന കർഷകൻ ഇവിടെ വഴിയാധാരമാകുകയാണ്. ഈ പ്രതിസന്ധിയുടെ ഗൗരവം ഉയർത്തിക്കാട്ടാൻ കഴിയുന്നവിധത്തിൽ ഇപ്രകാരമൊരു ചർച്ച കേരള നിയമസഭ നടത്തിയത് ഇന്നത്തെ സാഹചര്യത്തിൽ ഈ ആശങ്കയുടെ മുമ്പിൽ ഒരു ആശ്വാസമാണ്. ഇതിന്റെ മുന്നോട്ടുള്ള പ്രതികരണങ്ങൾക്കുവേണ്ടി സംസ്ഥാന ഗവൺമെന്റ് മുൻകയ്യെടുത്തുകൊണ്ട് ആവശ്യമായ, ശക്തമായ ഇടപെടലുകൾ രാജ്യത്തൊട്ടാകെ സമാനസ്വഭാവമുള്ള ബന്ധപ്പെട്ട എല്ലാപേരേയും വിളിച്ചുചേർത്ത് മുന്നോട്ടുകൊണ്ടുപോകാൻ കഴിയണം. ഈ ചർച്ച ഇവിടെ അവസാനിക്കാതിരിക്കട്ടെ, ശക്തമായി മുന്നോട്ടു കൊണ്ടുപോകാൻ കഴിയുന്ന വിധത്തിലുള്ള ഒരു യോജിച്ച നിലപാട് രാജ്യത്ത് ഉയർത്തിക്കൊണ്ടുവരാൻ ഈ

ചർച്ചയിലൂടെ കഴിയട്ടെ എന്നുകൂടി സൂചിപ്പിച്ചുകൊണ്ട്, കേന്ദ്ര ഗവൺമെന്റ് ആർ.സി.ഇ.പി. കരാറിലൂടെ നടപ്പാക്കാൻ പോകുന്ന നയങ്ങളേയും നിലപാടുകളേയും ശക്തമായി എതിർത്തുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. കെ. വി. വിജയദാസ്: സർ, ആർ.സി.ഇ.പി. കരാർ

നടപ്പിലാക്കുന്നതിൽനിന്നും ഇന്ത്യാരാജ്യം പിന്മാറണമെന്ന് ആവശ്യപ്പെട്ടുകൊണ്ടുള്ള നിയമസഭയിലെ ഈ പ്രമേയത്തിനെ ഞാൻ പിന്തുണയ്ക്കുകയാണ്. പതിനാറ് രാജ്യങ്ങൾ പങ്കാളികളായിട്ടുള്ള ലോകത്തിലെ ഏറ്റവും വലിയ സ്വതന്ത്രവ്യാപാര കരാറിൽ ഇന്ത്യ ഭാഗഭാക്കാകുന്നതിനെക്കുറിച്ചുള്ള ആശങ്കകൾ ശക്തമായിരിക്കുകയാണ്. മൂന്നറിയിപ്പുകൾ അവഗണിച്ചതിന്റെ തിക്തഫലങ്ങൾ നാം അനുഭവിച്ചുകൊണ്ടിരിക്കുകയാണ്. ആസിയാൻ കരാർ നടപ്പാക്കിയതിന്റെ ഫലമായി കർഷക ആത്മഹത്യകൾ വർദ്ധിച്ചു. നമ്മുടെ കാർഷിക സാമ്പത്തിക മേഖലകളെ തകർത്തു. പാവപ്പെട്ടവരുടെയും ഇടത്തരക്കാരുടെയും ജീവിതം താറുമാറായി. കരാറിൽ ഏറ്റവും ഗുരുതരമായി ബാധിക്കുന്നത് ക്ഷീരവികസന മേഖലയെയാണ്. കരാറിലെ അംഗരാജ്യങ്ങളാണ് ആസ്പേലിയയും

ന്യൂസിലാന്റും. ഇവർ പാലിന്റെയും പാൽ ഉല്പന്നങ്ങളുടെയും പ്രധാന കയറ്റുമതി ഇന്ത്യയിലേയ്ക്കൊക്കുന്നതിനുവേണ്ടി തീരുമാനമെടുത്തുകഴിഞ്ഞു. പാൽ കയറ്റുമതി അഞ്ചുശതമാനം വർദ്ധിപ്പിക്കാനാണ് ലക്ഷ്യമിടുന്നത്. അതിന് സഹായകരമായ നിലപാട് ഇപ്പോൾ മോദി സർക്കാറും എടുത്തിരിക്കുകയാണ്. കേന്ദ്രത്തിലെ വാണിജ്യ മന്ത്രാലയത്തിന്റെ കീഴിലുള്ള CRT(Centre for Regional Trade) എന്ന ഗവേഷണ സ്ഥാപനത്തിലെ പ്രൊഫസർമാർ ഇപ്പോൾ ഇന്ത്യരാജ്യത്തിലെ കൃഷിക്കാർക്കെതിരായ പ്രചരണത്തിൽ ഏർപ്പെട്ടുകൊണ്ടിരിക്കുകയാണ്. ഇന്ത്യയിൽ അടിക്കടിയുണ്ടാകുന്ന കാലാവസ്ഥാവ്യതിയാനം പാൽ ഉല്പാദനം കുറയ്ക്കുമെന്നും അങ്ങനെ ഉല്പാദനം കുറയുമ്പോൾ ന്യൂസിലാന്റിൽ നിന്നും ആസ്ട്രേലിയയിൽ നിന്നും പാൽ ഇറക്കുമതി ചെയ്യുകയാണ് ഏക പോംവഴിയെന്നും പറഞ്ഞുകൊണ്ട് രാജ്യവ്യാപകമായ പ്രചരണത്തിന് കേന്ദ്ര സർക്കാരിന്റെ വാണിജ്യമന്ത്രാലയത്തിന് കീഴിലുള്ള പ്രൊഫസർമാർ ഒരുങ്ങിക്കഴിഞ്ഞു. നമ്മുടെ നാട്ടിൻപുറത്തെ പാവപ്പെട്ട ജനങ്ങളുടെ മുമ്പിൽ ഗോരക്ഷകരെന്നും പറഞ്ഞ് നടക്കുന്ന ആളുകൾ ഗോദ്രോഹികളായി മാറുകയാണ്. 63 ശതമാനമുണ്ടായിരുന്ന ഗോതമ്പിന്റെ ഇറക്കുമതി ചുങ്കം മുഴുവനും പിൻവലിച്ചുകഴിഞ്ഞു. ഭാരതത്തിലെ പശുക്കൾക്ക്

തീറ്റയായി കൊടുക്കുന്നത് ഗോതമ്പിന്റെ തവിടും ഉമിയുമാണ്. ഗോതമ്പ് ഇറക്കുമതി വരുന്നതോടുകൂടി കൃഷിക്കാർ ഗോതമ്പ് കൃഷിയിൽനിന്നും പിന്മാറാൻ സാധ്യതയുണ്ട്. അങ്ങനെ വന്നാൽ പശുക്കൾക്ക് ആഹാരംപോലും കിട്ടാതെ, ഗോസ്തേഹികൾ ഇന്ന് പശുക്കളെ കൂട്ടത്തോടെ വംശഹത്യ നടത്തുന്ന രീതിയിലേക്ക് പോകാനാണ് സാധ്യത. നമ്മുടെ രാജ്യത്ത് ഈ കരാർ നിലവിൽ വന്നാൽ ബാധിക്കുന്ന മറ്റൊരു മേഖല റബ്ബറിന്റേതാണ്. റബ്ബർ മേഖല കേരളത്തിന്റെ നട്ടെല്ലാണ്. കേരളത്തിൽ ഏറ്റവുമധികം വിദേശനാണ്യം നേടിത്തരുന്നതും കൃഷിക്കാർ ആശ്രയിക്കുന്നതും റബ്ബർ മേഖലയെയാണ്. ആ മേഖല ഇപ്പോൾ തകർന്ന് തരിപ്പണമാകുകയാണ്. ഏതാണ്ട് പത്ത് വർഷം കഴിഞ്ഞപ്പോഴേക്കും കേരളത്തിൽമാത്രം 10 ലക്ഷം ടണ്ണിൽ നിന്നും 6 ലക്ഷം ടണ്ണായി ഉല്പാദനം കുറഞ്ഞു, മൂവായിരം കടകൾ അടച്ചുപൂട്ടി. മാത്രമല്ല, കേരളത്തിൽ ഏറ്റവും കൂടുതൽ റബ്ബർ ഉല്പാദിപ്പിക്കുന്നത് മീനച്ചിൽ താലൂക്കിലാണ്. അവിടെ മാത്രം 600 കടകൾ അടച്ചുപൂട്ടി. ഏറ്റവും കൂടുതൽ റബ്ബർ ഉല്പാദിപ്പിക്കുന്ന മീനച്ചിൽ താലൂക്കിന്റെ ഐശ്വര്യം പോയിരിക്കുകയാണ്. കൃഷിക്കാർ റബ്ബർ കൃഷി ഉപേക്ഷിച്ച് മാറി ചിന്തിക്കുകയാണ്. നാണ്യവിളകളെ സംബന്ധിച്ചിടത്തോളം ഏറ്റവും പ്രാധാന്യമർഹിക്കുന്ന റബ്ബർ കൃഷിയുടെ

തകർച്ചയിലേക്കാണിത് എത്തുക. ആർ.സി.ഇ.പി. രാജ്യങ്ങളിൽ മാത്രം, കാർഷികമേഖലയിൽ കൃഷിഭൂമി വാങ്ങിക്കൂട്ടുക എന്ന നിലയിലേക്ക് കുത്തക രാജ്യങ്ങൾ ശ്രമം ആരംഭിച്ചുകഴിഞ്ഞു. ഏതാണ്ട് 9.6 ദശലക്ഷം കൃഷിഭൂമി കുത്തകകൾ കയ്യടക്കിവെച്ചിരിക്കുന്നു. ഇന്ത്യയിലും കൃഷിഭൂമി വാങ്ങാനുള്ള സൗകര്യം അവർക്ക് ഒരുക്കിക്കൊടുക്കാൻ കേന്ദ്രഗവൺമെന്റ് നീക്കം ആരംഭിച്ചുകഴിഞ്ഞു. സ്വന്തം ഭൂമിയിൽ എന്ത് കൃഷിചെയ്യണമെന്ന് തീരുമാനിക്കാനുള്ള അവകാശംപോലും കേന്ദ്ര ഗവൺമെന്റ് ചോദ്യം ചെയ്യുകയാണ്. കർഷകന്റെ സമ്മതത്തിനോ എതിർപ്പിനോ യാതൊരു പ്രസക്തിയുമില്ലാതാകുകയാണ്. അത് നമ്മുടെ പരമ്പരാഗത കൃഷിരീതികളെ താറ്റുമാറാക്കുകയാണ്. ജനിതകമാറ്റം വരുത്തിയ വിത്തുകളാണ് അവർ കൃഷി ചെയ്യുന്നത്. 2019-ൽ പാർലമെന്റിൽ പുതിയ വിത്ത് ബിൽ അവതരിപ്പിക്കുമെന്നാണ് കേന്ദ്ര സർക്കാർ പറയുന്നത്. 2010-ൽ അവതരിപ്പിക്കാൻ നോക്കിയിട്ട് മാറ്റിവെച്ച വിത്ത് ബിൽ 2019-ൽ അവതരിപ്പിക്കുകയാണ്. ആ വിത്ത് ബിൽ വന്നാൽ കൃഷിക്കാരൻ കാർഷിക വിളകൾ ഉല്പാദിപ്പിക്കുകയും സൂക്ഷിക്കുകയും കൈമാറ്റം ചെയ്യപ്പെടുകയും വിതയ്ക്കുകയും ചെയ്യുന്ന പരമ്പരാഗതമായ വിത്ത് രീതി/കാർഷികരീതി

എന്നന്നേയ്ക്കുമായി നഷ്ടപ്പെടാൻ പോകുകയാണ്. അമിതമായ രാസവള പ്രയോഗം, കീടനാശിനി പ്രയോഗം ഇതിന്റെയെല്ലാം ഫലമായി കൃഷിഭൂമി മരുഭൂമികളായി മാറാനാണ് സാധ്യത. ഈ ബില്ലിനെ സംബന്ധിച്ച് ചർച്ച ചെയ്യുന്നതിനായി യാതൊരു നടപടിക്കും കേന്ദ്ര ഗവൺമെന്റ് ഇതുവരെ ശ്രമിച്ചിട്ടില്ല. പാർലമെന്റിനെതന്നെ വിശ്വസിക്കുന്നില്ല, പാർലമെന്റ് വിളിച്ചുകൂട്ടിയിട്ടില്ല. ഇത്തരമൊരു കരാറിൽ ഒപ്പിടുന്ന സമയത്ത് എക്സിക്യൂട്ടീവ് അല്ല, പാർലമെന്റാണ് തീരുമാനിക്കേണ്ടത്. പാർലമെന്റിൽ ചർച്ചയില്ല. കാർഷിക മേഖലയെന്നുവെച്ചാൽ പൂർണ്ണമായും സംസ്ഥാനങ്ങളുടെ അധീനതയിലാണ് വരുന്നത്. സംസ്ഥാന ഗവൺമെന്റുകളായി ചർച്ചയില്ല. കരാർ വ്യവസ്ഥകൾ അതീവരഹസ്യമായിട്ടാണ് നടപ്പാക്കുന്നത്. എന്താണ് കരാർ വ്യവസ്ഥ? ആരോട് ചോദിച്ചിട്ടും കിട്ടുന്നില്ല. കരാർ വ്യവസ്ഥകളെ സംബന്ധിച്ച് ഇവിടെ വെളിവാക്കപ്പെടുന്നില്ല. എവിടെയും ചർച്ചയില്ല. ഇതൊരു രഹസ്യ അജണ്ടയായി കേന്ദ്ര ഗവൺമെന്റ് മാറ്റുന്നു. സംസ്ഥാനങ്ങളുമായി ആലോചിക്കുന്നില്ല. കോർപ്പറേറ്റുകൾക്കുവേണ്ടിയാണ് ആർ.സി.ഇ.പി. കരാർ ഉണ്ടാക്കുന്നതെന്ന് പകൽപോലെ വ്യക്തമായിരിക്കുന്നു. 2016-ൽ ആർ.സി.ഇ.പി. കരാർ സംബന്ധിച്ച ആശയങ്ങൾ കേരളത്തിലെ ഇടതുപക്ഷ

ജനാധിപത്യ മൂന്നി സർക്കാർ ചർച്ച ചെയ്ത് കേരളത്തിന്റെ ആശങ്ക കേന്ദ്ര ഗവൺമെന്റിനെ അറിയിച്ചിരുന്നു. ഇക്കാര്യങ്ങളിൽ സംസ്ഥാനങ്ങളുമായി കൂടിച്ചേർന്നു നടത്തണമെന്ന് കേന്ദ്രസർക്കാരിനെ എഴുതി അറിയിച്ചത് ഏറ്റവും വലിയ ആവേശമായി കാണുന്നു. മാത്രമല്ല, തൊഴിലാളികളുടെ നിയമപരമായ അവകാശം കുറച്ചുകൊണ്ടുവരാൻ കേന്ദ്ര ഗവൺമെന്റ് ശ്രമം നടത്തിയപ്പോൾ ഏറ്റവുമധികം ശക്തമായ പ്രതിഷേധമുയർത്തിയതും കേരള സർക്കാരാണ് എന്നുള്ളതും ശുഭകരമായ കാര്യമാണ്. നമ്മുടെ തുടക്കംതന്നെ വളരെ ഗൗരവതരമായിട്ടുള്ളതാണ്. 28-ാം തീയതി കേരളത്തിലെ മുഴുവൻ ജനപ്രതിനിധികളെയും വിളിച്ചുകൊണ്ട് ഏറ്റവും ജനപങ്കാളിത്തമുള്ള കൺവെൻഷനോടുകൂടിയ വ്യാപകമായ പ്രചരണം നടത്തിക്കൊണ്ട്, പ്രക്ഷോഭമാണ് ഇതിന്റെ മാർഗം, പ്രക്ഷോഭമല്ലാതെ മറ്റൊരു മാർഗ്ഗവുമില്ല; ഈ കരാറിൽ നിന്ന് പിന്മാറാൻ ഇന്ത്യാ ഗവൺമെന്റിൽ സമ്മർദ്ദം ചെലുത്താനുള്ള ഏകമാർഗ്ഗം പ്രക്ഷോഭമാണെന്ന നിലയിലുള്ള ചൂണ്ടുപലകയായി ഇവിടെ കൺവെൻഷൻ നടത്തിയതും ഏറ്റവും ശുഭകരമായ കാര്യമാണ്. ശക്തമായ പ്രക്ഷോഭം മാത്രമേ ഇതിന് പോംവഴിയുള്ളൂ. കാർഷിക മേഖലയിലെ ബി.ജെ.പി. ഗവൺമെന്റിന്റെ ഇരട്ടത്താപ്പും വഞ്ചനാപരമായ നയത്തിനും

മഹാരാഷ്ട്ര മറുപടി കൊടുത്തു. മഹാരാഷ്ട്രയിലെ ഏറ്റവും വലിയ കാർഷികമേഖലയാണ് വിദർഭ. അവിടെ മാത്രം 60 നിയമസഭാ സീറ്റുകളാണുള്ളത്. വിദർഭയിൽ കഴിഞ്ഞ തവണ 45 സീറ്റും ബി.ജെ.പി. ആയിരുന്നു കയ്യടക്കിയത്. ഇത്തവണ തെരഞ്ഞെടുപ്പ് നടന്നപ്പോൾ 15 സീറ്റിൽ മാത്രമാണ് ബി.ജെ.പി.ക്ക് ജയിക്കാൻ സാധിച്ചത്. ഇതിനർത്ഥം കാർഷിക മേഖലയിൽ ബി.ജെ.പി. ഗവൺമെന്റിന്റെ തെറ്റായ നയസമീപനങ്ങൾ ജനങ്ങൾ മനസ്സിലാക്കിക്കഴിഞ്ഞു. ഇത് തിരുത്തണമെന്ന ജനങ്ങളുടെ ആവശ്യമാണ് മഹാരാഷ്ട്ര നിയമസഭയിൽ പ്രതിഫലിച്ചത്. ഇതുതന്നെയാണ് ഏറ്റവും വലിയ മാർഗ്ഗം. കേരള സർക്കാർ ഇവിടെ അവലംബിച്ചുപോന്നിട്ടുള്ള പ്രക്ഷോഭത്തിന്റെ ചൂണ്ടുപലക എന്ന നിലയിൽ കൺവെൻഷൻ നടത്തിയത് ഏറ്റവും ശുഭകരമായ കാര്യമാണ്. മാത്രമല്ല കേരളം നാണ്യവിളകളുടെ ഏറ്റവും വലിയ കേന്ദ്രമാണ്. റബ്ബർ, ഏലം, കുരുമുളക്, നെല്ല് ഇവയുടെയെല്ലാം വിളഭ്രമിയാണ് കേരളം. കേരളത്തെ ഉന്മൂലനം ചെയ്യുകയായിരിക്കും ഈ ആർ.സി.ഇ.പി. കരാറുണ്ടായാൽ സംഭവിക്കാൻ പോകുന്നത്. ഇതിനെതിരായ പോരാട്ടത്തിൽ എല്ലാ ജനവിഭാഗങ്ങളെയും ഒന്നിച്ച് അണിനിരത്താനുള്ള ശ്രമത്തിന് കേരളവും മുന്നോട്ടുവരണമെന്ന് മാത്രം സൂചിപ്പിച്ചുകൊണ്ട് ഇതിന്

ഒരിക്കൽക്കൂടി പിന്തുണ പ്രഖ്യാപിച്ചുകൊണ്ട് ഞാൻ അവസാനിപ്പിക്കുന്നു.

ശ്രീ. പി. സി. ജോർജ്ജ്: സർ, ശ്രീ. കെ. സി. ജോസഫ് അവതരിപ്പിച്ച, ചട്ടം 130 പ്രകാരമുള്ള ഉപക്ഷേപം, മുഖ്യമന്ത്രി അവതരിപ്പിച്ച, ചട്ടം 275 പ്രകാരമുള്ള സബ്സ്റ്റാന്റീവ് മോഷൻ എന്നീ രണ്ട് ഉപക്ഷേപങ്ങളെയും ഞാൻ അനുകൂലിക്കുകയും പിന്തുണയ്ക്കുകയും ചെയ്യുന്നു. ഇപ്പോൾ നടക്കുന്ന ഈ ചർച്ച മാറ്റിവയ്ക്കാൻ നമുക്ക് കഴിയുമോ? ആസിയാൻ കരാറിനുശേഷം വരുന്ന ഒരു ചർച്ചയാണിത്. ആ ചർച്ചയുടെ അടിസ്ഥാനത്തിൽ, എഗ്രിമെന്റ് ഒപ്പിടുന്നതിനുവേണ്ടി മന്ത്രിതലത്തിലും ഉദ്യോഗസ്ഥ തലത്തിലും പല ചർച്ചകൾ നടന്നുകഴിഞ്ഞു. പ്രധാനമന്ത്രി ഉൾപ്പെടെ ചർച്ച നടത്തിക്കഴിഞ്ഞിരിക്കുകയാണ്. നമ്മൾ ഇവിടെ എത്ര ശക്തമായി പ്രതികരിച്ചാലും സ്വാഭാവികമായും എഗ്രിമെന്റിലേയ്ക്ക് വരും എന്ന കാര്യത്തിൽ വിശ്വസിക്കുന്ന ആളാണ് ഞാൻ. ബി.ജെ.പി.-യുടെ വക്കാലത്തൊന്നും എന്റെ കയ്യിലില്ല, ഞാൻ അവരുടെ ആളല്ല. ഇക്കാര്യത്തിൽ നിങ്ങളാരും തെറ്റിദ്ധരിക്കേണ്ടതില്ല. പക്ഷേ ഒരു കാര്യം, വിട്ടു എന്ന് ഞാൻ പറഞ്ഞിട്ട് എത്രനാളായി.....(ബഹളം)...ഞാൻ പറഞ്ഞാട്ടെ സർ, അവരുടെ തെറ്റിദ്ധാരണ മാറട്ടെ. ഞാൻ ബി.ജെ.പി.-യുടെ അച്ചാരം വാങ്ങി നടക്കുന്നവനല്ല, അങ്ങനെ പേടിക്കേണ്ട. എനിക്ക് വ്യക്തമായ

അഭിപ്രായമുണ്ട് അത് പറയാൻ സ്വാതന്ത്ര്യവുമുണ്ട്. ആരുടെ മുന്നിലും അത് പറയുകയും ചെയ്യും. ഇവിടുത്തെ പ്രശ്നം അതല്ല. ഈ എഗ്രിമെന്റ് ഉണ്ടായാൽ നമ്മുടെ റബ്ബർ കർഷകരെയും ക്ഷീര കർഷകരെയും മത്സ്യത്തൊഴിലാളികളെയും ഉൾപ്പെടെ എങ്ങനെ രക്ഷിക്കാൻ കഴിയും? അതാണ് ചർച്ച ചെയ്യേണ്ടത്. ഇവിടെ നിയമമനുസരിച്ച്, ആസിയാൻ കരാറിൽ റബ്ബറിന് 25 ശതമാനം ഇംപോർട്ട് ഡ്യൂട്ടി ഏർപ്പെടുത്തിയിരുന്നു. ആ കരാർ അനുവേണമെങ്കിൽ 40 ശതമാനം വരെ ആക്കാമായിരുന്നു. അന്നത്തെ സാഹചര്യത്തിൽ 25 ശതമാനം മതി എന്നതുകൊണ്ടാണ് അങ്ങനെ വച്ചത്. പക്ഷേ ഇപ്പോൾ എന്തായി? അന്ന് റബ്ബർ കർഷകരേന്ന് ഞങ്ങളെങ്ങാനും പറഞ്ഞുപോയാൽ കേരളാ കോൺഗ്രസുകാർ മുതലാളിയുടെ പാർട്ടി എന്നാണ് പറയുന്നത്. ഇപ്പോൾ പ്രിയങ്കരനായ ശ്രീ. കെ. വി. വിജയദാസിനെപ്പോലുള്ളവർ റബ്ബർ കർഷകർക്കുവേണ്ടി വാദിക്കുന്നത് കേട്ടപ്പോൾ അഭിമാനം തോന്നി. പണ്ടുകാലത്ത് ഞങ്ങളെ അപമാനിച്ച നിങ്ങൾ ഇപ്പോഴെങ്കിലും നല്ല ബുദ്ധിയിലേയ്ക്ക് വന്നല്ലോ. ദൈവം നിങ്ങളെ അനുഗ്രഹിക്കട്ടെ. എന്റെ അഭിപ്രായം ഈ എഗ്രിമെന്റ് വന്നാലും രാജ്യത്തെ ജനങ്ങളെയും കർഷകരെയും തൊഴിലാളികളെയും രക്ഷിക്കാൻ എന്ത് മാർഗ്ഗം എന്നതിനെപ്പറ്റി കേന്ദ്ര

ഗവൺമെന്റുമായി ചർച്ച ചെയ്യണം എന്നാണ്. അത് ചർച്ച ചെയ്യാതെ പോയിട്ട് കാര്യമില്ല. വളരെ വ്യക്തമായി ഈ പ്രമേയത്തെ അനുകൂലിച്ചുകൊണ്ടുതന്നെ ഞാൻ പറയുകയാണ്, മുഖ്യമന്ത്രിയുടെ നേതൃത്വത്തിൽ ശക്തമായി, ഈ സഭയുടെ വികാരം മാത്രമല്ല, കേരളത്തിലെ ജനങ്ങളുടെ വികാരമെന്ന് നിങ്ങൾ പറയരുത്, ഇന്ത്യയിലെ ജനങ്ങളുടെ വികാരം ഇതാണ്, ഇന്ത്യയിലെ കർഷകന്മാരുടെ രക്ഷിക്കേണ്ട പ്രശ്നമാണ് എന്ന വസ്തുത പ്രധാനമന്ത്രി ഉൾപ്പെടെയുള്ള നേതാക്കന്മാരെ ബോധ്യപ്പെടുത്താൻ ശക്തമായ ഇടപെടൽ നടത്തണം എന്നുകൂടി ഞാൻ പറയുന്നു. ഒരു ചെറിയ കാര്യംകൂടി പറഞ്ഞ് ഞാൻ അവസാനിപ്പിക്കുകയാണ്. പ്രിന്റിംഗ് മേഖലയിൽ നമ്മൾ ഒന്നാം സ്ഥാനത്തായിരുന്നു. എന്തുകൊണ്ട് നമ്മുടെ എക്സ്പോർട്ട് തകർന്നു? ഇതിന് കാരണം ചൈന നമ്മളെക്കാളും മുൻപന്തിയിൽ നിൽക്കുന്നുവെന്നതാണ്. അവർ ടെക്നിക്കലായി കൂടുതൽ വളർന്നു, നമ്മളെ പരാജയപ്പെടുത്തി. നമ്മുടെ കേരളത്തിലെ ജനങ്ങൾ പണിയെടുക്കുമോ? ബംഗാളികൾ വേണം ഇവിടെ എന്തെങ്കിലും പണിയെടുക്കാൻ. ആ സ്വഭാവം ഒന്ന് മാറണം. നമ്മുടെ അലസത മാറ്റിവെച്ച് മാനുവലായി ജീവിക്കാനും പ്രതികരിക്കാനും ശ്രദ്ധിച്ചാൽ നമുക്ക് ജീവിക്കാൻ കഴിയും. ആ രീതിയിലേക്ക് ജനങ്ങളെ മാറ്റിയെടുക്കാനുള്ള ശ്രമവും

പൊതുപ്രവർത്തകരായ നാം പ്രകടിപ്പിക്കണം എന്ന് മാത്രം സൂചിപ്പിക്കുന്നു.

ശ്രീമതി വീണാ ജോർജ്ജ്: സർ, മേഖലാതല സമഗ്ര സാമ്പത്തിക പങ്കാളിത്ത കരാർ അഥവാ ആർ.സി.ഇ.പി. കരാർ കേന്ദ്ര സർക്കാർ ഒപ്പിടുന്നതിനെതിരെയുള്ള കേരള നിയമസഭയുടെ പൊതുവികാരത്തിനൊപ്പം ഞാൻ ശക്തമായി നിലകൊള്ളുന്നു. ആർ.സി.ഇ.പി. കരാർ ഒപ്പിടുന്നതുവഴി രാജ്യം വലിയ ഒരു അപകടത്തിലേയ്ക്ക് നടന്നടുക്കുകയാണ്. കേന്ദ്രം ഭരിക്കുന്ന ബി.ജെ.പി. സർക്കാർ ഇന്ത്യ എന്ന മഹാരാജ്യത്തെ ഈ ആപത്തിലേയ്ക്ക് വലിച്ചിഴയ്ക്കുകയാണ് എന്ന് പറയുന്നതായിരിക്കും ശരി. ഈ കരാർ ഒപ്പിടുന്നതിലൂടെ, 1950-ൽ പ്രഖ്യാപിക്കപ്പെട്ട, രാഷ്ട്രത്തിന്റെ പരാമാധികാരത്തെ അടിയറ വയ്ക്കാൻ പോകുകയാണ്. സ്വാതന്ത്ര്യസമരത്തിൽ പങ്കെടുക്കാത്ത, ബ്രിട്ടീഷ് ജനതയ്ക്ക് ഒത്താശ ചെയ്ത ആർ.എസ്.എസ്. നിയന്ത്രിക്കുന്ന കേന്ദ്ര സർക്കാരിന് സ്വാതന്ത്ര്യത്തിന്റെയും പരാമാധികാരത്തിന്റെയും അന്ന് വെടിഞ്ഞ ജീവനുകളുടെയും ഒഴുക്കിയ വിയർപ്പിന്റെയും രക്തത്തിന്റെയും വില അറിയില്ല എന്നുള്ളത് യാഥാർത്ഥ്യമാണ്. ഗാന്ധിജിയെ കൊന്നവർ ഗാന്ധിജി ആത്മഹത്യ ചെയ്തതാണ് എന്ന് വരുത്തിത്തീർത്ത് പ്രചരണം നടത്തി ചരിത്രത്തെ നവീകരിക്കുന്ന ഫാസിസ്റ്റ് തന്ത്രം പ്രയോഗിക്കുന്ന വളരെ

ആപത്കരമായ ഒരു കാലഘട്ടത്തിലാണ് നമ്മൾ ജീവിക്കുന്നത്. ഇതുകൂടാതെ രാജ്യത്തിന്റെ സാമ്പത്തിക പരമാധികാരത്തെ അടിയറ വയ്ക്കുന്നതിനുവേണ്ടി വളരെ ഗുഡമായ ശ്രമങ്ങളാണ് ബി.ജെ.പി. സർക്കാർ ചെയ്തുകൊണ്ടിരിക്കുന്നത്. ആർ.സി.ഇ.പി. കരാർ ഒരു തുടർച്ചയാണ് എന്ന കാര്യം നമ്മൾ ഇവിടെ കാണേണ്ടതാണ്. 1994-ൽ അന്ന് കേന്ദ്രം ഭരിച്ച ശ്രീ. പി. വി. നരസിംഹറാവു സർക്കാർ ഒപ്പിട്ട ഗാട്ട് കരാറിന്റെയും 2009-ൽ ഡോ. മൻമോഹൻ സിംഗ് സർക്കാരിന്റെ നേതൃത്വത്തിലുള്ള യു.പി.എ. സർക്കാർ ഒപ്പിട്ട ആസിയാൻ കരാറിന്റെയും തുടർച്ചയാണ് ആർ.സി.ഇ.പി. കരാർ. ആർ.സി.ഇ.പി. കരാറിന്റെ ചർച്ചകൾ ആരംഭിച്ചത് 2012-ലാണ്. നമ്മുടെ കാർഷിക മേഖലയെയും കർഷകരെയും തീരാ ദുരിതത്തിലേയ്ക്ക് വലിച്ചെറിഞ്ഞ ആ സ്വതന്ത്ര വ്യാപാര കരാറുകൾക്കുശേഷം വരുന്ന ഈ ആർ.സി.ഇ.പി. കരാർ കർഷകരെ കൂടുതൽ ദുരിതത്തിലാക്കുകയാണ് ചെയ്യുന്നത്. ഈ ആഗസ്റ്റ് മാസം 13-ാം തീയതി കഴിഞ്ഞപ്പോൾ ആസിയാൻ കരാർ ഒപ്പിട്ടിട്ട് പത്ത് വർഷം കഴിഞ്ഞു. 2009 ആഗസ്റ്റ് 13-നാണ് ഡോ. മൻമോഹൻ സിംഗ് സർക്കാർ ആസിയാൻ കരാർ ഒപ്പിട്ടത്. അന്ന് എന്തൊക്കെയാണ് ഇന്ത്യൻ ജനതയോട് പറഞ്ഞത്? അന്ന് കേരളം ഭരിക്കുന്ന എൽ.ഡി.എഫ്. സർക്കാരിന്റെ പ്രതിനിധികൾ

പ്രധാനമന്ത്രിയെ കണ്ട് ഇതിൽനിന്ന് പിന്തിരിയണമെന്ന് പറഞ്ഞപ്പോൾ അങ്ങനെ കഴിയുകയില്ല എന്ന് പ്രധാനമന്ത്രി നിലപാടെടുത്തതും പറഞ്ഞതും നമ്മൾ മാധ്യമങ്ങളിലൂടെ വായിച്ചറിഞ്ഞതാണ്. എന്താണ് പറഞ്ഞത്? ഇവിടെ കയറ്റുമതി വർദ്ധിക്കാൻ പോകുകയാണ്. നേരത്തെ ശ്രീ. കെ. എൻ. എ. ഖാദർ വളരെ ശരിയായി പറഞ്ഞതുപോലെ രാജ്യത്തിന്റെ കയറ്റുമതിയെക്കാൾ എത്രയോ ഇരട്ടിയായി ഇറക്കുമതി വർദ്ധിച്ചു. ഞാൻ വരുന്നത് ഒരു മലയോര മേഖലയിൽനിന്നാണ്. 2009-ൽ ആസിയാൻ കരാർ ഒപ്പിടുമ്പോൾ റബ്ബർ ആർ.എസ്.എസ്. നാലാം ഗ്രേഡിന് 245 രൂപയായിരുന്നു വില. ഇന്ന് എത്രയാണ് വില? ഒരു കിലോ ആർ.എസ്.എസ്. നാലാം ഗ്രേഡ് റബ്ബറിന് 111 രൂപയാണ് ഇന്നത്തെ വില. നമ്മുടെ തോട്ടങ്ങൾ വെട്ടാതെ കിടക്കുന്നു, നമ്മുടെ തൊഴിലാളികൾക്ക് തൊഴിൽ നഷ്ടപ്പെട്ടു, വെട്ടുകൂലി കൊടുക്കാൻ കഴിയുന്നില്ല. അതിഗുരുതരമായ ഈ സാഹചര്യത്തിലാണ് ഈ പ്രതിസന്ധിയെ കൂടുതൽ സങ്കീർണ്ണമാക്കുന്ന മറ്റൊരു സ്വതന്ത്ര വ്യാപാര കരാർ കൂടി വരുന്നത്. നേരത്തെ ഇവിടെ കൺടി ഓഫ് ഒറിജിനെക്കുറിച്ച് പറഞ്ഞു. സ്വതന്ത്ര വ്യാപാര കരാറുകൾ ഒപ്പിട്ടതുവഴി ഇപ്പോൾ അത് നിലനിൽക്കുന്നുണ്ട്. ശ്രീലങ്ക വഴി ഇവിടെയ്ക്കെത്തുന്ന കുരുമുളക് കാരണം കേരളത്തിലെ അൺഗാർബിൾഡ്

കുരുമുളകിന്റെ വില 800 രൂപയിൽനിന്ന് 300 രൂപയിലേയ്ക്ക് കുപ്പുകത്തി. അതുപോലെതന്നെ, അന്ന് കോൺഗ്രസ് സർക്കാർ പറഞ്ഞത് എന്താണ്? രാജ്യത്തെ ചെറുപ്പക്കാർക്ക് ധാരാളമായി തൊഴിൽ ലഭിക്കുന്നുവെന്നാണ്. എവിടെയാണ് തൊഴിൽ ലഭിച്ചത്? രാജ്യത്തിന്റെ ആഭ്യന്തര ഉൽപ്പാദനം കുറയുകയാണ് ചെയ്തത്. ഈ അവസരത്തിൽ പറയാനുള്ളത്, യു.പി.എ. സർക്കാരിന്റെ ചുവടുപിടിച്ച് ബി.ജെ.പി. സർക്കാർ അതേ ചുവടുകളിൽ നടക്കുമ്പോൾ അരുത്, നടക്കരുത്, അതുവഴി പോകരുത്, അപകടമാണ് എന്ന് പറയുന്നത് നല്ല കാര്യമാണ്. പക്ഷേ, അതിൽ ഒരു കാര്യംകൂടി ഉൾപ്പെടുത്തണം. 1994-ലെയും 2009-ലെയും ഉൾപ്പെടെ യു.പി.എ. സർക്കാർ ഒപ്പിട്ടിട്ടുള്ള സ്വതന്ത്ര വ്യാപാര കരാറുകൾ തെറ്റായിപ്പോയി എന്ന് തുറന്ന് പറയാനുള്ള സത്യസന്ധത കൂടി ഉണ്ടാകണം. എങ്കിൽ മാത്രമേ അത് ചരിത്രപരമായ തിരുത്ത് (historic correction) ആകുകയുള്ളൂ. എങ്കിൽ മാത്രമേ ഇപ്പോഴുള്ള ഈ നിലപാടിൽ ആർജ്ജവവും സത്യസന്ധതയും ഉണ്ടെന്ന് ജനങ്ങൾക്ക് തോന്നുകയുള്ളൂ. ഇവിടെ നമ്മൾ കാണേണ്ടത്, ആർക്കുവേണ്ടിയാണ് ഈ ആർ.സി.ഇ.പി. കരാർ കേന്ദ്ര സർക്കാർ ഇപ്പോൾ കൊണ്ടുവരുന്നത് എന്നുള്ളതാണ്. ഏത് മേഖലയ്ക്കുവേണ്ടിയാണ്? ഇവിടെ ബഹുമാന്യരായിട്ടുള്ള

അംഗങ്ങൾ കാർഷിക, ക്ഷീര, മത്സ്യബന്ധന മേഖല, വ്യാവസായിക മേഖലകളെക്കുറിച്ച് ചർച്ച ചെയ്തു. സാംസൺ കമ്പനി ഇന്ത്യയിലെ പ്രൊഡക്ഷൻ യൂണിറ്റുകൾ അടച്ചുപൂട്ടിക്കഴിഞ്ഞു. തൊഴിൽ നിയമങ്ങൾ കർശനമല്ലാത്ത, ജനാധിപത്യമില്ലാത്ത മറ്റ് രാജ്യങ്ങളിൽ അവരുടെ ഉൽപ്പാദന യൂണിറ്റുകൾ തുടങ്ങിക്കഴിഞ്ഞു. മറ്റ് രാജ്യങ്ങളിൽ ഉൽപ്പാദിപ്പിക്കുകയും ഇവിടേയ്ക്ക് ഇറക്കുമതി ചെയ്യുകയും ചെയ്യുന്നു. ആർ.സി.ഇ.പി. കരാറിലൂടെ ഇറക്കുമതി തീരുവ പൂജ്യം ആക്കുകയോ നന്നേ കുറയ്ക്കുകയോ ചെയ്യുന്ന സാഹചര്യമാണ് ഉണ്ടാകുക. ഇവിടെ പറഞ്ഞതുപോലെ, ഒരു ഡംപിംഗ് യാർഡായി ഇന്ത്യ മാറാൻ പോകുകയാണ്. വിദേശ രാജ്യങ്ങളിൽ ഉൽപ്പാദിപ്പിക്കുന്ന സാധനങ്ങളുടെ ഒരു ഡംപിംഗ് യാർഡായി ഇന്ത്യ മാറുമ്പോൾ എന്താണ് വാസ്തവത്തിൽ സംഭവിക്കുന്നത്? നമ്മുടെ സമസ്ത മേഖലകളും സ്തംഭിക്കുന്നു. പ്രൊഡക്ഷൻ ഇല്ല. ആസിയാൻ കരാർ ഒപ്പിട്ടതിനുശേഷം ഉൽപ്പാദന ക്ഷമത വർദ്ധിപ്പിക്കാൻ ഇന്ത്യയ്ക്ക് കഴിഞ്ഞോ? കഴിഞ്ഞില്ല. മറ്റ് രാജ്യങ്ങളുമായി ഉൽപ്പാദനക്ഷമതയിൽ ഒരു ചെറിയ മത്സരം കാഴ്ച വയ്ക്കാൻ ഇന്ത്യ എന്ന രാജ്യത്തിന് കഴിഞ്ഞോ? കഴിഞ്ഞില്ല. അതുകൊണ്ടാണ് ഇന്ത്യയുടെ ഇറക്കുമതി വർദ്ധിക്കുകയും കയറ്റുമതി വളരെ കുറയുകയും ചെയ്തത്. കാർഷിക മേഖലയെക്കുറിച്ച് പറഞ്ഞു. ആസിയാൻ, ഗാട്ട്

എന്നീ കരാറുകൾ ഒപ്പിടാൻ അന്ന് കുനിച്ചുകൊടുത്ത നട്ടെല്ലിൽ ചവിട്ടിയാണ് ആർ.സി.ഇ.പി. കരാർ ഒപ്പിടുമ്പോൾ ലോകത്തെ ഏറ്റവും വലിയ സാമ്പത്തിക ശക്തിയായി ഉയരാൻ പോകുന്ന ഇന്ത്യ എന്ന മഹാരാജ്യത്തെ ഭൂമിയിലേയ്ക്ക് താഴ്ന്നുവാൻ വിദേശ ശക്തികൾ ശ്രമിക്കുന്നത് എന്നുള്ളത് നാം തിരിച്ചറിയണം. അതുപോലെതന്നെ ക്ഷീരമേഖല എടുക്കുകയാണെങ്കിൽ, ആസ്പേലിയയും ന്യൂസിലാൻഡും ഉൾപ്പെടെയുള്ള രാജ്യങ്ങൾ ഇപ്പോൾ ഇന്ത്യയിൽ ഉൽപ്പാദിപ്പിക്കുന്ന പാലിന്റെ ഇരട്ടിയോ അതിലധികമോ ഇവിടേയ്ക്ക് ഇറക്കുമതി ചെയ്യാൻ പോകുകയാണ്. പാലിന് അടിസ്ഥാന താങ്ങുവില വേണമെന്ന് ക്ഷീരകർഷകർ ആവശ്യപ്പെടുന്ന സാഹചര്യത്തിലാണ് ഇതു സംഭവിക്കുന്നത് എന്ന് നാം ഓർക്കണം. ഇവിടെ പരാമർശിക്കപ്പെടാത്ത ഒരു കാര്യമാണ് കാലിത്തീറ്റ. പാലിന്റെ വില കുറയുകയും കാലിത്തീറ്റയുടെ വില കൂടുകയും ചെയ്യുന്ന അവസ്ഥയുണ്ടാകും. കാരണം ഈ കരാറിലൂടെ സംസ്കരിച്ചതും അസംസ്കൃതവുമായ എണ്ണ ധാരാളമായി മറ്റ് രാജ്യങ്ങളിൽ നിന്നും ഇവിടേയ്ക്ക് ഇറക്കുമതി ചെയ്യാൻ പോകുകയാണ്. എണ്ണക്കുരു ആടുന്നതുവഴി ലഭിക്കുന്ന മറ്റൊരു ഉൽപ്പന്നമായ പിണ്ണാക്ക് ഉൾപ്പെടെയുള്ളവ ഇവിടെ ഇല്ലാതെയൊക്കും. കാരണം ഇവിടെ എണ്ണ ഉൽപ്പാദനം അവസാനിക്കും. അങ്ങനെ വരുമ്പോൾ

കാലിത്തീറ്റയുടെ വില വർദ്ധിക്കും. ഇവിടെ നേരത്തെ സൂചിപ്പിക്കുകയുണ്ടായി അജമാംസം വീട്ടിൽ വെച്ചതിന് ഗോമാംസമാണെന്ന് ആരോപിച്ച് ആളുകളെ തല്ലിക്കൊന്ന ഗോരക്ഷകർ എന്നുപറഞ്ഞവർ ഗോഘാതകരാകുന്ന അതിഗുരുതരമായിട്ടുള്ള സാഹചര്യമാണ് ഉണ്ടാകാൻ പോകുന്നത്. കന്നുകാലികളെ അറവുശാലകളിലേയ്ക്ക് അയക്കേണ്ട ഗതികേട് ഇന്ത്യയിലെ ബഹുഭൂരിപക്ഷം വരുന്ന ഗ്രാമീണജനതയിൽപ്പെട്ട ക്ഷീരകർഷകർക്ക് ഉണ്ടാകും. അതുപോലെതന്നെയാണ് മത്സ്യബന്ധന മേഖലയിലും. മറ്റ് രാജ്യങ്ങളിൽ നിന്നും മത്സ്യം ഇവിടേയ്ക്ക് ഇറക്കുമതി ചെയ്യുന്നു എന്നുമാത്രമല്ല ഇന്ത്യൻ മഹാസമുദ്രത്തിന്റെ രാജ്യാന്തര അതിർത്തി കടന്നുള്ള ഭാഗങ്ങളിൽ വലിയ മത്സരമുണ്ടാകാൻ പോകുകയാണ്. കേരളത്തിന്റെ സേനയെന്ന് നമ്മൾ അവകാശപ്പെടുന്ന മത്സ്യത്തൊഴിലാളികൾ പെട്രോൾ, ഡീസൽ, മണ്ണെണ്ണ എന്നിവ കഷ്ടപ്പെട്ട് ബുദ്ധിമുട്ടി വാങ്ങുമ്പോൾ എല്ലാ സജ്ജീകരണങ്ങളോടും കൂടി വിദേശ കുത്തകകളുടെ ആധുനിക നൗകകൾ നമ്മുടെ രാജ്യാന്തര അതിർത്തി കടന്ന് മത്സ്യബന്ധനം നടത്തും. ആ കടലിൽനിന്നു തന്നെ സംസ്കരിച്ച മത്സ്യം അവർ നമ്മുടെ മാർക്കറ്റിലേയ്ക്ക് കൊണ്ടുവരും. ഇതു വളരെ ഗുരുതരമായിട്ടുള്ള സാഹചര്യമാണ്. അങ്ങനെ സമസ്ത മേഖലകളിലും ഇന്ത്യ എന്ന മഹാരാജ്യം

വിദേശരാജ്യങ്ങളുടെ ഒരു മാർക്കറ്റായി മാറുകയാണ്. ഇത് ഏറ്റവും അപകടകരമായിട്ടുള്ള ഒരു സാഹചര്യമാണ്. എന്തിനവേണ്ടിയാണ് ഇത് ചെയ്യുന്നത് എന്നൊരു ചോദ്യമുണ്ട്. കർഷകരെയോ തൊഴിലാളികളെയോ ചെറുപ്പക്കാരെയോ ഒരു മേഖലയെയും സഹായിക്കാനല്ല ഇങ്ങനെ ചെയ്യുന്നത്. ഈ അവസരത്തിൽ ആസ്ട്രേലിയയിലെ Office of the Chief Economist എന്ന സ്ഥാപനം 2019-ൽ പുറത്തുവിട്ട 'Coal in India 2019' എന്ന ഒരു റിപ്പോർട്ടാണ് ഞാൻ ഓർക്കുന്നത്. ആസ്ട്രേലിയയിൽ നടന്ന പൊതു തെരഞ്ഞെടുപ്പിലുണ്ടായ ഏറ്റവും വലിയ വിഷയങ്ങളിൽ ഒന്ന് എന്നത് ക്യൂൻസ്ലാൻഡ് എന്ന സംസ്ഥാനത്തിൽ അദാനി ഏറ്റെടുത്തിട്ടുള്ള കൽക്കരി ഖനിയാണ്. അതിനോടനുബന്ധിച്ചുള്ള റെയിൽ പ്രോജക്ടാണ്. എന്തുകൊണ്ടെന്ന ചോദ്യത്തിന് ഒരു ചെറിയ ഉദാഹരണം മാത്രമാണ് ഞാൻ പറയുന്നത്. ഇന്ത്യ കൽക്കരിയുടെ മൂന്നാമത്തെ വലിയ ഉപഭോക്തൃ രാജ്യമാണ്. ആസ്ട്രേലിയൻ ചീഫ് ഇക്കനോമിസ്റ്റിന്റെ ഓഫീസ് പുറത്തുവിട്ട ഈ റിപ്പോർട്ടിൽ പറയുന്നത് നിലവിൽ ആസ്ട്രേലിയയുടെ കൽക്കരി ഇന്ത്യ വാങ്ങുന്നില്ല. കാരണം ആസ്ട്രേലിയയുടെ കൽക്കരിക്ക് വില കൂടുതലാണ്. ഒരുപാട് പാരിസ്ഥിതിക പ്രശ്നങ്ങൾ ഉണ്ടാക്കുന്ന ക്യൂൻസ്ലാൻഡിന്റെ ഭൂജല സമ്പത്ത് ഊറ്റിയെടുക്കുന്ന

ഈ പ്രോജക്ട് അദാനിക്ക് കൊടുക്കരുതെന്ന് പരിസ്ഥിതി പ്രവർത്തകർ വലിയ മുറവിളി കൂട്ടി പ്രതിഷേധം ഉണ്ടാക്കിയപ്പോൾ ആ ചീഫ് ഇക്കനോമിസ്റ്റ് ഓഫീസ് പറഞ്ഞ ന്യായീകരണം ഇതാണ് അദാനിക്ക് ഈ പ്രോജക്ട് കൊടുക്കുന്നതോടുകൂടി ഇന്ത്യയുടെ മാർക്കറ്റ് ആസൂലിയയുടെ കൽക്കരിക്ക് വേണ്ടി തുറന്നുകിട്ടുകയാണ് എന്നാണ്. അതുപോലെതന്നെ ആസൂലിയയുടെ മറ്റ് ഉൽപ്പന്നങ്ങളും. ഇതാണ് രാജ്യത്തിന്റെ അവസ്ഥ. ഇത്രയും ഗുരുതരമായിട്ടുള്ള അവസ്ഥയിലേക്കാണ് ആർ.സി.ഇ.പി. കരാർ ഒപ്പിടുന്നതിലൂടെ കേന്ദ്രസർക്കാർ ഇന്ത്യയെ എത്തിക്കുന്നതെങ്കിൽ ഇത് രാജ്യത്തെ ജനങ്ങളോടുള്ള വെല്ലുവിളിയാണ്. രാജ്യത്തെ ജനങ്ങളെ വഞ്ചിക്കുന്നതാണ്. വിദേശ രാജ്യങ്ങളുടെ വിപണിയായി ഇന്ത്യ മാറുമ്പോൾ തൊഴിലില്ലായ്മ അരാജകത്വം എന്നിവ രൂക്ഷമാകും. നമ്മുടെ ചുറ്റും സാധനങ്ങളുണ്ട്. മറ്റ് രാജ്യങ്ങളിൽനിന്നുള്ള സാധനങ്ങൾ ഇവിടെ വിലകുറവിൽ ലഭിക്കുന്നു. പക്ഷേ നമുക്ക് തൊഴിലില്ല, ഉൽപ്പാദനമില്ല വാങ്ങാൻ പണവുമില്ല. നമ്മുടെ രാജ്യത്ത് അരാജകത്വം ഉണ്ടാകും. ഈ ഗുരുതരമായ സ്ഥിതിവിശേഷത്തിലേക്ക് ഇന്ത്യയെ തള്ളിവിടണമോയെന്ന് നാം ആലോചിക്കണം. കേരള നിയമസഭയിൽ ഉയരുന്ന ഈ ശബ്ദം കേരളത്തിന്റെ

ശബ്ദമാണ്. കേരളത്തിലെ കർഷകരുടെയും തൊഴിലാളികളുടെയും ശബ്ദമാണ്. ഇന്ത്യയിലെ കോടിക്കണക്കിന് കർഷകരുടെയും തൊഴിലാളികളുടെയും ചെറുപ്പക്കാരുടെയും ശബ്ദമാണ്. ഈ ശബ്ദം മുഴങ്ങണം. അങ്ങ് വടക്ക് ഹിമാലയ പർവ്വതത്തിനും ഇങ്ങ് തെക്ക് ഇന്ത്യൻ മഹാസമുദ്രത്തിനുമിടയിൽ ഈ ശബ്ദം പ്രകമ്പനങ്ങൾ കൊള്ളിക്കണം. കപട ദേശീയതയുടെയും കപട ദേശസ്നേഹത്തിന്റെയും പൊയ്മുഖങ്ങൾ ഇവിടെ അഴിഞ്ഞ് വീഴണം. എങ്ങനെയാണ് ഒരു നയം രൂപീകരിക്കേണ്ടത്? എങ്ങനെയാണ് ഒരു കരാറിൽ ഏർപ്പെടേണ്ടത്? അത് ദേശസുരക്ഷ മുൻനിർത്തിയാവണം. ഈ കരാറിൽ നമ്മൾ കേൾക്കുന്നു മറ്റ് വിദേശ രാജ്യങ്ങൾക്ക് സ്ഥലത്തിന്റെ ഉടമസ്ഥാവകാശം ലഭിക്കുന്നു എന്ന്. അതുപോലെതന്നെ പാട്ടത്തിന് അവർക്ക് സ്ഥലം ലഭിക്കുന്നു. ഇവിടെ നേരത്തെ സൂചിപ്പിച്ചതുപോലെ ജനിതക മാറ്റം വരുത്തിയ വിത്തുകൾ ഉൾപ്പെടെ ഇവിടെ കൃഷിചെയ്യാൻ പോകുന്നു. നമ്മുടെ നയങ്ങൾ അട്ടിമറിക്കപ്പെടുന്നു. അതുകൊണ്ട് നിശ്ചയമായിട്ടും കേരള നിയമസഭയുടെ ഈ ശബ്ദം കപട ദേശീയതയുടെ പൊയ്മുഖങ്ങളെ പുറത്തുകൊണ്ടുവരട്ടെയെന്നും അതുപോലെതന്നെ ആർ.സി.ഇ.പി. കരാർ ഒപ്പുവയ്ക്കുന്നതിൽ നിന്നും കേന്ദ്രസർക്കാരിനെ പിൻതിരിപ്പിക്കട്ടെയെന്നും ആത്മാർത്ഥമായി

ആഗ്രഹിച്ചുകൊണ്ട് കേരള നിയമസഭ ഈ വിഷയം ചർച്ച ചെയ്യുമ്പോൾ കേരള സർക്കാർ ബി.ജെ.പി. ഇതര സംസ്ഥാന സർക്കാരുകളെ ഒന്നിച്ചു നിർത്തിക്കൊണ്ട് ആർ.സി.ഇ.പി. കരാർ ഒപ്പിടുന്നതിനെതിരെയുള്ള പ്രതിഷേധത്തിൽ നേതൃത്വം കൊടുക്കണം എന്നുകൂടി അഭ്യർത്ഥിച്ചുകൊണ്ട് എന്റെ വാക്കുകൾ ചുരുക്കുന്നു.

ശ്രീ. ഇ. കെ. വിജയൻ: സർ, ചട്ടം 130 പ്രകാരം നമ്മുടെ സഭ നോട്ട് നിരോധനം വന്നപ്പോഴും ജി.എസ്.ടി. നടപ്പിലാക്കിയപ്പോഴും ബാങ്ക് ലയനം വന്നപ്പോഴുമൊക്കെ തന്നെ മാതൃകാപരമായി ഇതുപോലെ യോജിച്ച് നിന്നുകൊണ്ട് നമ്മുടെ പ്രതിഷേധം രേഖപ്പെടുത്തിക്കൊണ്ടുള്ള പ്രമേയം കേന്ദ്ര ഗവൺമെന്റിന് സമർപ്പിച്ച അനുഭവം മുന്നിലുണ്ട്. ഇന്ത്യൻ പാർലമെന്റ് ചർച്ച ചെയ്യാതെയും രാജ്യത്തെ പൊതുജനങ്ങളെ വിശ്വാസത്തിലെടുക്കാതെയും ആർ.സി.ഇ.പി. കരാർ ഒപ്പുവയ്ക്കാനുള്ള കേന്ദ്ര സർക്കാരിന്റെ നീക്കം രാജ്യത്ത് സൃഷ്ടിച്ച ആശങ്കയെത്തുടർന്ന് കേരളത്തിലെ ജനതയുടെയും രാജ്യത്തിന്റെ വിശാലമായ താൽപര്യവും ഭാവിയും കണക്കിലെടുത്ത് ആർ.സി.ഇ.പി. കരാറിൽ നിന്നും കേന്ദ്രസർക്കാർ പിൻമാറണമെന്ന് ആവശ്യപ്പെട്ടുകൊണ്ടാണ് ചട്ടം 130 അനുസരിച്ചുള്ള ഈ ഉപക്ഷേപം. 2016-ൽ ഇടതുപക്ഷ

ജനാധിപത്യമുന്നണി ഗവൺമെന്റ് അധികാരമേറ്റശേഷം സ്വതന്ത്ര വ്യാപാര കരാറുകളിൽ ഒപ്പുവയ്ക്കുന്നതിനു മുൻപ് സംസ്ഥാനങ്ങളുമായി കൂടിയാലോചന നടത്തണമെന്നും സംസ്ഥാനങ്ങളുടെ ആവശ്യങ്ങൾ അനുഭാവപൂർവ്വം പരിഗണിക്കണമെന്നും ആവശ്യപ്പെട്ട് പ്രധാനമന്ത്രി, കേന്ദ്ര വാണിജ്യ-വ്യവസായ വകുപ്പുമന്ത്രി, കൃഷി വകുപ്പുമന്ത്രി, ധനകാര്യ വകുപ്പുമന്ത്രി തുടങ്ങിയവർക്ക് പലതവണ കത്ത് അയയ്ക്കുകയും നേരിട്ട് കണ്ട് കാര്യങ്ങൾ അവതരിപ്പിക്കുകയും ചെയ്യാൻ കേരള ഗവൺമെന്റ് ശ്രമം നടത്തി. തീർച്ചയായും അത് കേരളത്തിലെ ജനങ്ങളെ സംബന്ധിച്ച് സന്തോഷകരമായ കാര്യമാണ്. ആർ.സി.ഇ.പി. കരാറിന്റെ മറ്റ് വിഷയങ്ങൾ ഇവിടെ പ്രതിപാദിച്ചിട്ടുണ്ട്. ഇന്ത്യയുൾപ്പെടെ ആറ് പുതിയ രാജ്യങ്ങൾ ആസിയാൻ കരാറിൽ ഒപ്പിട്ട രാജ്യങ്ങളുമായി ബന്ധപ്പെട്ടുകൊണ്ട് വരികയാണ്. ആസിയാൻ രാജ്യങ്ങളിലെ പ്രധാനപ്പെട്ട ഉൽപ്പന്നങ്ങളായ സ്വാഭാവിക റബ്ബർ, ഏലം, ഇഞ്ചി, കശുവണ്ടി, നാളികേരം, കൊപ്ര, വെളിച്ചെണ്ണ, മത്സ്യം ഇവയൊക്കെ സംരക്ഷിത പട്ടികയിൽപ്പെടുത്താതിരുന്ന പക്ഷേ ഇവയിൽ പലതിന്റെയും സംസ്കരിച്ച ഉൽപ്പന്നങ്ങൾക്ക് തീരുവയില്ല. അതേപോലെ പാമോയിലിനും അപ്പോൾ സംരക്ഷിത പട്ടിക കൊണ്ടും നമുക്ക് പ്രയോജനമില്ല എന്ന

അവസ്ഥയാണ് യഥാർത്ഥത്തിലുണ്ടായത്. അതിന്റെ ഭാഗമായാണ് നേരത്തെ ഇവിടെ സൂചിപ്പിക്കപ്പെട്ടതുപോലെ ഇന്ത്യയിലാകമാനം കാർഷിക മേഖലയുടെ തകർച്ചയെത്തുടർന്ന് കർഷകർ ആത്മഹത്യ ചെയ്തിരുന്ന സാഹചര്യത്തിൽ എത്തിച്ചേർത്തിരിക്കുന്നത്. ആർ.സി.ഇ.പി. കരാർ 2019-ൽ തന്നെ ഒപ്പിട്ട് നടപ്പിലാക്കണം എന്ന് ആഗ്രഹിക്കുന്നവരാണ് ഇന്ന് കേന്ദ്ര ഗവൺമെന്റും ആ രാജ്യങ്ങളിൽപ്പെട്ട മറ്റിതര രാജ്യങ്ങളും. ഇതുമായി ബന്ധപ്പെട്ട് ചരക്കുകൾ, സേവനങ്ങൾ, നിക്ഷേപങ്ങൾ, സർക്കാർ തല സംവരണം, ബൗദ്ധിക സ്വത്തവകാശം എന്നിവ ഉൾപ്പെടെ വലിയ സ്വതന്ത്ര വ്യാപാര മേഖലയിലേയ്ക്കാണ് കടന്നുപോകുന്നത്. കേന്ദ്ര സർക്കാർ ഇതുസംബന്ധിച്ച് വിശദാംശങ്ങൾ പുറത്തുവിടുകയോ രാജ്യത്തെ വിവിധ രംഗങ്ങളിലുള്ളവരുമായി ചർച്ച നടത്തുകയോ ഇതുവരെ ചെയ്തിട്ടില്ല എന്നതാണ് സവിശേഷത. കേരളത്തിൽ ഇറക്കുമതി വർദ്ധിക്കുന്നതിനാൽ റബ്ബർ, കുരുമുളക് മുതലായവയെയും ബാധിക്കുന്നു. കുരുമുളക് നമ്മുടെ സ്വകാര്യ സ്വത്തായി നിന്ന കാലഘട്ടമുണ്ടായിരുന്നു. പ്രത്യേകിച്ച് മലബാറിൽ അന്ന് കുരുമുളക് വള്ളി ബ്രിട്ടനിൽ കൊണ്ടുപോയപ്പോൾ സാമൂതിരി പറഞ്ഞിരുന്നു തിരുവാതിര ബ്രിട്ടനിലില്ലല്ലോ എന്ന്. പ്രകൃതിക്ഷോഭത്തെത്തുടർന്നും പ്രകൃതിയിലുണ്ടായ

മാറ്റങ്ങളെത്തുടർന്നും വയനാട് ഇന്ന് തരിശായി മാറിയിരിക്കുകയാണ്. ഏറ്റവും കൂടുതൽ കുരുമുളക് കൃഷി ചെയ്തിരുന്ന വയനാട് കാർഷിക മേഖല ഇന്ന് തകർന്ന് തരിപ്പണമായി. എന്നാൽ നമ്മുടെ നാട്ടിലെ പ്രത്യേകിച്ച് ചെറുകിട കർഷകർ രക്ഷപ്പെട്ടു പോകുന്നത് മറ്റിതര വിളകളോടൊപ്പം കുരുമുളക് ഏറ്റവും ആവശ്യമുള്ള കാലയളവിൽ ഒരു സ്വത്ത് എന്ന നിലയ്ക്ക് അവരുടെ ആവശ്യങ്ങൾ നിർവ്വഹിക്കാൻ സൂക്ഷിച്ച് വച്ചു എന്നതാണ്. അതാണ് കറുത്ത പൊന്ന് എന്ന നിലയ്ക്ക് കുരുമുളകിനെ കണ്ടിരുന്നത്. ഇന്ന് അതും ഇങ്ങോട്ടേയ്ക്ക് ഇറക്കുമതി ചെയ്യാനുള്ള തീരുമാനങ്ങൾ വന്നിരിക്കുകയാണ്. അതോടൊപ്പം പാൽ, പാൽപ്പൊടി, നെയ്, ഭക്ഷ്യ എണ്ണ, മത്സ്യം തുടങ്ങിയവയെപ്പറ്റിയും മറ്റ് എം.എൽ.എ. മാർ സൂചിപ്പിക്കുകയുണ്ടായി. തുണിത്തരങ്ങളിലും നമ്മൾ ഏറെ മുന്നേറിയതാണ്. കേരളത്തിലുൾപ്പെടെ വസ്ത്രങ്ങൾ, സ്വർണാഭരണങ്ങൾ, രാസവസ്തുക്കൾ, ഔഷധങ്ങൾ, പ്ലാസ്റ്റിക്, ഇരുമ്പ്, ഉരുക്ക്, ലോഹ ഉൽപ്പന്നങ്ങൾ വാഹനങ്ങൾ, യന്ത്രങ്ങൾ, കൽക്കരി, ഇലക്ട്രോണിക് ഉൽപ്പന്നങ്ങൾ തുടങ്ങി ഒട്ടേറെ സാധനങ്ങൾക്ക് തീരുവയില്ലാത്തത് കർഷകർക്കും തൊഴിലാളികൾക്കും വ്യവസായികൾക്കും തിരിച്ചടിയാണ്. ചെറുകിട വ്യാപാര മേഖല പൂർണ്ണമായും തകരുന്ന സാഹചര്യം വരുമ്പോൾ

സാധാരണ കച്ചവടക്കാരും പാവപ്പെട്ട കച്ചവടക്കാരും വഴിയാധാരമാകുന്ന നില കടന്നുവരികയാണ്. ആസിയാൻ കരാർ മുതൽ ഈ വിഷയങ്ങളൊക്കെ സൂചിപ്പിക്കപ്പെട്ടപ്പോൾ പലരും അത് ശ്രദ്ധിച്ചിരുന്നില്ലെങ്കിലും കുറച്ച് സമയം കഴിഞ്ഞപ്പോഴാണ് ചെറുകിട കച്ചവടക്കാർക്ക് അത് ബോധ്യമായത്. അതിന്റെ അടിസ്ഥാനത്തിൽ കേരളത്തിൽ അവരും പ്രക്ഷോഭണ രംഗത്തേയ്ക്ക് കടന്നുവന്നുവെന്ന ഒരു സാഹചര്യമുണ്ടായിരുന്നു. പുതിയ കരാറും കർഷകരെ ആത്മഹത്യയിലേയ്ക്ക് നയിക്കുന്ന കാര്യത്തിൽ സംശയമില്ല. ഏഷ്യാ പസഫിക്കിലെ 16 രാജ്യങ്ങൾ ഉൾപ്പെടുന്ന ഈ കരാർ പ്രസ്തുത രാജ്യങ്ങളിലെ കൃഷി ഭൂമിയുടെ ഉടമസ്ഥാവകാശം സ്വന്തമാക്കാനും പാട്ടത്തിനെടുത്ത് കൃഷി ചെയ്യാനും ബഹുരാഷ്ട്ര കമ്പനികൾക്ക് അനുമതി നൽകുന്നതാണ്. കച്ചവട ലാഭക്കോടു കൂടി കടന്നുവന്നുകൊണ്ടാണ് ഇന്ത്യയെ കൊള്ളയടിക്കുകയും ഇന്ത്യ അവരുടെ കൈകളിലേയ്ക്കെത്തുമെന്ന നിലയും വരുമെന്ന് സൂചിപ്പിച്ചത്. ഇന്ന് ലക്ഷക്കണക്കിന് ഏക്കർ ഭൂമി അവരുടെ കൈകളിലേയ്ക്ക് എത്തുന്നു, 430 ദശലക്ഷം ചെറുകിട കൃഷിയിടങ്ങൾ കരാറിന്റെ പരിധിയിൽ വരുന്നു അതിന്റെ അടിസ്ഥാനത്തിൽ അവരുടെ കൈകളിലേയ്ക്ക് പോകുന്നു, ലോകത്തുള്ള കോർപ്പറേറ്റുകൾക്ക് നമ്മുടെ ഭൂമി വാങ്ങാൻ കഴിയുന്നു. ഇന്ത്യൻ കാർഷിക

മേഖല തകരുമ്പോൾ കർഷകന്റെ നട്ടെല്ലു തകരുമ്പോൾ അവർ ആത്മഹത്യയുടെ വക്കിലേയ്ക്ക് പോകുമ്പോൾ അവന്റെ ഭ്രമി വിൽക്കാൻ നിർബന്ധിതനാവുകയും ഈ ഭ്രമി മുഴുവൻ വിദേശികളുടെ കൈകളിലേയ്ക്കെത്തുന്ന ഒരു കരാർ കൂടിയാണിതെന്നകാര്യം നമ്മൾ തിരിച്ചറിയണം. അതിന്റെ പ്രതിഷേധമാണ് ഈ രാജ്യത്ത് ഉയർന്നുവരേണ്ടത്. അതിനനുസരിച്ച് ഈ രാജ്യത്തിലെ കൃഷിക്കാരനെയും ചെറുകിട കർഷകനെയും സംഘടിപ്പിച്ചുകൊണ്ടുള്ള പ്രക്ഷോഭങ്ങളും പോരാട്ടങ്ങളും ഉയർന്നുവരേണ്ടതുണ്ട്. നേരത്തേതന്നെ ഏകദേശം 98 ഹെക്ടർ കൃഷി ഭ്രമി വിവിധ രാജ്യങ്ങളിലായി ബഹുരാഷ്ട്ര കമ്പനികൾ സ്വന്തമാക്കിക്കഴിഞ്ഞിട്ടുണ്ട്. കരാറിന്റെ മറവിൽ ഇന്ത്യയിലെ ഭൂരിഭാഗം കർഷകരുടെയും കൃഷി ഭ്രമി ബഹുരാഷ്ട്ര ഭീമന്മാരുടെ ഒത്താശയോടുകൂടി ഭ്രമാഹിയ വിഴുങ്ങും. പല രാജ്യങ്ങളിലും നമ്മുടെ സംസ്ഥാനത്തുൾപ്പെടെ ഭൂഗർഭ ജല വിനിയോഗമടക്കമുള്ള പല പ്രശ്നങ്ങളിലും പ്രാദേശികമായ എതിർപ്പുകൾ ഉയർന്നുവരുന്നുണ്ട്. ആഗോള വിത്ത് വ്യവസായത്തിൽ അറുപത് ശതമാനവും മോൺസാൻറോ ബെയർ തുടങ്ങിയ കമ്പനികളാണ് കൈകാര്യം ചെയ്യുന്നത്. കേരളത്തിൽ സീഡ് ബാങ്കുണ്ട് അത് തീർച്ചയായും സന്തോഷകരമാണ്. കാരണം

അന്തകവിത്തിടുന്നതിനെത്തുടർന്ന് നമ്മുടെ പരമ്പരാഗത വിത്തുകളെല്ലാംതന്നെ നഷ്ടപ്പെടുകയും ഒരുതവണ കൃഷി ചെയ്യാൻ അതിനുശേഷം വേറെ വിത്തുവാങ്ങി കൃഷി ചെയ്യുകയല്ലാതെ കൃഷിക്കാരന് തുടർന്ന് കൃഷിചെയ്യാൻ കഴിയാത്ത സാഹചര്യത്തിൽ ഇന്ന് കേരളത്തിലെ കൃഷി വകുപ്പ് വിത്ത് സംരക്ഷിച്ചുകൊണ്ട് വിത്ത് ബാങ്ക് ആരംഭിച്ച് മുന്നോട്ടുപോകുന്നത് തീർച്ചയായും സ്വാഗതാർഹമാണ്. ക്ഷീര മേഖല തകരുന്നു. ക്ഷീര കൃഷിക്കാർ മാത്രമല്ല അതുമായി ബന്ധപ്പെട്ട തൊഴിലാളികളും വഴിയാധാരമാകുന്ന നിലയിലേക്കാണ് കടന്നുവരുന്നത്. നമ്മുടെ രാജ്യത്തേക്ക് പാൽ ഇറക്കുമതി ചെയ്യുമ്പോൾ ഗുണമേന്മയുള്ള പാലല്ല ലഭിക്കുന്നത് പകരം വിലകുറഞ്ഞത് കിട്ടുമ്പോൾ വാങ്ങാൻ ആളുകളുണ്ടാകും. പക്ഷെ രണ്ടാം തലമുറ പാലാണ് കുറഞ്ഞ വിലയ്ക്ക് ഈ രാജ്യത്ത് കടന്നുവരുന്നത് അതിന്റെ ക്വാളിറ്റിയില്ലായ്മ കാരണം വളർന്നുവരുന്ന പുതിയ തലമുറ പൊതുവേ ആരോഗ്യ രംഗത്തും കായിക ക്ഷമതയിലും വളരെ പിറകിലാകുന്നു. ഈ പാൽ കൊടുത്തുകഴിഞ്ഞാൽ അവരുടെ ആരോഗ്യത്തിന് ഗുണം ലഭിക്കാത്ത സാഹചര്യമാണുണ്ടാകുന്നത്. അതിന്റെ ഭാഗമായി ആ മേഖല തകരുമ്പോൾ ലക്ഷക്കണക്കിന് കൃഷിക്കാർ പ്രത്യേകിച്ച് സ്ത്രീകൾ വഴിയാധാരമാകുകയാണ്. ഇനിയൊരു തൊഴിലും കിട്ടില്ലായെന്ന നിലയ്ക്ക്

ബി.ടെക് ഉൾപ്പെടെയുള്ള മറ്റിതര വിദ്യാഭ്യാസസ്ഥനരായ ചെറുപ്പക്കാർ സംഘടിതരായി ഗൾഫ് രാജ്യങ്ങളിൽനിന്ന് തിരിച്ചുവന്ന് ഇവിടെ ഫാമുകൾ ആരംഭിച്ച് ഈ രംഗത്തേയ്ക്ക് കടന്നുവരുന്ന സാഹചര്യത്തിലാണ് ഇത്തരം ഒരു തകർച്ച പാലിന്റെ മേഖലയിലും സംഭവിച്ചത് എന്നതാണ് വസ്തുത. അതോടൊപ്പം ആഗോള വ്യാപാര ഉടമ്പടികൾ വിശാലമായ പുനരവലോകനത്തിനും പരിശോധനയ്ക്കും വിധേയമാക്കണം. യൂറോപ്യൻ യൂണിയനിൽനിന്നും ബ്രിട്ടന്റെ പിൻവാങ്ങൽ, പസഫിക് രാജ്യങ്ങൾ തമ്മിലുണ്ടാക്കിയ വ്യാപാര ഉടമ്പടിയായ Trans Pacific Partnership (TPP)-ൽ നിന്നും അമേരിക്കയുടെ പിൻവാങ്ങൽ, മധ്യപൂർവ്വേഷ്യൻ രാജ്യങ്ങളിൽനിന്ന് തീവ്രമായ ദേശസാൽക്കരണം എന്നിവ സമീപകാലത്ത് ലോക വ്യാപാര രംഗത്തുള്ള പുനർവിചിന്തനമാണ്. ഇത് കണ്ടെങ്കിലും നമ്മുടെ രാജ്യം പഠിക്കേണ്ടതുണ്ട്. ആ നിലയിലേയ്ക്കൊരു മാറ്റം കൊണ്ടുവരാനുള്ള ശ്രമം ഇവിടെ ഉണ്ടാകേണ്ടതുണ്ട്. ഇന്ത്യ വിശ്വാസമർപ്പിക്കേണ്ടത് ജനങ്ങളിലാണ്. കോടാനുകോടി മനുഷ്യർ പട്ടിണിയും പരിവട്ടവുമായി ജീവിക്കാൻ കഴിയാത്ത സാഹചര്യത്തിലുള്ളപ്പോൾ ഇത്തരം കരാറിൽ ഒപ്പിടുമ്പോൾ ഇന്ത്യൻ ജനതയെയാണ് വിശ്വാസത്തിലെടുക്കേണ്ടത്. അവരൊന്നും ഈ വിഷയം

അറിഞ്ഞിട്ടില്ല. അവരെ പ്രതിനിധീകരിക്കുന്ന ഇന്ത്യൻ പാർലമെന്ററി അംഗങ്ങളോട് ഇതിനെക്കുറിച്ച് ഇതുവരെ ആലോചിച്ചിട്ടില്ല. ഏതെങ്കിലും ഒരു സംസ്ഥാന ഗവൺമെന്റിനോട് ഇതുമായി ബന്ധപ്പെട്ട് നിങ്ങളുടെ അഭിപ്രായമെന്താണെന്ന് ആരാഞ്ഞിട്ടില്ല. ഇവിടത്തെ സംസ്ഥാന ഗവൺമെന്റ് ഈ പ്രശ്നങ്ങൾ ചർച്ച ചെയ്യണമെന്നാവശ്യപ്പെട്ടിട്ട് ഇതുവരെ ഒരു നിലപാടുകളും നടപടികളും സ്വീകരിച്ചില്ല എന്ന പ്രതിഷേധാർഹമായ നടപടിയാണ് കേന്ദ്ര ഗവൺമെന്റ് അനുവർത്തിക്കുന്നത്. RCEP കരാർ തിടുക്കത്തിൽ ഒപ്പുവെച്ചുകൊണ്ട് മുന്നോട്ടുപോകാനുള്ള ശ്രമമാണ് അവർ നടത്തുന്നത്. ഇത്തരം രാജ്യാന്തര കരാറുകൾ ഒപ്പുവെക്കുമ്പോൾ കേന്ദ്ര ഭരണകൂടം ഫെഡറൽ സംവിധാനത്തെ തകർക്കുകയാണ്. അതാണ് അടിവരയിട്ട് സൂചിപ്പിക്കേണ്ടത്. നമ്മുടെ ഈ പ്രിയപ്പെട്ട ഭാരതം നിലനിൽക്കുന്നത് അത്തരമൊരു സങ്കല്പത്തിന്റെയും സാഹചര്യങ്ങളുടെയും അടിസ്ഥാനത്തിലാണ്. ഒരു സെക്യൂലർ, മതേതര രാജ്യമെന്നുള്ള നിലയ്ക്ക് വളർത്തിക്കൊണ്ടുവരുന്നതിനെ തടസ്സം നിൽക്കുന്ന സംവിധാനമാണ് രാജ്യമറിയാതെ ജനങ്ങളറിയാതെ ഇന്ത്യൻ പാർലമെന്ററിയാതെ സംസ്ഥാന ഗവൺമെന്റുകളറിയാതെ ഇത്തരം കരാറുകൾവഴി നടപ്പിലാക്കിക്കൊണ്ടിരിക്കുന്നത്. കരാറുകളുടെ

പ്രത്യാഘാതങ്ങൾ നേരിട്ട് അനുഭവിക്കുന്ന ജനങ്ങളുമായി ചർച്ച നടത്താതെ കരാറിന്റെ ഗുണഭോക്താക്കളുമായി ചർച്ച നടത്തിക്കൊണ്ട് അവർക്ക് എത്രമാത്രം സാമ്പത്തിക നേട്ടമുണ്ടാക്കാൻ കഴിയുമെന്നാലോചിച്ചുകൊണ്ട് അവർ നിശ്ചയിക്കുന്ന ധാരണകളുടെ അടിസ്ഥാനത്തിലാണ് കരാറുകൾ വരാൻ പോകുന്നതെന്നതാണ് ഇതിന്റെ വസ്തുത. ജനാധിപത്യത്തിന്റെ പരമോന്നത സഭയായ പാർലമെന്റിനകത്ത് കാര്യമായി ചർച്ച ചെയ്യുന്ന നടപടികൾ ഈ വിഷയങ്ങളിൽമാത്രമല്ല കഴിഞ്ഞ എത്രയോ വർഷങ്ങളെടുത്ത് പരിശോധിച്ചാലും കേന്ദ്ര ഗവൺമെന്റ് എടുക്കുന്ന ഈ നിലപാടുകൾ പ്രതിഷേധാർഹമാണ്. ഞാൻ മുൻകാല കാര്യങ്ങളൊന്നും പറയണമെന്ന് ആഗ്രഹിക്കുന്നില്ല കാരണം ഒരു സമവായത്തിലേക്ക് ഇത്തരമൊരു പ്രമേയം അംഗീകരിച്ചുപോകുന്ന സമയത്ത് ഉദാരവൽക്കരണത്തിന്റെ സമീപനങ്ങളൊന്നുംതന്നെ വിശദീകരിക്കണമെന്ന് ഞാൻ ആഗ്രഹിക്കുന്നില്ല. അതുകൊണ്ടുതന്നെ രാജ്യത്തെ സ്നേഹിക്കുന്ന എല്ലാവരും ശബ്ദമുയർത്തണം. നമ്മുടെ പത്രങ്ങളിൽ മുഖപ്രസംഗമുൾപ്പെടെ എഴുതിക്കൊണ്ട് ഈ നാടിന്റെ പ്രതിഷേധമുയരണമെന്ന് ആവശ്യപ്പെടുന്ന ഒരവസ്ഥ വന്നിട്ടുണ്ട്. തീർച്ചയായും അത് ശ്ലാഘനീയമാണ് അഭിനന്ദനാർഹമാണ്.

മി. സ്പീക്കർ : അദ്ദേഹത്തിന്റെ സമയം കഴിഞ്ഞു ശ്രീ. മുഹസിൻ.

ശ്രീ. മുഹമ്മദ് മുഹസിൻ പി.: ഇല്ല കഴിഞ്ഞിട്ടില്ല അൽപം കൂടിയുണ്ട്.

ഇന്ന് രാജ്യം ഭരിക്കുന്ന ബി.ജെ.പി. അവരുടെ ഒരു ദേശീയത പറയുന്നുണ്ട് അതിൽ make in India, അതുപോലെതന്നെ നമ്മളാണ് ഇന്ത്യാ ഫസ്റ്റ്, ഇന്ത്യയാണ് ഏറ്റവും മുമ്പിൽ നിൽക്കുന്നത് എന്നുള്ള കാര്യങ്ങളൊക്കെ പറയുന്നുണ്ട്. എന്നാൽ ഇന്ത്യാക്കാരുടെ മുഴുവൻ അവകാശങ്ങൾ നഷ്ടപ്പെടുത്തിക്കൊണ്ട് മറ്റ് രാജ്യങ്ങൾക്ക് ഇന്ത്യാക്കാരുടെമേൽ കൂടുതൽ അവകാശങ്ങൾ കൊടുക്കുന്ന ഒന്നല്ലേ ഇതുകൊണ്ട് ഉണ്ടാകുന്നത് എന്നാണ് ഞാൻ ചോദിക്കുന്നത് അതിൽ അങ്ങയുടെ അഭിപ്രായമെന്താണ്?

ശ്രീ. ഇ. കെ. വിജയൻ: സർ, രാഷ്ട്രപിതാവിന്റെ 150-ാം ജന്മദിനം ആഘോഷിക്കുകയാണ്. ഇന്ന് രാവിലെ ഖാദി ബോർഡ് വ്യവസായ വകുപ്പിന്റെ നേതൃത്വത്തിൽ ഒരു ചടങ്ങ് ഇവിടെ നടന്നിരുന്നു. ഗ്രാമ സ്വരാജിനെക്കുറിച്ചും നാടിന്റെ ജനാധിപത്യത്തെക്കുറിച്ചും മതേതരത്തെക്കുറിച്ചും യഥാർത്ഥത്തിൽ ദീർഘവീക്ഷണത്തോടെ രാഷ്ട്രപിതാവ് മഹാത്മ ഗാന്ധി സൂചിപ്പിക്കുകയുണ്ടായി. അതിനെല്ലാം ഭീഷണിയുയർത്തിക്കൊണ്ട് ഗാന്ധിജിയുടെ ഘാതകർ വിൽക്കാൻ ശ്രമം നടത്തുന്ന ഈ നടപടിക്കെതിരെ ഇന്ത്യയെ സ്നേഹിക്കുന്ന

മുഴുവൻ ജനാധിപത്യ മതേതര വിശ്വാസികളും യോജിച്ച് മുന്നോട്ട് പോകേണ്ടതുണ്ട്. പക്ഷെ അത്തരമൊരു ഐക്യമുണ്ടാകണമെന്ന കാഴ്ചപ്പാടോടുകൂടിയല്ല പകരം എനിക്ക് ഭരിക്കണമെന്ന കാഴ്ചപ്പാടോടുകൂടി പോകുന്ന നില രാജ്യത്ത് വിപത്താണുണ്ടാക്കുന്നത്. ഈ ഭീഷണിയെ നേരിടാൻ എല്ലാവരും ഒരുമിച്ചു നിൽക്കണം. ഇന്ത്യയെ സ്നേഹിക്കുന്ന മുഴുവൻ ജനാധിപത്യ വിശ്വാസികളും യോജിച്ചുനിന്നുകൊണ്ട് ഈ കരാർ മാത്രമല്ല ഇതിനെക്കാൾ ഭവിഷ്യത്തേറിയ കരാറുകളിൽ ഏർപ്പെടുമെന്ന് കണ്ടുകൊണ്ട് ഇതിനെ പ്രതിഷേധിക്കാൻ ശക്തമായി മുന്നോട്ടുവരണമെന്നും ഇവിടെ സൂചിപ്പിക്കപ്പെട്ടതുപോലെ കേരളം എല്ലാറ്റിനും മാതൃകയാണ് ഈ കാര്യത്തിനും മാതൃകയായി നിന്നുകൊണ്ട് കേരളം നേതൃത്വം കൊടുത്തുകൊണ്ട് ഇന്ത്യയിലാകമാനം അലയടിയുണ്ടാക്കുന്ന തരത്തിലേയ്ക്കുള്ള പ്രക്ഷോഭങ്ങളിലേയ്ക്ക് പോകുകയല്ലാതെ മറ്റ് കരണീയ മാർഗ്ഗങ്ങളില്ല. ബദൽ സംവിധാനങ്ങൾ നിർദ്ദേശിക്കുക എന്നതിനപ്പുറത്ത് പിൻതിരിയണമെന്നാവശ്യപ്പെട്ടുകൊണ്ടുള്ള പ്രക്ഷോഭങ്ങളാണ് രാജ്യം ആഗ്രഹിക്കുന്നത് അതിലേയ്ക്ക് പോകാൻ കഴിയട്ടേ. അതിന് സഹായകരമായി തീരട്ടേ ഈ ചർച്ച എന്ന് സൂചിപ്പിച്ചുകൊണ്ട് ഞാൻ നിർത്തുന്നു.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, Regional Comprehensive Economic Partnership (RCEP) കരാർ ഒപ്പിടാൻ പോകുന്നുവെന്നുള്ള വാർത്തയാണ് ഇന്ന് എല്ലാവർക്കും വളരെ ഏറെ പ്രതിസന്ധിയുണ്ട് എന്നുള്ള തോന്നൽ ഉണ്ടാക്കിയിട്ടുള്ളത്. നമ്മുടെ രാജ്യത്ത് നിരവധി രാജ്യാന്തര കരാറുകൾ ഉണ്ടാകാറുണ്ട്. ആ രാജ്യാന്തര കരാറുകൾ രാജ്യത്തെ എങ്ങനെ ബാധിക്കുന്നുവെന്ന് നോക്കിയിട്ടാണ് പലപ്പോഴും ചെയ്യാറുള്ളത്. ഇന്ന് ലോകമെമ്പാറയുനത് ലിബറലൈസേഷന്റെ കാലഘട്ടത്തിലൂടെയാണ് കടന്നുപോകുന്നത്. ഇന്ത്യയ്ക്ക് മാത്രമായി മാറി നിൽക്കാനും സാധ്യമല്ല. പണ്ട് ബെർമ ചെയ്തതുപോലെ ഒറ്റപ്പെട്ട നിലപാടെടുക്കാൻ ഇന്ത്യയ്ക്ക് കഴിയുകയില്ല. സ്വാഭാവികമായും ആ കാലഘട്ടത്തിലായതുകൊണ്ട് നമുക്ക് പല തരത്തിലുള്ള രാജ്യാന്തര കരാറുകളും ഒപ്പിടേണ്ടി വരും. പക്ഷെ.....

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): Trans Pacific Partnership (TPP)-ൽ നിന്നും അമേരിക്ക പിൻതിരിഞ്ഞു, എന്തുകൊണ്ട് നമുക്കത് ചെയ്യാകൂടാ?

ശ്രീ. രമേശ് ചെന്നിത്തല: ഞാൻ അതിലേയ്ക്ക് വരികയാണ്. ഞാൻ

പറഞ്ഞുവന്നത് രാജ്യങ്ങൾക്ക് പരസ്പരം സഹകരിക്കേണ്ടി വരുമെന്നതാണ്. വാണിജ്യ വ്യാപാര കരാറുകൾ ഉണ്ടാക്കേണ്ടി വരും. ഒരു രാജ്യത്തെ അത് എങ്ങനെ ബാധിക്കുന്നുവെന്നുള്ളതാണ് ഏറ്റവും പ്രധാനമായി നമ്മൾ കണക്കിലെടുക്കേണ്ടത്. ഇവിടെ കാർഷിക വ്യവസായ മേഖലകളെ തകർക്കുമെന്നുള്ള ശക്തമായ അഭിപ്രായങ്ങളാണ് നമ്മുടെ രാജ്യത്ത് ഉയർന്നുവന്നുകൊണ്ടിരിക്കുന്നത്. ഈ പ്രശ്നമുണ്ടായപ്പോൾതന്നെ ഞങ്ങൾ കോൺഗ്രസ് നേതൃത്വവുമായി ദേശീയ തലത്തിൽ ബന്ധപ്പെടുകയുണ്ടായി. ഞങ്ങളുടെ അഭിപ്രായം ശക്തമായി അവിടെ ഉന്നയിക്കുകയും ചെയ്തു. അങ്ങനെയാണ് കഴിഞ്ഞ ദിവസം ദേശീയ തലത്തിൽ കോൺഗ്രസ് പാർട്ടിതന്നെ RCEP കരാറിൽ ശക്തമായ നിലപാടുകൾ സ്വീകരിക്കണമെന്നുള്ള ഒരു തീരുമാനം എടുത്തിരിക്കുന്നത്. ആസിയൻ രാജ്യങ്ങൾ എന്നറിയപ്പെടുന്ന പത്ത് ദക്ഷിണ പൂർവ്വേഷ്യൻ രാജ്യങ്ങൾക്കൊപ്പം ഇന്ത്യ, ചൈന, ജപ്പാൻ, തെക്കൻ കൊറിയ, ആസ്ട്രേലിയ, ന്യൂസിലാന്റ് എന്നീ രാജ്യങ്ങളെ കോർത്തിണക്കിക്കൊണ്ടാണ് ഈ പുതിയ കരാർ വരാൻ പോകുന്നത്. നമ്മുടെ രാജ്യത്തിന്റെ ഭാവിയെ സംബന്ധിച്ചിടത്തോളം അതീവ നിർണ്ണായകമായൊരു കരാറായിട്ടും ഇതിനെപ്പറ്റിയുള്ള ചർച്ചകൾ വേണ്ടരീതിയിൽ നടക്കുന്നില്ല.

ചൈനീസ് പ്രീമിയർ ചൈനൈ-ൽവച്ച് ഇന്ത്യൻ പ്രധാനമന്ത്രിയുമായി ചർച്ച നടത്തി. ആ ചർച്ചയുടെ ഒരു വിവരവും ഇതുവരെ പുറത്തുവന്നിട്ടില്ല. ഞാൻ എല്ലാ ദേശീയ ദിനപത്രങ്ങളും പരിശോധിച്ചു. ഇതുസംബന്ധിച്ച ഒരു വിവരങ്ങളും ഇതുവരെ പുറത്തുവന്നിട്ടില്ല. ആർ.സി.ഇ.പി. കരാർ വരെയുള്ള കാര്യങ്ങളിൽ വ്യക്തമായ ധാരണ ചൈനയുമായി നമ്മുടെ പ്രധാനമന്ത്രി ഉണ്ടാക്കിയിട്ടുണ്ടെന്ന വിവരങ്ങളാണ് അനുഭവോദ്യോഗികമായി ലഭിക്കുന്നത്. സാധാരണഗതിയിൽ പാർലമെന്റിൽ ചർച്ച ചെയ്യേണ്ട വിഷയമാണ്. ഞാൻ ഇന്ന് ഓർക്കുന്നു, ഗാട്ട് കരാറുമായി ബന്ധപ്പെട്ട വിഷയം പാർലമെന്റിൽ അന്ന് അവതരിപ്പിച്ചത് സി.പി.ഐ.-യുടെ അന്നത്തെ മന്ത്രിയായിരുന്ന ചതുരാനന്ദ മിശ്ര ആയിരുന്നു. ഞങ്ങളെല്ലാവരും അതിൽ പങ്കെടുത്ത് സംസാരിച്ച ആളുകളാണ്. അതിന്റെ pros and cons എല്ലാം പാർലമെന്റ് വളരെ വിശദമായി ചർച്ച ചെയ്തതാണ്. ഇങ്ങനെയുണ്ടാകുന്ന എല്ലാ കരാറുകളും പാർലമെന്റിൽ സാധാരണഗതിയിൽ ചർച്ച ചെയ്യേണ്ടതാണ്. ഇതിൽ ബഹുഭൂരിപക്ഷവും സംസ്ഥാന വിഷയങ്ങളുമായി ബന്ധപ്പെട്ട കരാറായതുകൊണ്ട് സംസ്ഥാനങ്ങളുമായി ചർച്ച ചെയ്യാനുള്ള നടപടിയുണ്ടാകേണ്ടതാണ്. സംസ്ഥാന വിഷയങ്ങൾ മറ്റ് രാജ്യാന്തര കരാറിൽ ഉണ്ടാകുമ്പോൾ അതിനൊരു

അഭിപ്രായമെങ്കിലും ആരായാനുള്ള ഒരു മനോഭാവം കേന്ദ്ര ഗവൺമെന്റ് കാണിക്കേണ്ടതാണ്. 2012-ൽ കംബോഡിയയിൽ നടന്ന ആസിയൻ ഉച്ചകോടിയിലാണ് ആർ.സി.ഇ.പി. എന്ന പ്രാദേശിക വ്യാപാര കൂട്ടായ്മയ്ക്ക് വിത്ത് പാകിയത്. ഇതിന്റെ ഏറ്റവും പ്രധാനപ്പെട്ട കാര്യങ്ങൾ.., ആസിയൻ കരാറിനെപ്പറ്റി ഇവിടെ വിമർശിക്കുന്നുണ്ട്. ആസിയൻ കരാറിൽത്തന്നെ പോസിറ്റീവായിട്ടുള്ള വേറെ ചില കാര്യങ്ങളുണ്ട്. ഒന്ന്, നമ്മുടെ രാജ്യത്തുള്ള ആളുകൾ ഈ ആസിയൻ രാജ്യങ്ങളിൽ പോയാൽ വിസ അവിടെച്ചെന്ന് എടുത്താൽ മതി. അങ്ങനെയുള്ള ധാരാളം കാര്യങ്ങളുണ്ട്. ലേബർ ഉൾപ്പെടെയുള്ള കാര്യങ്ങളിൽ നമുക്ക് അനുകൂലമായ ധാരാളം കാര്യങ്ങളുണ്ട്. ആ വിഷയത്തിലേയ്ക്ക് ഞാൻ പിന്നീട് വരാം. ആസിയൻ രാജ്യങ്ങളുൾപ്പെടെയുള്ള മറ്റ് രാജ്യങ്ങളുമായി import duty പൂർണ്ണമായി ഒഴിവാക്കിക്കൊണ്ടുള്ള ഒരു നടപടിക്രമങ്ങളാണ് ഇവിടെ ഉണ്ടാകാൻ പോകുന്നത്. അതിന്റെ ഫലമായി indiscriminate ആയിട്ടുള്ള import വരാൻ പോകുകയാണ്. അങ്ങനെ വന്നുകഴിഞ്ഞാൽ അത് നമ്മുടെ രാജ്യത്തെ എങ്ങനെ ബാധിക്കും? ഈ പതിനാറ് രാജ്യങ്ങൾ പരസ്പരം തങ്ങളുടെ കാർഷിക, വ്യാവസായിക ഉല്പന്നങ്ങൾ നിർബാധം വിൽക്കുകയും വാങ്ങുകയും ചെയ്യും. അതോടൊപ്പം

സേവന ഉല്പാദന മേഖലകളിൽ കൂടുതൽ ശക്തമായ ഉദാരവൽക്കരണം നടത്തുകയെന്നതാണ് ഈ കരാറിന്റെ ലക്ഷ്യം. പല മേഖലകളിലും ചിലപ്പോൾ ഗുണമുണ്ടെങ്കിലും കാർഷിക - വ്യാവസായിക മേഖലകളിൽ വലിയ തോതിലുള്ള പ്രതിസന്ധി നേരിടും. ഇതിന്റെ പിന്നിലുള്ള ബുദ്ധി കേന്ദ്രം ചൈനയാണ്. ലോക ജനസംഖ്യയുടെ 30 ശതമാനവും 16 ആർ.സി.ഇ.പി. രാജ്യങ്ങളിലാണ്. ലോകവ്യാപാരത്തിന്റെ 29 ശതമാനം നടക്കുന്നതും ഈ രാജ്യങ്ങളിലാണ്. വരും ദശാബ്ദങ്ങളിൽ ലോകവ്യാപാര മേഖലയിൽത്തന്നെ വലിയ പ്രത്യാഘാതങ്ങൾ ഉണ്ടാക്കാൻ പോകുന്ന ഒരു കരാറാണ് ഇതെന്ന് പറയാനുള്ള കാരണമിതാണ്. Indiscriminate ആയിട്ടുള്ള import വന്നുകഴിഞ്ഞാൽ അത് നമ്മുടെ രാജ്യത്തെ ഗുരുതരമായി ബാധിക്കും. ഒന്നാമതായി, നമ്മുടെ രാജ്യം വലിയ പ്രതിസന്ധിയിലാണ്. ഇവിടെ നോട്ട് പിൻവലിച്ചു. നോട്ട് പിൻവലിക്കലിലൂടെ ഉണ്ടായിരിക്കുന്ന സാമ്പത്തിക തകർച്ചയും അതിനെ തുടർന്ന് ജി.എസ്.ടി. വന്നപ്പോഴുണ്ടായ സാമ്പത്തിക തകർച്ചയും ഇതെല്ലാം കൂടെയിരിക്കുന്ന ഒരു സാഹചര്യത്തിലാണ് നമ്മുടെ രാജ്യത്ത് ഈ കരാറുകൂടി വരുന്നത്. ഒരു മണിക്കൂറിൽ ഒരു കർഷകൻ ഇന്ത്യയിൽ ആത്മഹത്യ ചെയ്യുകയാണ്. അങ്ങനെ മധ്യപ്രദേശ്, രാജസ്ഥാൻ,

ഉത്തർപ്രദേശ്, ബീഹാർ തുടങ്ങിയ സംസ്ഥാനങ്ങളിൽ കർഷക ആത്മഹത്യകൾ പെരുകിക്കൊണ്ടിരിക്കുന്നു. അതിന്റെ കാരണം, അവരുടെ ഉല്പന്നങ്ങൾക്ക് വില ലഭിക്കുന്നില്ല, റീസണബിളോ റെമ്യൂണറേറ്റീവോ ആയ വില കാർഷികോല്പന്നങ്ങൾക്ക് ലഭിക്കുന്നില്ലെന്നുള്ളത് തന്നെയാണ്. ഇവിടെ റബ്ബറിന് വിലയില്ലാത്തതിന് എന്താണ് കാരണം; റബ്ബർ പാലുപോലും ഇപ്പോൾ ചൈനയിൽനിന്ന് വരികയാണ്. റബ്ബർ പാലുപോലും ഇറക്കുമതി ചെയ്യത്തക്ക നിലയിലാണ്. Free import വന്നതോടുകൂടി എന്ത് ഉണ്ടാകുന്നു; കൂടുതൽകൂടുതൽ ഉല്പന്നങ്ങൾ നമ്മുടെ വിപണിയിലേയ്ക്ക് വരുന്നു. ലോകത്ത് എവിടെ ചെന്നാലും ചൈനീസ് മാർക്കറ്റുകളാണ് ഇന്ന് കൂടുതൽ കാണാൻ കഴിയുന്നതെന്ന് അങ്ങേയ്ക്ക് അറിയാമല്ലോ. All the markets are flooded with Chinese products. വളരെ വില കുറഞ്ഞ ചൈനീസ് ഉത്പന്നങ്ങൾ ആണ് ലോകത്തെ എല്ലാ മാർക്കറ്റിലും ഇന്ന് flooded ആയിട്ടുള്ളത്. അത്തരം നടപടികൾ ഉണ്ടാകുമ്പോൾ അതിനെ നിയന്ത്രിക്കാനുള്ള സംവിധാനം നമ്മുടെ രാജ്യത്തുണ്ട്. ഏറ്റവും ശക്തമായ Anti dumping law ഇന്ത്യയിൽ നിലവിലുള്ളതാണ്. എന്നാൽ അത് ആരും invoke ചെയ്യുന്നില്ലെന്നുള്ളതാണ് ഇവിടത്തെ പ്രശ്നം.

ഈ വർഷം ഫെബ്രുവരിയിൽ ഇന്തോനേഷ്യയിൽ ആർ.സി.ഇ.പി.

കരാറുമായി ബന്ധപ്പെട്ട ചർച്ചയിൽ 80 മുതൽ 85 ശതമാനം വരെയുള്ള കാർഷികോല്പന്നങ്ങൾക്ക് duty free അനുവദിക്കാമെന്ന് ഇന്ത്യ സമ്മതിച്ചതായാണ് അറിയുന്നത്. അതിന് ആദ്യപടിയായി വാണിജ്യ ഉല്പന്നങ്ങളുടെ 28 ശതമാനം ഇനങ്ങൾക്ക് ഇറക്കുമതി തീരുവ എടുത്തുകളയുമെന്ന് കേൾക്കുന്നു. ഇതെല്ലാം നമ്മുടെ മാധ്യമങ്ങളിൽ വരുന്ന വാർത്തകൾ മാത്രമാണ്. ഇതിൽ ഏതെല്ലാം ഉല്പന്നങ്ങൾക്കാണ് പൂർണ്ണമായും തീരുവരഹിത ഇറക്കുമതി അനുവദിക്കുന്നത്, ഏതെല്ലാം ഉല്പന്നങ്ങൾക്കാണ് ഭാഗികമായും നാമമാത്രവുമായ തീരുവ ചുമത്തുന്നതെന്നുള്ള വിവരങ്ങളൊന്നും കേന്ദ്ര സർക്കാർ പുറത്തുവിട്ടിട്ടില്ല. കേന്ദ്ര ഗവൺമെന്റ് ഇതെല്ലാം രഹസ്യമായി വെച്ചിരിക്കുകയാണ്. മാത്രമല്ല ഈ സുപ്രധാനമായ കാര്യങ്ങൾ ഞാൻ നേരത്തെ പറഞ്ഞതുപോലെ സംസ്ഥാനങ്ങളുടെ അഭിപ്രായങ്ങൾ അറിയാനോ അവരുടെ അഭിപ്രായങ്ങൾ തടയാനോ കേന്ദ്ര ഗവൺമെന്റ് തയ്യാറായിട്ടില്ലെന്നുള്ളതും വളരെ പ്രധാനപ്പെട്ടതാണ്. ഇതിനകത്തൊരു കാര്യം artificial intelligence, machine learning, robotics തുടങ്ങിയ നൂതനമായ സൗകര്യങ്ങൾ ജപ്പാൻ, കൊറിയ തുടങ്ങിയ രാജ്യങ്ങൾ വലിയതോതിൽ വികസിപ്പിച്ചിട്ടുണ്ട്. ആ സൗകര്യങ്ങൾ ഉപയോഗിച്ചുകൊണ്ട് വികസിപ്പിച്ചെടുത്ത സാങ്കേതിക വിദ്യയുടെ ആനുകൂല്യം

അവർക്കുണ്ട്. ആ തരത്തിൽ അവരുടെ കൂടുതൽകൂടുതൽ വസ്തുക്കൾ നമ്മുടെ രാജ്യങ്ങളിലേക്ക് import ചെയ്യാനുള്ള സാധ്യതയും വളരെ കൂടുതലാണെന്നുള്ളതാണ് ഏറ്റവും പ്രധാനപ്പെട്ട കാര്യം. കുറഞ്ഞ വിലയ്ക്ക് ഉല്പന്നങ്ങൾ ഇന്ത്യൻ വിപണിയിൽ പ്രാപ്യമാക്കുമ്പോൾ ഇന്ത്യയുടെ വ്യാവസായിക മേഖലയ്ക്ക് പൊതുവായും പ്രത്യേകിച്ച് ചെറുകിട വ്യാവസായിക മേഖല വൻതോതിലുള്ള പ്രതിസന്ധി നേരിടും. കുറഞ്ഞ വിലയ്ക്ക് ഉല്പന്നങ്ങൾ ഇന്ത്യൻ വിപണിയിൽ എത്തുകയും ഇന്ത്യ അവരുടെ മാർക്കറ്റായി മാറുകയും ചെയ്യുന്നതിലുള്ള apprehension ആണ് ഈ കാര്യത്തിൽ ദേശീയതലത്തിൽത്തന്നെ ധാരാളം economist-കൾ പറഞ്ഞിട്ടുള്ളത്. അതിശക്തമായ യന്ത്രവത്കരണവും ഉയർന്ന കാർഷിക, വ്യവസായ സംസ്കാരവുമുള്ള ജപ്പാൻ, കൊറിയ, തെക്കൻ കൊറിയ, ആസ്ട്രേലിയ, ന്യൂസിലാന്റ് എന്നീ രാജ്യങ്ങളുമായി മത്സരിക്കാനുള്ള ശക്തി ഇപ്പോൾ നമുക്കില്ലെന്നുള്ളത് കണക്കിലെടുക്കേണ്ട കാര്യമാണ്. കാർഷിക വിഭവങ്ങളുടെ ഏറ്റവും വലിയ ആറാമത്തെ കയറ്റുമതിക്കാരാണ് ചൈന. പയർ വർഗ്ഗങ്ങൾ, ഉള്ളി, വെളുത്തുള്ളി, ആപ്പിൾ, ശീതികരിച്ച കോഴിയിറച്ചി, മീൻ എന്നിവയുടെ കാര്യത്തിൽ കരുത്തരായ കയറ്റുമതിക്കാരാണ് ചൈന. ഒരുദാഹരണം ഞാൻ

പറയാം. ഇന്ത്യയിൽ പയർ വർഗ്ഗങ്ങളുടെ shortage ഉണ്ടായപ്പോൾ ഇന്ത്യ മ്യൂൻസിപ്പൽനിന്ന് ഇവ വാങ്ങാൻ തീരുമാനിച്ചിരുന്നു. അപ്പോൾ ചൈന അവിടെയുള്ള മുഴുവൻ പയർ വർഗ്ഗങ്ങളും ഉയർന്ന വിലയ്ക്ക് വാങ്ങി സ്വന്തമാക്കുകയും നമുക്ക് അവരിലൂടെ മാത്രമേ ഇവ വാങ്ങാൻ കഴിയൂവെന്നുള്ള സ്ഥിതി വിശേഷം ഉണ്ടാക്കുകയും ചെയ്തു. Economical ആയൊരു giant ആയി വളരുന്ന ചൈന അവരുടെ കാർഷികോല്പന്നങ്ങളും വ്യാവസായികോല്പന്നങ്ങളും

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ, അദാനിയാണ് ചൈനയിൽനിന്ന് 30 രൂപയ്ക്ക് വാങ്ങിച്ച് 100 രൂപയ്ക്ക് ഇവിടെ വിറ്റത്.

ശ്രീ. രമേശ് ചെന്നിത്തല: സർ, ആയിരിക്കാം. ആ നിലയിലേയ്ക്കാണ് അവർ മാറുന്നതെന്ന് സംബന്ധിച്ച് ഞാനൊരുദാഹരണം പറഞ്ഞതാണ്. പണ്ട്, മ്യൂൻസിപ്പൽ നിന്ന് ഇന്ത്യാ ഗവൺമെന്റ് നേരിട്ട് വാങ്ങിക്കുകയായിരുന്നു. അതുകൊണ്ട് നമ്മുടെ രാജ്യത്തെ കർഷകരും തൊഴിലാളികളും സാധാരണക്കാരും ഉൾപ്പെടെയുള്ളവർക്ക് വലിയ പ്രതിസന്ധി ഉണ്ടാകുമെന്നുള്ള കാര്യത്തിൽ സംശയമില്ല. കഴിഞ്ഞ കുറേ വർഷങ്ങളായി ഇറക്കുമതിയിലുണ്ടായ ഗണ്യമായ വർദ്ധനവുമൂലം ഇറക്കുമതി കൂടുകയും കയറ്റുമതി കുറയുകയും ചെയ്തു.

സ്വാഭാവികമായ ആ ഒരു സാഹചര്യം ഇന്ത്യയിൽ നിലനിലക്കുന്നുണ്ട്. അതുകൂടി നോക്കുമ്പോൾ ഒരു മത്സരാധിഷ്ഠിതമായ കാർഷിക മേഖലയെന്നുള്ള നിലയിൽ ഇന്ത്യയ്ക്ക് പിടിച്ചുനിൽക്കാൻ കഴിയില്ലെന്നുള്ളതാണ് യാഥാർത്ഥ്യം. ഒന്നരണ്ട് കാര്യങ്ങളാണ് ഞാൻ പറയാൻ ആഗ്രഹിക്കുന്നത്. 2004-2005 കാലയളവിൽ ചൈനയിൽനിന്നുള്ള ഇറക്കുമതി കേവലം 700 കോടി ഡോളറിന്റെ മാത്രമായിരുന്നു എങ്കിൽ 2017-18 കാലയളവിൽ 7600 കോടി ഡോളറായി അത് ഉയർന്നു. ഒരു വ്യാഴവട്ടക്കാലംകൊണ്ട് പത്തിരട്ടി ഇറക്കുമതി ചൈനയിൽനിന്ന് ഇന്ത്യയിലേയ്ക്ക് വരുന്നു എന്നുള്ളത് ഗൗരവമായി കാണണം. ഇവിടെമാത്രമല്ല, ലോകത്തെ എല്ലാ രാജ്യങ്ങളിലും ഇറക്കുമതി ചെയ്യുന്നുണ്ട്. അതുകൊണ്ടാണല്ലോ അമേരിക്കയിലൊക്കെ വ്യാപാര യുദ്ധം നടക്കുന്നത്. അമേരിക്ക ചൈനീസ് ഉൽപ്പന്നങ്ങൾക്ക് ഡ്യൂട്ടി ഏർപ്പെടുത്തിയപ്പോൾ അവർ തിരിച്ചും ഏർപ്പെടുത്തി. അതാണ് ലോകത്ത് വ്യാപാര യുദ്ധമായി ഇന്ന് നമ്മൾ കാണുന്നത്. നമുക്ക് അതുപോലുള്ള ശക്തിയില്ലാത്തതുകൊണ്ട് അതിന് കഴിയുന്നില്ല. ഡോ. മൻമോഹൻ സിംഗിനെക്കുറിച്ച് ഇവിടെ പലരും പറഞ്ഞു; അദ്ദേഹത്തിന്റെ കാലത്ത് സാമ്പത്തികരംഗം വളരെ ഭദ്രമായിരുന്നു. ലോകമുഴുവൻ നിയന്ത്രണമുണ്ടായി, ബാങ്കുകൾ തകർന്നു, ലോകരാജ്യങ്ങളിൽ

മുഴുവൻ സാമ്പത്തികമായ തകർച്ച ഉണ്ടായി, അപ്പോഴും പിടിച്ചുനിന്ന ഒരു രാജ്യം ഇന്ത്യ മാത്രമാണ്. ഇവിടെ ബാങ്കുകൾ തകർന്നില്ല, സാമ്പത്തിക സ്ഥാപനങ്ങൾ ഭദ്രമായി നിലകൊണ്ടു. അതെല്ലാം നമ്മൾ സ്വീകരിച്ച സാമ്പത്തിക നയത്തിന്റെ ഭാഗംകൂടിയാണ്. ഇന്നത്തെകാലത്ത് റിസർവ് ബാങ്കിന്റെ കരുതൽ ധനംപോലും എടുത്ത് ഉപയോഗിക്കേണ്ട ഗുരുതരമായ സാമ്പത്തിക തകർച്ചയിലേയ്ക്ക് ഇന്ത്യ മാറുകയാണ്. അത് ബി.ജെ.പി. ഗവൺമെന്റിന്റെ തെറ്റായ സാമ്പത്തിക നടപടികൾകൊണ്ടാണ്. നോട്ട് പിൻവലിക്കൽ, ജി.എസ്.ടി. തുടങ്ങിയ സാമ്പത്തിക നടപടികൾകൊണ്ട് രാജ്യത്തിന്റെ സാമ്പത്തികമേഖല വൻതകർച്ച നേരിടുന്ന ഈ സന്ദർഭത്തിൽ ഈയൊരു കരാർകൂടി ഉണ്ടായാൽ നമ്മുടെ സ്ഥിതി അതീവ ദയനീയമാകും എന്നതുകൊണ്ടാണ് ഈ കാര്യങ്ങളെ ഞങ്ങൾ ശക്തമായി എതിർക്കുന്നത്. അങ്ങനെയൊരു സാഹചര്യത്തിൽ ഈ കരാറിനെ നമ്മൾ യോജിച്ച് എതിർക്കേണ്ടിയിരിക്കുന്നു. ഞങ്ങൾ ഒരു കാര്യം തീരുമാനിച്ചിട്ടുണ്ട്, ബി.ജെ.പി. ഇതര സംസ്ഥാന മുഖ്യമന്ത്രിമാരുടെ യോഗം കോൺഗ്രസ്സ് ഹൈക്കമാൻഡ് ഇടപെട്ട് വിളിക്കണമെന്ന ഒരാവശ്യം ഞങ്ങൾ ഉന്നയിക്കുന്നുണ്ട്. കേരളം മാത്രം വിചാരിച്ചാൽ പോര, മറ്റ് ബി.ജെ.പി. ഇതര

സംസ്ഥാനങ്ങളിലെ മുഖ്യമന്ത്രിമാരെയും ഭരണാധികാരികളെയുംകൂടി ഈ കാര്യത്തിൽ യോജിപ്പിച്ചുകൊണ്ട് ഇതിനെതിരെ ശക്തമായ ഒരു നടപടിയുണ്ടാകണം. പാർലമെന്റിൽ കോൺഗ്രസ്സ് അംഗങ്ങളെയും മറ്റ് യു.പി.എ. അംഗങ്ങളെയും ഒരുമിച്ച് നിർത്തിക്കൊണ്ട് ഇതിനുള്ള ചെറുത്തുനിൽപ്പിനുവേണ്ടി ഞങ്ങൾ ശ്രമിക്കുകയാണ്. ഏതായാലും ഈ കേരള നിയമസഭ ഒരു ശബ്ദത്തിൽ ഇതിനെ എതിർക്കാൻ തീരുമാനിക്കുന്നു എന്നുള്ളത് ഏറ്റവും സന്തോഷകരമായ ഒരു കാര്യമാണ്. ഈ നടപടിക്കെതിരായി ഉണ്ടാകുന്ന ജനകീയരോഷം പാർലമെന്റിലും ഇന്ത്യയിലെ വിവിധ സംസ്ഥാനങ്ങളും ഉയർത്തിക്കൊണ്ടുവന്ന് ഈ കരാറിൽനിന്നും കേന്ദ്രഗവൺമെന്റിനെ പിൻതിരിപ്പിക്കാനുള്ള ശക്തമായ രാഷ്ട്രീയ സമ്മർദ്ദത്തിന് മുൻകയ്യെടുക്കുമെന്നുകൂടി പറഞ്ഞുകൊണ്ട് ഈ പ്രമേയത്തെ ഞാൻ അനുകൂലിക്കുകയാണ്.

വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു): സർ, ആർ.സി.ഇ.പി. കരാർമൂലം ക്ഷീരമേഖലയുണ്ടാകുന്ന പ്രത്യാഘാതങ്ങളെ സംബന്ധിച്ച് പൊതുചർച്ചയിൽ എല്ലാവരും പ്രതിപാദിച്ചതാണ്. ആ ഒരു പ്രത്യേക സാഹചര്യത്തിലാണ് ഏതാനും ചില കാര്യങ്ങൾ സംസ്ഥാനത്തെ

ക്ഷീരവകുപ്പിന്റെ ചുമതലയുള്ള മന്ത്രി എന്ന നിലയിൽ പറയാൻ ഞാൻ ഉദ്ദേശിക്കുന്നത്. തീർച്ചയായും ഇവിടെ ഒരു യോജിപ്പിന്റെ അടിസ്ഥാനത്തിൽ ഏകകണ്ഠമായ ഒരു പ്രമേയം പാസ്സാക്കുന്നതും അതുപോലെതന്നെ സർക്കാരിന്റെ ആഭിമുഖ്യത്തിൽ കഴിഞ്ഞ രണ്ട് ദിവസങ്ങൾക്കുമുമ്പ് സംസ്ഥാനത്തിന്റെ തലസ്ഥാനമായ തിരുവനന്തപുരത്തെ നിശാഗന്ധിയിൽ ആർ.സി.ഇ.പി. കരാറിനെതിരായി ആയിരക്കണക്കിന് കർഷകരെ പങ്കെടുപ്പിച്ചുകൊണ്ടുള്ള വലിയ പ്രതിഷേധ സംഗമം സംഘടിപ്പിച്ചതുമെല്ലാം രാജ്യത്ത് അവിടവിടെയായി കർഷകരുടെ ഇടയിൽ ആർ.സി.ഇ.പി. കരാറിന്റെ പ്രത്യാഘാതങ്ങൾ മനസ്സിലാക്കിക്കൊണ്ട് ഉയർന്നുവരുന്ന സമരങ്ങൾക്കും പ്രതിഷേധങ്ങൾക്കുമെല്ലാം ആക്കംകൂട്ടും. ഈയൊരവസരത്തിൽ എനിക്ക് സൂചിപ്പിക്കാനുള്ളത്, ബി.ജെ.പി.-യുടെ ഒരു പ്രതിനിധി സഭയിൽ ഉണ്ടായിരുന്നു. പക്ഷേ ഇന്ന് ഈ പ്രമേയം അവതരിപ്പിച്ച് ചർച്ച ചെയ്യുന്നതുകൊണ്ട് അദ്ദേഹം ഒളിച്ചോടിയിരിക്കുകയാണെന്നാണ്. അതിന്റെ ആവശ്യമില്ലായിരുന്നു. കാരണം സംഘപരിവാറിൽത്തന്നെ ഉൾപ്പെടുന്ന 'സ്വദേശി ജാഗരൺ മഞ്ച്' എന്ന സംഘടന വളരെ കർക്കശമായിത്തന്നെ ഈ കരാർ ഒപ്പിടരുത് എന്നുള്ള ഒരു നിലപാട് സ്വീകരിച്ചിട്ടുണ്ട്. തീർച്ചയായും

സംഘപരിവാറിന്റെ ഒരു വിഭാഗത്തിന് അത്തരമൊരു സമീപനം സ്വീകരിക്കാമെങ്കിൽ ബി.ജെ.പി.യുടെ പ്രതിനിധിയായ അദ്ദേഹത്തിന് കേരളത്തിലെയും ഇന്ത്യയിലെയും പാവപ്പെട്ടവന്റെ താൽപ്പര്യങ്ങൾ സംരക്ഷിക്കുന്നതിനുവേണ്ടിയുള്ള ഈ പ്രമേയത്തിൽ അഭിപ്രായപ്രകടനം നടത്താനും യോജിച്ചുകൊണ്ട് ഇത് പാസ്സാക്കാനും കഴിയുമായിരുന്നു. ആസിയൻ കരാർ ഒപ്പിടുന്നവേളയിലും അതിനുശേഷം 2012-ൽ അതിന്റെ ഉച്ചകോടി നടക്കുന്ന സമയത്തുമാണ് യഥാർത്ഥത്തിൽ ആർ.സി.ഇ.പി.-യുമായി ബന്ധപ്പെട്ടുള്ള കരാറിന് തുടക്കം കുറിക്കുന്നത്. ആർ.സി.ഇ.പി.-യിൽ ഒപ്പിട്ട 10 രാജ്യങ്ങളും അതിനുശേഷം സ്വതന്ത്ര കരാറിൽ ഒപ്പിട്ട ഇന്ത്യയടക്കമുള്ള 6 രാജ്യങ്ങളും അടങ്ങുന്ന 16 രാജ്യങ്ങളാണ് ഈ കരാറിൽ ഒപ്പിടാൻപോകുന്നത് എന്നാണ് മനസ്സിലാക്കിയിട്ടുള്ളത്. കരാറിന്റെ വിശദാംശങ്ങളൊന്നുംതന്നെ യഥാർത്ഥത്തിൽ പുറത്തുവന്നിട്ടില്ല. ഇവിടെ മുമ്പ് സൂചിപ്പിച്ചതുപോലെ കേന്ദ്രഗവൺമെന്റ് സംസ്ഥാനങ്ങളുമായി അങ്ങനെയൊരു ആലോചന നടത്താനോ പാർലമെന്റിൽ ചർച്ച നടത്താനോ തയ്യാറായിട്ടില്ല. അത്തരം നിഗൂഢമായ ഒരു നീക്കമാണ് യഥാർത്ഥത്തിൽ ഈ കരാറുമായി ബന്ധപ്പെട്ട് നടത്തിക്കൊണ്ടിരിക്കുന്നതെന്നും വളരെ സ്ഥാപിതമായ താൽപ്പര്യങ്ങൾ

അതിന്റെ പിന്നിലുണ്ടെന്നുള്ള കാര്യത്തിലും യാതൊരു സംശയമില്ല. ക്ഷീരമേഖലയെ സംബന്ധിച്ച് പറയുമ്പോൾ, ഭാരതമാണ് യഥാർത്ഥത്തിൽ ലോകത്ത് ഏറ്റവും കൂടുതൽ പാൽ ഉൽപ്പാദിപ്പിക്കുന്നത്. പക്ഷേ പാലുൽപ്പാദനത്തിന് കൂടുതൽ ചെലവുണ്ട്. പാൽ ഉൽപ്പാദനത്തിൽ ഇന്ത്യയ്ക്ക് ഒന്നാം സ്ഥാനം എന്ന് പറയുമ്പോൾ, ഏതാണ്ട് പതിനഞ്ചുകോടിയിലധികം വരുന്ന ജനങ്ങളാണ് ക്ഷീരമേഖലയിൽ വ്യാപൃതരായിരിക്കുന്നത്. കേരളത്തിൽ 8 ലക്ഷം കുടുംബങ്ങളാണ് ക്ഷീരമേഖലയിലുള്ളത്. ആസ്ട്രേലിയ, ന്യൂസിലാൻഡ് തുടങ്ങിയ രാജ്യങ്ങൾ ആർ.സി.ഇ.പി. കരാറിൽ ഉൾപ്പെടാൻ പോവുകയാണ്. ഇപ്പോൾത്തന്നെ ലോകത്ത് ഏറ്റവുമധികം പാലും പാലുൽപ്പന്നങ്ങളും ഉല്പാദിപ്പിച്ച് കയറ്റുമതി ചെയ്യുകൊണ്ടിരിക്കുന്ന രാജ്യങ്ങളാണ് ആസ്ട്രേലിയ, ന്യൂസിലാൻഡ് എന്നിവ. ഏറ്റവും കൂടുതൽ പാൽ നമ്മൾ ഉൽപ്പാദിപ്പിക്കുന്നുവെങ്കിലും യഥാർത്ഥത്തിൽ കയറ്റുമതി ചെയ്യുന്നത് 0.3 ശതമാനം മാത്രമാണ്. യഥാർത്ഥത്തിൽ നമ്മുടെ ശരാശരി ഉൽപ്പാദനം ന്യൂസിലാൻഡ്, ആസ്ട്രേലിയ എന്നിവയുടെ ഉൽപ്പാദനത്തേക്കാൾ എത്രയോ കുറവാണ്. ആധുനിക യന്ത്രങ്ങൾ, സാങ്കേതികവിദ്യകൾ എന്നിവ ഉപയോഗിച്ച് പാലുൽപ്പാദനവും പാൽപ്പൊടി ഉൽപ്പാദനവും നടത്തി ഇന്ത്യയിലും അതുപോലെ

അംഗരാജ്യങ്ങളിലുമെല്ലാം ഇഷ്ടംപോലെ കയറ്റുമതി ചെയ്യാനുള്ള കരുത്ത് ഇന്ന് ഈ രാഷ്ട്രങ്ങൾക്കുണ്ട്. അവരുംകൂടി ഉൾപ്പെടുന്ന ഒരു കരാറിൽ നമ്മളേർപ്പെട്ടാൽ ക്ഷീരമേഖല ആകെ തകർന്ന് തരിപ്പണമാകുമെന്നും ക്ഷീരകർഷകരാകെ കഷ്ടപ്പാടിലാകുമെന്നുള്ള കാര്യത്തിലും ഒരുസംശയവും വേണ്ട. ഇത് മനസ്സിലാക്കിക്കൊണ്ടുതന്നെയാണ് കേരളാ ഗവൺമെന്റ് പ്രത്യേകിച്ച് ക്ഷീരവികസന വകുപ്പ്, 2017 ഫെബ്രുവരി മാസത്തിൽ ആലപ്പുഴ ജില്ലയിൽ ഇതുമായി ബന്ധപ്പെട്ടുകൊണ്ടുള്ള ഒരു ചർച്ച സംഘടിപ്പിച്ചത്. ആ ചർച്ചയിൽ ഉയർന്നുവന്ന ആവശ്യങ്ങളൊക്കെ ഉന്നയിച്ചുകൊണ്ട് പ്രധാനമന്ത്രിക്കും അന്ന് സ്വതന്ത്ര ചുമതല ഉണ്ടായിരുന്ന വാണിജ്യകാര്യ വകുപ്പുമന്ത്രി ശ്രീ. പിയൂഷ് ഗോയലിനും ക്ഷീരോല്പാദനം, കൃഷി തുടങ്ങിയ വകുപ്പുമന്ത്രിമാർക്ക് ക്ഷീരവികസന വകുപ്പുമന്ത്രി എന്നുള്ള നിലയിൽ ഞാൻ തന്നെ കത്തെഴുതിയിട്ടുണ്ട്. സംസ്ഥാനങ്ങളുമായി ഇതുമായി ബന്ധപ്പെട്ട് ഒരു ചർച്ച നടത്തണമെന്നാണ് ആ കത്തിൽ പ്രധാനമായും ആവശ്യപ്പെട്ടത്. എന്നാൽ ഇതുവരെയും കേരള സർക്കാരുമായി ചർച്ച നടത്തുകയോ ഒരു മറുപടി തരികയോ ചെയ്തിട്ടില്ല. വീണ്ടും അത്തരം ചർച്ചകൾ നടത്തണമെന്ന് ആവശ്യപ്പെട്ടുകൊണ്ട് രണ്ടാമതും ക്ഷീരവികസന വകുപ്പ് മന്ത്രിയെന്നുള്ള

നിലയിൽ ഞാൻ കത്തയച്ചിരുന്നു. അതിനും ഒരു മറുപടി യഥാർത്ഥത്തിൽ കേന്ദ്രഗവൺമെന്റിന്റെ ഭാഗത്തുനിന്നും ഉണ്ടായിട്ടില്ല എന്നുള്ളത് യഥാർത്ഥ്യമാണ്. ഈ നിലയിൽ ക്ഷീരമേഖലയെ ആകെ തകർക്കുന്ന, അതുപോലെതന്നെ മറ്റ് കാർഷികമേഖലയിലും മത്സ്യമേഖലയിലും വലിയ പ്രത്യാഘാതങ്ങൾ ഉണ്ടാക്കുന്ന ഒരു കരാറാണിത്. അന്താരാഷ്ട്ര വാണിജ്യകരാർ എന്നുപറയുമ്പോൾ നമുക്കറിയാം, കച്ചവടത്തിനുവേണ്ടി സാധനങ്ങൾ അങ്ങോട്ടുമിങ്ങോട്ടും കൊടുക്കുന്നതിനാണ് ഈ കരാറുകൾ എല്ലാത്തന്നെ ഉണ്ടാക്കുന്നത്. ആ കരാറിൽ മുഖ്യമായും വരാൻ പോകുന്നത് ചുങ്കം ഇളവുചെയ്ത് കൊടുക്കുക എന്നുള്ളതാണ്. ചുങ്കരഹിതമായി അല്ലെങ്കിൽ ചുങ്കം കുറച്ചുകൊണ്ട് ഈ ഉൽപ്പന്നങ്ങൾ അങ്ങോട്ടുമിങ്ങോട്ടും കയറ്റുമതി ചെയ്യുന്നതിനുള്ള ധാരണയുണ്ടാക്കലാണ് അന്തർദേശീയ കരാറുകളിലെല്ലാം നടന്നുകൊണ്ടിരിക്കുന്നത്. നേരത്തെ നിലവിലുള്ള ഗാട്ട് കരാർ ആയാലും ആസിയൻ കരാറായാലും സ്വതന്ത്ര ട്രേഡ് കരാറായാലും വാണിജ്യ ആവശ്യങ്ങൾക്കുവേണ്ടി ഉപയോഗിക്കുന്നതിന് വേണ്ടിയുള്ളതാണ്. ഇന്ത്യയെപ്പോലൊരു രാജ്യം ആ കരാറിൽ ഒപ്പിടുകവഴി നമ്മുടെ രാജ്യത്തിലെ ജനങ്ങൾക്കുവുമു നിരവധി പ്രത്യാഘാതങ്ങൾ ഏറ്റുവാങ്ങേണ്ടി വരുന്നത്.

അതിനെ സംബന്ധിച്ചാണ് ബഹുമാന്യരായിട്ടുള്ള അംഗങ്ങൾ ഇവിടെ സൂചിപ്പിച്ചത്. പല മേഖലകളിലും നമുക്കുണ്ടായിട്ടുള്ള തിരിച്ചടി കാർഷികോൽപ്പന്നങ്ങൾക്ക് വിലയില്ലാത്ത സാഹചര്യമെല്ലാം അതിന്റെ ഫലമായി ഉണ്ടായിട്ടുള്ളതുതന്നെയാണ്. അതുകൊണ്ട് ഈ കരാറിൽ ഒപ്പിടാൻ പാടില്ല. ഇന്ത്യാഗവൺമെന്റ് ഈ കരാറിൽ ഒപ്പിടുന്നതിൽനിന്ന് പിന്മാറണം. ക്ഷീരമേഖലയിലെ കോടിക്കണക്കിന് വരുന്ന കർഷകരെ രക്ഷിക്കുന്നതിന് ആവശ്യമായിട്ടുള്ള ഒരു സമീപനമായിരിക്കണം ഗവൺമെന്റ് സ്വീകരിക്കേണ്ടത്. പാവപ്പെട്ട കർഷകനെയും അതുപോലെതന്നെ ഇത് ബാധിക്കുന്ന മേഖലകളിലെ പാവപ്പെട്ട ജനങ്ങളുടെമേൽ കൂടുതൽ ഭാരം അടിച്ചേൽപ്പിക്കുന്നതിനുവേണ്ടി തയ്യാറാകാൻ പാടില്ല എന്നാണ് അതുമായി ബന്ധപ്പെട്ട് എനിക്ക് ഈ അവസരത്തിൽ സൂചിപ്പിക്കാനുള്ളത്.

കേരളത്തിന്റെ കരുത്താണ് യഥാർത്ഥത്തിൽ ഇന്ന് ക്ഷീരമേഖല. കാർഷിക മേഖലയിലെ വിലയിടിവുമൂലം ഉണ്ടായിട്ടുള്ള പ്രത്യാഘാതങ്ങളുടെയെല്ലാം ഫലമായി കർഷകർ ഇന്ന് പിടിച്ചുനിൽക്കുന്നത് ഒരു പരിധിവരെ ക്ഷീരമേഖലയെയും മൃഗസംരക്ഷണ മേഖലയെയും ആശ്രയിച്ചാണ്. അതുകൂടി തകർന്നാൽ കേരളത്തിന്റെയും അതുപോലെ തന്നെ ഏറ്റവും

പാവപ്പെട്ടവരായിട്ടുള്ള ഇന്ത്യയിലെ ജനങ്ങളുടെയും സ്ഥിതി വളരെ മോശത്തിലേയ്ക്കുകൊണ്ടുള്ള കാര്യത്തിൽ യാതൊരു സംശയവും വേണ്ട. ഈ നിയമസഭയിൽ ഉണ്ടായിട്ടുള്ള ഐക്യം ഇന്ത്യയിലാകെ വളർന്നുവരുന്ന പ്രക്ഷോഭത്തിനും സമരത്തിനും ആക്കം കൂട്ടുന്നതായിരിക്കും എന്ന കാര്യത്തിൽ യാതൊരുവിധ സംശയവുമില്ല. അതിന് ഈ യോജിപ്പ് തീർച്ചയായും ഉതകും. ഇതിന്റെ അടിസ്ഥാനത്തിൽ തന്നെ ഇന്ത്യയിൽ കൂടുതൽ എതിർപ്പ് വളർന്നുവരും. നവംബർ മാസത്തിൽ ഈ കരാർ ഒപ്പിടാനിരിക്കുന്ന കേന്ദ്ര ഗവൺമെന്റിനോട് പാവപ്പെട്ട ജനങ്ങൾക്കുവേണ്ടി ഈ അവസരത്തിൽ വിനീതമായി അഭ്യർത്ഥിക്കാനുള്ളത് യാതൊരു കാരണവശാലും ഈ കരാർ ഒപ്പിടാൻ പാടില്ല, ഇതുമായി മുന്നോട്ട് പോകരുത്, ഇന്ത്യയിലെ ജനങ്ങളുടെയെല്ലാം പ്രതിഷേധം ഇതിലേയ്ക്ക് വേണ്ടി വളർന്നുവരണം എന്നാണ്.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ചട്ടം 130 അനുസരിച്ച് ശ്രീ. കെ. സി. ജോസഫ് അവതരിപ്പിച്ച ഉപക്ഷേപത്തിന്മേലുള്ള ചർച്ചയ്ക്കുശേഷം ബഹുമാനപ്പെട്ട മുഖ്യമന്ത്രി ചട്ടം 275 പ്രകാരമുള്ള Substantive motion അവതരിപ്പിക്കാനിരിക്കുകയാണ്. നമ്മുടെ രാജ്യത്തെ സംബന്ധിച്ച പരമപ്രധാനമായ ഒരു കാര്യമാണ് ഇവിടെ ചർച്ച ചെയ്യുന്നത്. ലോകത്തിലെ

തന്നെ ഏറ്റവും വിപുലമായ വാണിജ്യകരായ RCEP കരാറിനെതിരായി കേരളത്തിലെ ജനങ്ങൾ കക്ഷി രാഷ്ട്രീയത്തിനതീതമായി, ഒറ്റക്കെട്ടായി ഈ കരാറിൽ ഒപ്പുവയ്ക്കാൻ പാടില്ലെന്ന നമ്മുടെ പ്രതിഷേധ ശബ്ദം ഈ നിയമസഭയിലൂടെ അറിയിക്കുകയാണ്. ഇതൊരസാധാരണമായ സന്ദർഭമാണ്. രാജ്യത്തെ 80 കോടിയോളം വരുന്ന ജനങ്ങളെ മുഴുവൻ പ്രതികൂലമായി ബാധിക്കുന്ന ഈ വിഷയത്തെ സംബന്ധിച്ച് രാജ്യത്തെ ഒരു ജനാധിപത്യ ബോധിയിലും ഒരു ചർച്ചയും നടന്നിട്ടില്ല. ഇന്ത്യൻ പാർലമെന്റ് ചർച്ച നടത്തിയിട്ടില്ല. ഒരു നിയമസഭയിലും ചർച്ച നടന്നിട്ടില്ല. ഇന്ത്യയ്ക്ക് തന്നെ മാതൃകയായിക്കൊണ്ട് RCEP കരാറിനെതിരായി ഇത്തരത്തിലൊരു വലിയ ചർച്ച കേരള ഗവൺമെന്റ് ഈ നിയമസഭയിൽ സംഘടിപ്പിച്ചിരിക്കുകയാണ്. ഇതൊരു അസാധാരണമായ സാഹചര്യമായിരിക്കുന്നത് അതുകൊണ്ടാണ്. ഈ ചർച്ച ഇവിടെ മാത്രമല്ല എല്ലാ അസംബ്ലികളിലും പാർലമെന്റിലും നടക്കണമെന്ന ആഹ്വാനംകൂടി ഈ ചർച്ചയിലൂടെ മുന്നോട്ടുവയ്ക്കാൻ നമുക്ക് കഴിയണമെന്നുള്ളതാണ് എനിക്ക് ആദ്യമായി പറയാനുള്ളത്. RCEP കരാറിലെ ASEAN രാജ്യങ്ങളുടെയും മറ്റു അനുബന്ധരാജ്യങ്ങളുടേയും കണക്ക് ഇവിടെ പറഞ്ഞു. പക്ഷെ ഇതുമാത്രമല്ല, RCEP കരാറിന്റെ ബ്രോഡ്

ഘ്രെയിംവർക്കിൽ പറയുന്നത് open regionalism എന്നതിനെപ്പറ്റിയാണ്. അതിൽപ്പറയുന്നത് 'an open accession clause to enable participation of any of the ASEAN FTA partners ... as well as any other external economic partners'. എന്നാണ്. This meant that the membership of the RCEP was kept open and was not confined to a select few countries.' ഈ പറയുന്ന രാജ്യങ്ങളിൽ മാത്രമല്ല ഇനിയും വിപുലപ്പെടാൻ പോകുന്ന ഒരു വലിയ കരാറിലാണ് RCEP കരാറിലൂടെ ഏർപ്പെടാൻ പോകുന്നത്. കാർഷിക മേഖലയിലാണോ ക്ഷീര മേഖലയിലാണോ ഇതിന്റെ പ്രത്യാഘാതം ഏറ്റവും അധികം ബാധിക്കാൻ പോകുന്നതെന്ന് നമുക്ക് നിർണ്ണയിക്കാൻ കഴിയില്ല. നമ്മുടെ രാജ്യത്തിന്റെ സമ്പദ്ഘടനയെ പൂർണ്ണമായും തകർക്കാൻ പോകുകയാണ്. ഈ രാജ്യത്തിന്റെ സാമ്പത്തിക പരമാധികാരം തന്നെ നഷ്ടപ്പെടാൻ പോകുന്ന കരാറാണ് RCEP കരാർ. അതുകൊണ്ട് ഇതിനെതിരായി ഇതുപോലെയുള്ള ചർച്ച മാത്രമല്ല അതിവിപുലമായ ചർച്ച തന്നെ ആവശ്യമാണ്. 2011-ലാണ് ASEAN രാജ്യങ്ങൾ ഇത്തരത്തിലൊരു RCEP കരാറിന്റെ ആശയം മുന്നോട്ടുവയ്ക്കുന്നത്. അന്നുമുതൽ ആരംഭിച്ച ചർച്ചയുടെ ഫലമായി 2017-ൽ RCEP കരാർ ഒപ്പുവയ്ക്കുമെന്നാണ് അന്ന്

കേട്ടിരുന്നത്. ഈ ഗവൺമെന്റ് അധികാരത്തിൽ വന്നയുടൻ തന്നെ 31.08.2016-ന് നടന്ന മന്ത്രിസഭായോഗം RCEP കരാറിലെ കേരളത്തെ ബാധിക്കുന്ന വിഷയങ്ങളെപ്പറ്റിയുള്ള നമ്മുടെ അഭിപ്രായം മന്ത്രിസഭയിൽ വിശദമായി ചർച്ച നടത്തുകയുണ്ടായി. അതിന്റെയടിസ്ഥാനത്തിൽ ബഹുമാനപ്പെട്ട മുഖ്യമന്ത്രി ഇന്ത്യൻ പ്രധാനമന്ത്രിക്ക് കത്തയച്ചു. അന്നത്തെ വാണിജ്യ വകുപ്പുമന്ത്രി ശ്രീ. പിയൂഷ് ഗോയലിന് കൃഷി വകുപ്പുമന്ത്രിയെന്ന നിലയിൽ ഞാൻ കത്തയച്ചു. സംസ്ഥാന ഗവൺമെന്റിന്റെ ഇത്തരം ആശങ്കകൾ അദ്ദേഹം പങ്കുവയ്ക്കുകയും ഇതുമായി ബന്ധപ്പെട്ടുകൊണ്ട് സംസ്ഥാനങ്ങളുമായി ചർച്ച നടത്താൻ തയ്യാറാണെന്ന് പറഞ്ഞുകൊണ്ട് 2017 മാർച്ച് മാസം 15-ാം തീയതി ശ്രീ. പിയൂഷ് ഗോയൽ നമുക്കൊരു മറുപടി തന്നുവെങ്കിലും അതുമായി ബന്ധപ്പെട്ട ഒരു ചർച്ചയ്ക്കും കേന്ദ്രഗവൺമെന്റ് തയ്യാറായില്ല. അതിനുശേഷം സംസ്ഥാന മുഖ്യമന്ത്രിയും കൃഷിവകുപ്പുമന്ത്രിയും ക്ഷീര വികസന വകുപ്പുമന്ത്രിയുമെല്ലാം പല ഘട്ടങ്ങളിലായി നേരിട്ടും കത്തുകൾ മുഖാന്തരവും നമ്മുടെ ആശങ്കകൾ അറിയിച്ചുകൊണ്ടിരുന്നു. നമ്മൾ പ്രധാനമായും പറഞ്ഞിട്ടുള്ളത് RCEP കരാറിൽനിന്ന് പിൻമാറണമെന്നും ഇതുസംബന്ധിച്ച് സംസ്ഥാനങ്ങളുമായും പാർലമെന്റിലും ചർച്ച നടത്തണമെന്നുമുള്ള

കാര്യങ്ങളാണ്. പതിനേഴോളം കരാറുകളുടെ അനുഭവം നമുക്കുണ്ട്. ഇനി ഇരുപതോളം കരാറുകൾ വരാൻ പോകുകയാണ്. ഏറ്റവും പ്രധാനപ്പെട്ട RCEP കരാറിൽനിന്ന് പിൻമാറേണ്ടതിന്റെ ആവശ്യകതയെല്ലാം ചൂണ്ടിക്കാണിച്ചു. പക്ഷെ ഒരു മറുപടിയും കേന്ദ്രഗവൺമെന്റിന്റെ ഭാഗത്തുനിന്ന് ഉണ്ടായില്ല. നവംബർ മാസം 4-ാം തീയതി RCEP കരാറിൽ ഒപ്പുവയ്ക്കാൻ പോകുന്നുവെന്നാണ് ഇപ്പോൾ കേൾക്കുന്നത്. അതിന് മുന്നോടിയായി കേരളത്തിലെ ഗവൺമെന്റ് വീണ്ടും ചർച്ച നടത്തിയതിന്റെ അടിസ്ഥാനത്തിലാണ് 28-ാം തീയതി കേരളത്തിലെ എല്ലാ കർഷക സംഘടനകളേയും എല്ലാ രാഷ്ട്രീയപാർട്ടികളുമായി ബന്ധപ്പെട്ട ജനപ്രതിനിധികളേയും ഞങ്ങൾ ഒരുമിച്ച് വിളിച്ചത്. ഏറ്റവും പ്രധാനപ്പെട്ട കാര്യം നിയമസഭയിൽ നടക്കുന്ന ഈ ചർച്ചയുടെ പ്രാധാന്യം എന്നത് 1992 മുതൽ ആരംഭിച്ച നവലിബറൽ സാമ്പത്തിക നയത്തിന്റെയും 1995-ലെ വേൾഡ് ട്രേഡ് ഓർഗനൈസേഷൻ കരാറിന്റെയും ഏറ്റവും അപകടകാരിയായ ഉപോത്പന്നമാണ് RCEP കരാറെന്ന കാര്യത്തിൽ തർക്കമില്ല. ഈ വിഷയത്തിൽ നമുക്ക് ഒന്നിച്ചുപോകണമെന്ന കാര്യം ബഹുമാനപ്പെട്ട പ്രതിപക്ഷ നേതാവിനോട് ഞാൻ നേരിട്ട് സംസാരിച്ചു. അദ്ദേഹം അതിനെപ്പറ്റി അവരുടെ

കേന്ദ്ര നേതൃത്വവുമായി ചർച്ച നടത്തിയതിന്റെ അടിസ്ഥാനത്തിൽ RCEP കരാറിനെതിരെ നിലപാട് സ്വീകരിക്കാമെന്ന് ദേശീയ തലത്തിൽ തന്നെ കോൺഗ്രസ്സ് തീരുമാനിക്കുകയും RCEP കരാറിനെതിരായി കേരളത്തിലെ ഗവൺമെന്റുടുത്തിരിക്കുന്ന നിലപാടിനോട് യോജിച്ചുകൊണ്ട് 28-ാം തീയതിയിലെ കൺവെൻഷനിൽ അദ്ദേഹം പങ്കെടുക്കുകയും ഇന്നത്തെ ചർച്ചയിൽ RCEP കരാറിനെതിരായി ഏകകണ്ഠമായൊരു പ്രമേയം പാസ്സാക്കുന്നതിനും കോൺഗ്രസ്സ് പാർട്ടി തയ്യാറായി വന്നുവെന്നുള്ളതും വളരെ പ്രധാനപ്പെട്ട ചരിത്രപരമായ നിമിഷമാണ്. അത് അഭിനന്ദനാർഹമായ കാര്യമാണ്. ഇത് ചൂണ്ടിക്കാണിക്കുന്നത് നമ്മുടെ രാജ്യത്ത് ബി.ജെ.പി. ഗവൺമെന്റ് ഉൾപ്പെടെയുള്ള മുൻകാല ഗവൺമെന്റുകളെല്ലാം കൊണ്ടുവന്ന നവലിബറൽ സാമ്പത്തിക നയത്തിന്റെ ഭാഗമായിട്ടുള്ള ആർ.സി.ഇ.പി. കരാറുമായി ബന്ധപ്പെട്ട് രാജ്യം മുഴുവൻ ഉയർന്നുവരാൻ പോകുന്ന അതിവിപുലമായിട്ടുള്ള മുന്നേറ്റത്തിന് നാനിരുകിക്കാനുള്ളൊരവസരമായി കേരള നിയമസഭയിലെ ഈ ചർച്ച മാറുകയാണ്. അതാണ് ഈ ചർച്ചയുടെയും പ്രമേയത്തിന്റെയും പ്രാധാന്യമെന്ന് പറയാൻ ഞാൻ ആഗ്രഹിക്കുന്നു. വാസ്തവത്തിൽ ഈ കരാറുകളെല്ലാം ആർക്കുവേണ്ടിയാണ്? ഈ കരാറുകളെല്ലാം

വ്യക്തമാക്കുന്നത് ഇവ ഇന്നാട്ടിലെ സാധാരണക്കാർക്ക് വേണ്ടിയുള്ളതായിരുന്നില്ല എന്നാണ്. സാമ്രാജ്യത്വ സാമ്പത്തിക നയങ്ങളുടെ ഭാഗമായി കൊണ്ടുവന്നിട്ടുള്ളവയാണ് ഈ കരാറുകൾ. 1992-നുശേഷം കാർഷിക മേഖലയിലുണ്ടായ വലിയ തകർച്ചയുടെ ഭാഗമായി, ഈ കരാറുകളൊക്കെ കൊണ്ടുവന്നതിന്റെ ഫലമായി 332828 പേർ 2016 വരെ ആത്മഹത്യ ചെയ്തതായി കേന്ദ്രഗവൺമെന്റിന്റെ കണക്കുകൾ വ്യക്തമാക്കുന്നു. ഇവിടെ കാർഷിക വിളകളുമായി ബന്ധപ്പെട്ടുകൊണ്ട് 1992 മുതൽ ഇതുവരെയുള്ള കണക്ക് ഞാൻ പറയുമ്പോൾ ആത്മഹത്യയുടെ കണക്കാണ് സൂചിപ്പിച്ചത്. ഇതിനെല്ലാം കാരണം ഈ കരാറുകളും അതിന് അനുബന്ധമായുള്ള കാരണങ്ങളുമാണ്. ഒരു കാര്യം വ്യക്തമാണ്, ഈ കരാറുകൾ ഏത് രാഷ്ട്രീയ നിലപാടിന്റെ പേരിലാണെങ്കിലും എന്ത് ന്യായീകരണമുണ്ടെങ്കിലും ഈ നാട്ടിലെ സാധാരണക്കാരന്റെ ജീവൻ പന്താടുന്ന കരാറുകളാണ്. ഇതിന്റെ നേട്ടം സാധാരണക്കാരിലേയ്ക്ക് എത്തിയിട്ടില്ലെന്നാണ് ഈ ആത്മഹത്യകൾ സൂചിപ്പിക്കുന്നത്. 1992-ൽ നമ്മുടെ രാജ്യത്തെ കാർഷിക വിളകളുടെ സംഭരണം, ഉത്പാദനം തുടങ്ങിയ മേഖലകളിൽ വളരെ വ്യക്തമായ നിയന്ത്രണം കേന്ദ്ര ഗവൺമെന്റിനുണ്ടായിരുന്നു. ആ കാലഘട്ടങ്ങളിൽ ഫുഡ്

കോർപ്പറേഷൻ ഓഫ് ഇന്ത്യ സംഭരിച്ചിരുന്ന കാർഷിക വിളകളുടെയും ഭക്ഷ്യധാന്യങ്ങളുടെയും ശേഖരത്തിന്റെ ശതമാനം 52 ആയിരുന്നു. എന്നാൽ നവലിബറൽ സാമ്പത്തിക നയം നടപ്പിലാക്കുകയും W.T.O. , ASEAN കരാറുകൾ വന്നതിന്റെയും ഫലമായി 2016-ൽ ഇന്ത്യയുടെ മൊത്തം ഉത്പാദനത്തിന്റെ 12 ശതമാനമാത്രം കേന്ദ്രഗവൺമെന്റ് സംഭരിക്കുന്ന നിലയിലേയ്ക്കെത്തി. എഡ് കോർപ്പറേഷൻ ഓഫ് ഇന്ത്യ എന്ന സ്ഥാപനം സ്വകാര്യവൽക്കരിക്കപ്പെട്ടു. ഈ നയത്തിന്റെ ഭാഗമായി അവയെല്ലാം കോർപ്പറേറ്റുകളെ ഏൽപ്പിച്ചു. ഈ രാജ്യത്ത് ഉത്പാദിപ്പിക്കപ്പെടുന്ന ഉത്പന്നങ്ങൾ ബഹുരാഷ്ട്ര കുത്തക ഭീമന്മാർക്ക് ലഭ്യമാകുന്ന വിധത്തിൽ Essential Commodities Act-ൽ ഭേദഗതി വരുത്തിക്കൊടുത്തു. കുത്തക സംഭരണം സ്വകാര്യ കുത്തക മുതലാളിമാർക്ക് സംഭരിക്കാൻ കഴിയാവുന്ന നിലയിലേക്ക് വന്നു. കാർഷിക ഉത്പന്നങ്ങളുടെ സ്റ്റോക്ക് കേന്ദ്രഗവൺമെന്റ് കോർപ്പറേറ്റുകൾക്ക് വിട്ടുകൊടുത്തതും ഈ നയങ്ങളുടെ ഭാഗമായിട്ടാണ്. അതിനുശേഷം 64 കാർഷിക വിഭവങ്ങളെ ഊഹകച്ചവട നിയമത്തിന്റെ പരിധിയിൽ കൊണ്ടുവന്നതോടുകൂടി കാർഷിക മേഖല പരിപൂർണ്ണമായും കോർപ്പറേറ്റ് മൂലധന ശക്തികൾക്ക് ഏൽപ്പിച്ചുകൊടുത്തു. നമ്മുടെ രാജ്യത്തിന്റെ

കാർഷിക ഭൂമി തന്നെ സമ്പൂർണ്ണമായി കോർപ്പറേറ്റുകളുടെ കൈകളിൽ കൊടുക്കുകയാണിപ്പോൾ. ഇവിടെ ഭൂപരിഷ്കരണ നിയമം ഉണ്ടായി. ഇന്ത്യയുടെ മറ്റ് പ്രദേശങ്ങളിൽ ഉണ്ടായിട്ടില്ല. ഇവിടെ ഭൂപരിഷ്കരണ നിയമമുണ്ടായി. എന്നാൽ ഇന്ത്യയുടെ മറ്റ് പ്രദേശങ്ങളിൽ ഉണ്ടായിട്ടില്ല. ഭൂസ്വാമിമാരുടെ കൈയിലാണ് ഭൂമി. എന്നാൽ ഇനി വരാൻ പോകുന്നത്, കാർഷിക ഭൂമി പൂർണ്ണമായും കോർപ്പറേറ്റുകളുടെ കൈയിലേക്ക് എത്തുമെന്നതാണ്. കോർപ്പറേറ്റുകളുടെ നേതൃത്വത്തിലുള്ള ഒരു ജന്മിത്വം നമ്മുടെ രാജ്യത്തിപ്പോൾ ആരംഭിച്ചുവരികയാണ്. കൃഷിക്കാരൻ തന്നെ ഇവിടെ ഇല്ലാതാകുകയാണ്. ഇവിടത്തെ കർഷകൻ തന്നെ ഇല്ലാതാകുകയും കർഷകൻ കോർപ്പറേറ്റ് ജന്മിമാരുടെ കടിയാന്മാരായി മാറുകയും ചെയ്യുന്ന നിലയിലേക്ക് കാർഷിക മേഖല മാറ്റപ്പെടുകയാണ്. ഇത് വളരെ അപകടമാണ്. അതിന് ആക്കം കൂട്ടുന്നതാണ് ആർ.സി.ഇ.പി. കരാർ. ഈ കരാർ വരുന്നതോടുകൂടി കേരളത്തെ സംബന്ധിച്ച് റബ്ബർ, കശുവണ്ടി, കുരുമുളക്, സുഗന്ധവിളകൾ തുടങ്ങിയ എല്ലാ മേഖലകളിലും വലിയ അപകടമുണ്ടാകുവാൻ പോകുകയാണ്. കാപ്പിക്ക് 2014-ൽ 114 രൂപ വിലയുണ്ടായിരുന്നത് ഇപ്പോൾ 105 രൂപയായും റബ്ബറിന്റെ വില 245 രൂപയിൽ നിന്നും 115 രൂപയായും കുറഞ്ഞിരിക്കുകയാണ്. കേരളത്തിലെ

ഏറ്റവും പ്രധാനപ്പെട്ട വിളകളാണ് റബ്ബർ, സുഗന്ധവിളകൾ, കശുവണ്ടി എന്നിവ. ഈ മേഖലയിലെല്ലാംതന്നെ നമുക്ക് സമാനമായതും നമ്മളെക്കാൾ ഉൽപ്പാദനക്ഷമത കൂടുതലുള്ളതും ഉൽപ്പാദനച്ചെലവ് വളരെ കുറഞ്ഞിരിക്കുന്നതുമായ രാജ്യങ്ങളിൽ നിന്നും ഇറക്കുമതി തീരുവയില്ലാതെ യഥേഷ്ടം ഇന്ത്യയിലേക്കും കേരളത്തിലേക്കും സാധനങ്ങൾ ഇറക്കുമതി ചെയ്യുവാൻ തുടങ്ങിക്കഴിഞ്ഞാലുണ്ടാകുന്ന പ്രത്യാഘാതം വളരെ വലുതാണ്. ആസിയാൻ കരാർ, ഇന്തോ-ശ്രീലങ്കൻ കരാർ എന്നിവയുമായി ബന്ധപ്പെട്ട് കുരുമുളകൾപ്പെടെയുള്ള ഉൽപ്പന്നങ്ങൾ യാതൊരു നിയന്ത്രണവുമില്ലാതെ ഇവിടെ ഇറക്കുമതി ചെയ്യുന്നതുമൂലം മിനിമം ഇമ്പോർട്ട് പ്രൈസ് നിശ്ചയിച്ചിട്ടുപോലും കുരുമുളകിന്റെ വില നിയന്ത്രിക്കുവാൻ കേന്ദ്രത്തിന് സാധിക്കുന്നില്ല; കാർഷിക ഉൽപ്പന്നങ്ങളുടെ താങ്ങുവില നിശ്ചയിക്കുവാൻ കഴിയുന്നില്ല. റബ്ബറിന്റെ താങ്ങുവില നിശ്ചയിക്കുവാൻ കഴിയാത്തതുകൊണ്ടാണ് യു.ഡി.എഫ് സർക്കാരിന്റെ കാലത്ത് പ്രൊഡക്ഷൻ ഇൻസന്റീവെന്ന് പറയുന്ന കള്ളപ്പേരിട്ട് വിളിച്ച് കൃഷിക്കാർക്ക് നൽകേണ്ടിവന്നത്. നമ്മുടെ സംസ്ഥാനത്തോ രാജ്യത്തോ കൃഷിക്കാരന് സബ്സിഡിയോ ഇൻസെന്റീവോ നൽകാൻ കഴിയാത്ത വിധത്തിൽ നമ്മുടെ സാമ്പത്തിക സ്വാതന്ത്ര്യത്തെ കടിഞ്ഞാണിടുന്ന

ആർ.സി.ഇ.പി. കരാർ ഇവിടത്തെ കൃഷിക്കാരെ മാത്രമല്ല കാർഷിക അനുബന്ധ വ്യവസായ മേഖലയേയും മറ്റ് മേഖലയേയും തകർക്കുവാൻ പോകുകയാണ്. ഞാൻ ചുരുക്കുകയാണ്. ഈ രാജ്യത്തെ സമ്പദ്ഘടനയെ പൂർണ്ണമായി തകർക്കുന്നതാണ്. നമ്മുടെ കാർഷിക മേഖല ഉൾപ്പെടെ കേരളത്തിന്റെ സമ്പദ്ഘടന എന്ന് പറയുന്നത് വളരെ അപകടകരമായ നിലയിലേയ്ക്ക് പോകുകയാണ്. ഇതുകൂടി വരുന്നതോടുകൂടി കേരളത്തിലും ഇന്ത്യയിലും ആക്രമണമുണ്ടാകാൻ പോകുന്നത് വിവരണാതീതമായ തകർച്ചയാണ്. അതുകൊണ്ട് ഇതിനെതിരായിട്ടുള്ള സമരമെന്ന് പറയുന്നത് ചെറിയൊരു സമരമല്ല; വലിയ മുന്നേറ്റമുണ്ടാകണം. ഒരുപക്ഷേ, ഇന്ത്യയുടെ സ്വാതന്ത്ര്യസമര കാലഘട്ടത്തിൽ നടന്നതുപോലെത്തന്നെ നമ്മുടെ രാജ്യത്തിന്റെ സാമ്പത്തിക പരമാധികാരത്തിനുവേണ്ടിയിട്ടുള്ള ഐതിഹാസിക പോരാട്ടത്തിന് തുടക്കം കുറിക്കേണ്ട സമയമായിരിക്കുന്നു. അതിന് തുടക്കം കുറിക്കാൻ കേരള നിയമസഭയ്ക്ക് കഴിയണം. കേരള നിയമസഭ പലതിനും തുടക്കം കുറിച്ചിട്ടുള്ള സഭയാണ്, കേരളം പലതിനും തുടക്കം കുറിച്ച സംസ്ഥാനമാണ്. ഇവിടെ യഥാർത്ഥ ദേശസ്നേഹികളും രാജ്യത്തിന്റെ സംരക്ഷകരും ആരാണെന്ന് നിശ്ചയിക്കപ്പെടാൻ പോകുന്ന ഒരു സന്നർഭമാണിത്. ഇവിടെ ഇതിനെ

ഇറന്നുകാണിക്കാനും എതിർക്കുവാനും നമുക്ക് കഴിയണം. അതിന് യോജിക്കാൻ കഴിയുന്നവരുമായി യോജിച്ചുകൊണ്ട് തന്നെ മുന്നോട്ട് പോകണമെന്നുള്ളതാണ് ഈ ഗവൺമെന്റിന്റെ നയം. അതുകൊണ്ടാണ് ഇങ്ങനെയൊരു ചർച്ചയ്ക്ക് ഗവൺമെന്റ് ഇവിടെ വേദിയൊരുക്കിയിരിക്കുന്നത്. ഞാൻ എല്ലാ വിശദാംശത്തിലേക്കും പോകുന്നില്ല. എല്ലാപേരും ചർച്ച ചെയ്തുകാര്യമാണ്. അഭിപ്രായ വ്യത്യാസമൊന്നുമുണ്ടായിട്ടില്ല. ഒരു കാര്യം ഞാൻ പറയാൻ ആഗ്രഹിക്കുന്നത് ആസിയാൻ കരാർ ഉണ്ടായിട്ടുള്ളത് 2008-ലാണ്. അന്ന് ചതുരാനൻ മിശ്രയൊന്നും അവിടെയില്ല. തെറ്റിദ്ധരിപ്പിക്കരുത്. ഞാൻ മറുപടി പറഞ്ഞുവെന്ന് മാത്രമേയുള്ളൂ. ഏതായാലും നമ്മൾ തർക്കിക്കേണ്ട കാര്യമില്ല. ഇവിടെ നമ്മൾ യോജിപ്പിന്റെ പാതയിലേക്ക് എത്തിയിരിക്കുകയാണ്. ഇത് വൈകിയെങ്കിലും വന്നിരിക്കുന്ന ഒരു തിരിച്ചറിവാണ്. ഇത് ലോകം കാണണം. ഇത് നമ്മുടെ രാജ്യത്തെ തകർച്ചയിലേക്കെത്തിക്കും, ഈ രാജ്യം കുത്തുപാളയെടുക്കും, ആത്മഹത്യയിലേക്ക് പോകേണ്ടിവരുമെന്ന് ഇടതുപക്ഷ ജനാധിപത്യ പ്രസ്ഥാനം 1992 മുതൽ പറയുന്ന കാര്യമാണ്. അന്ന് ആ നയത്തിനെക്കുറിച്ചും ന്യായീകരിച്ച ആളുകൾ ഈ നയത്തിലേക്ക് തിരിച്ചുവന്നുവെന്നുള്ളത് വളരെ

ആഹ്ലാദകരമായ കാര്യമാണ്. അതുകൊണ്ട് നമുക്ക് ഒറ്റക്കെട്ടായി നിന്ന് ഈ പ്രമേയം പാസ്സാക്കി ഇന്ത്യക്ക് മാതൃകയാകുന്ന, ഇന്ത്യയിലെ ജനങ്ങൾക്ക് നേതൃത്വം നൽകുന്ന ഒരു ശബ്ദം കേരള നിയമസഭയിൽ ഉയർന്നുവരുന്ന സന്ദർഭമൊരുക്കിയതിന് അനുവാദം നൽകിയ ബഹുമാനപ്പെട്ട സ്പീക്കറിനോട് സന്തോഷമറിയിച്ചുകൊണ്ട് ഞാൻ ചുരുക്കുന്നു, അഭിവാദ്യങ്ങൾ.

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ, ചർച്ച ചെയ്യാത്ത കുറച്ച് കാര്യങ്ങൾ മാത്രമാണ് ശ്രദ്ധയിൽപ്പെടുത്തുന്നത്. പോയിന്റ്സ് മാത്രമേയുള്ളൂ. വലിയ പ്രസംഗങ്ങളൊന്നുമില്ല. വൻകിട വ്യവസായശാലകൾക്ക് ഇവിടെ വരാനുള്ള അനുമതി നൽകുന്നതോടുകൂടി ഉണ്ടാകുന്ന അപകടം; കൊക്ക കോള കമ്പനി ഇവിടെ വന്നു. അവിടെ ജലം ചൂഷണം ചെയ്യുന്നു, സ്ലൈഡ്ജ് ഇട്ടു എന്ന് പറഞ്ഞ് നമ്മുടെ പഞ്ചായത്തിന്റെയും ഗവൺമെന്റിന്റെയും ഇടപെടൽകൊണ്ട് അത് പൂട്ടി. ഇനി അത് പറ്റില്ല. കമ്പനികൾ വന്നാൽ ഇന്ത്യൻ നിയമം തന്നെ ബാധകമല്ലാത്ത രീതിയിലാണ് ഈ കരാറിന്റെ വ്യവസ്ഥകൾ. അതുകൊണ്ട് ഇവിടെ പാൽ ഇറക്കുമതി ചെയ്യുകയാണെങ്കിൽ വിദേശ കമ്പനികൾ വന്ന് ഈ വ്യവസായത്തെ തകർക്കുന്നതാണ്. ന്യൂസിലാൻഡിന്റെ Fonterra company, ഫ്രഞ്ച് കമ്പനിയായ Lattice എന്നിവ

ഇവിടെ വന്നുകഴിഞ്ഞു. പ്രഭാത് ഡയറി 1700 കോടിക്ക് വേറൊരു കമ്പനി വാങ്ങിക്കഴിഞ്ഞു. അമുലിനെത്തന്നെ അവർ നോട്ടമിട്ടുകഴിഞ്ഞു. Fonterra എന്ന് പറയുന്ന കമ്പനിയാണ് എ 2 പാലിന്റെ ഇവിടത്തെ വിതരണവും ഉൽപ്പാദനവും നടത്തുവാനുള്ള വലിയൊരു ശ്രമം നടത്തുന്നത്. അതുകൂടാതെ വാൾമാർട്ട് ഡീൻ ഫുഡ്സിന്റെ സ്വന്തമായ ക്ഷീരോൽപ്പാദന കമ്പനികൾ രംഗത്തിറക്കി. വാൾമാർട്ട് വന്നതോടെ അമേരിക്കയിൽപ്പോലും 17,000 ഡയറികളാണ് പൂട്ടിയത്. അവർ ഇവിടെ വന്നാൽ നമ്മുടെ സ്ഥിതി എന്തായിരിക്കും. ആധുനിക സജ്ജീകരണങ്ങളുള്ള ക്ഷീരോൽപ്പാദനശാലകൾ വൃത്തിഹീനതകൾ ചൂണ്ടിക്കാട്ടി നമ്മുടെ കർഷകരിൽ നിന്നും പാൽ സ്വീകരിക്കില്ല. പാലിൽ നിന്നുള്ള മൂല്യവർദ്ധിത ഉൽപ്പന്നങ്ങൾ ബ്രാൻഡ് ചെയ്ത് വിപണിയിലെത്തിക്കും. കോഴി ഇറച്ചിയുടെ ഇറക്കുമതിയുണ്ടാകും. ഇവിടെ സൂചിപ്പിക്കാത്ത കാര്യങ്ങൾ മാത്രമാണ് പറയുന്നത്. വിദേശ കമ്പനികൾ വ്യവസായശാലകൾ ആരംഭിച്ചാലും സാങ്കേതിക വിദ്യയുടെ കൈമാറ്റമുണ്ടാകില്ല. വൻതോതിൽ മാളുകളും ബഹുരാഷ്ട്ര റീട്ടെയിൽ വ്യാപാര ശൃംഖലകളും ഇറക്കപ്പെടും. വാൾമാർട്ട്, ആമസോൺ, ആലിബാബ തുടങ്ങിയ വൻകിട ഓൺലൈൻ വ്യാപാര സ്ഥാപനങ്ങൾ കൂടുതൽ കരുത്താർജ്ജിക്കും. ഉൽപ്പന്നങ്ങൾക്ക് വൻതോതിൽ ഇളവ് നൽകി

ഉപഭോക്താക്കളെ ആകർഷിക്കും. ആർ.സി.ഇ.പി. കരാറിന്റെ ഏറ്റവും വലിയ കെണി ഓൺലൈൻ വ്യാപാരം പ്രോത്സാഹിപ്പിക്കുക എന്നതാണ്. ഭക്ഷ്യ വസ്തുക്കൾ ഇതിൽ ഉൾപ്പെടുത്തുകവഴി പലചരക്ക് വ്യാപാരവും ഗ്രാമചുന്തകളും അന്യമാകും. കരാറിന്റെ ഭാഗമായി അംഗരാജ്യങ്ങൾക്ക് ഡാറ്റാ കൈമാറേണ്ട സാഹചര്യം വരും. നമ്മുടെ എല്ലാ വിവരങ്ങളും മറ്റ് രാജ്യങ്ങൾക്ക് ലഭിക്കുന്നവസ്ഥയുണ്ടാകും. ആർ.സി.ഇ.പി. അംഗരാജ്യങ്ങൾക്ക് തർക്കപരിഹാരങ്ങൾക്ക് അന്താരാഷ്ട്ര കോടതികളെ സമീപിക്കേണ്ടിവരും. ഇന്ത്യൻ നിയമങ്ങൾ തന്നെ ബാധകമല്ലാത്ത സ്ഥിതി വരും. ഇന്ന് ധാരാളം സ്വകാര്യ വിത്ത് കമ്പനികൾ ഇന്ത്യയിലുണ്ട്. ആ വിത്ത് കമ്പനികൾക്ക് മറ്റ് രാജ്യങ്ങളിൽപ്പോയി വിത്ത് വിൽക്കുവാനുള്ള അവകാശമില്ല. അവർക്ക് അവകാശം നൽകുന്നില്ല. അവർക്ക് ഗവേഷണം നടത്തണമെങ്കിൽ തന്നെ 49% ഷെയർ എടുക്കാമെന്നല്ലാതെ മറ്റധികാരങ്ങളൊന്നുമില്ല. പക്ഷേ ഇന്ത്യയിൽ പ്രവർത്തിക്കുന്ന കമ്പനികൾക്ക്, അതായത് ഇന്ത്യയിൽ ചൈനീസ് വിത്ത് കമ്പനികളുടെ വിത്തുകൾ കൂടുതൽ വ്യാപകമായി. അതിന്റെ ഫലമായി ഇന്ത്യൻ വിത്ത് കമ്പനികൾ ഇല്ലാതാകുകയും വിത്തിന്റെ കുത്തക ചൈനയുടെ കൈകളിലാകുകയും ചെയ്യും. 2017-ൽ സ്വിറ്റ്സർലന്റിലെ വമ്പൻ രാസവള

കമ്പനിയായ 'Syngenta' ചൈനയുടെ കമ്പനിയായ 'KEM China'-യെ 43 ബില്യൺ ഡോളറിന് വാങ്ങി. അപ്പോൾ രാസവള കമ്പനികൾ എല്ലാം ഒന്നിക്കുകയാണ്. അങ്ങനെ ഒന്നിക്കുമ്പോൾ വളത്തിന്റെ വില ഉയർത്താൻ ഒരു പ്രയാസവും ഇല്ലാതാകുന്നു. അതുപോലെ 'ജർമ്മൻ കെമിക്കൽസ് ആന്റ് ഫാർമ' കമ്പനിയെ 63 ബില്യൺ ഡോളറിനാണ് അമേരിക്കൻ കമ്പനിയായ 'മോൺസൺ ഡേ' വിലയ്ക്ക് വാങ്ങിയത്. 2019 സെപ്റ്റംബറിൽ 13 കമ്പനികളുടെ ലയനത്തിന് പൂർണ്ണ അംഗീകാരം ലഭിച്ചു. വില നിയന്ത്രണം മുഴുവൻ ഈ കമ്പനികളുടെ കൈയിൽ വരികയാണ്. ഇതുകൂടി ചർച്ച ചെയ്യപ്പെടണം. ഇത് സഭയുടെ ശ്രദ്ധയിൽകൊണ്ടുവരാനാണ് ഞാൻ ശ്രമിച്ചത്. ഈ പ്രമേയത്തെ പരിപൂർണ്ണമായും പിൻതാങ്ങുന്നു.

മി. സ്പീക്കർ: ബഹുമാനപ്പെട്ട മുഖ്യമന്ത്രി, അങ്ങേക്ക് ചട്ടം 275

അനുസരിച്ചുള്ള സബ്സ്റ്റാൻറീവ് മോഷൻ അവതരിപ്പിച്ച് സംസാരിക്കാവുന്നതാണ്.

മുഖ്യമന്ത്രി (ശ്രീ. പിണറായി വിജയൻ): സർ, നേരെ ഇത് അവതരിപ്പിക്കുകയാണ്. പ്രസംഗത്തിലേക്കൊന്നും കടക്കുന്നില്ല. ആവശ്യമായ പ്രസംഗങ്ങളെല്ലാം നടന്നുകഴിഞ്ഞു. ഇത് വായിച്ച് അവതരിപ്പിക്കാം. ഇന്ത്യൻ

പാർലമെന്റിൽ ചർച്ച ചെയ്യാതെയും സംസ്ഥാനങ്ങളെയും പൊതുജനങ്ങളെയും വിശ്വാസത്തിലെടുക്കാതെയും മേഖലാ സമഗ്ര സാമ്പത്തിക ധാരണയിൽ (ആർ.സി.ഇ.പി) ഒപ്പുവെക്കാനുള്ള കേന്ദ്ര ഗവൺമെന്റിന്റെ നീക്കം രാജ്യത്താകെ വലിയ ആശങ്കയാണ് സൃഷ്ടിച്ചിട്ടുള്ളത്. ഒരുവിധ നിയന്ത്രണവും നികുതിയുമില്ലാതെ ഈ കരാറിലെ പങ്കാളിത്ത രാജ്യങ്ങളിൽ നിന്ന് ഇന്ത്യയിലേക്ക് ഉൽപ്പന്നങ്ങളും സേവനങ്ങളും ഒഴുകിവന്നാൽ നമ്മുടെ കാർഷിക മേഖലയും ചെറുകിട വ്യവസായ മേഖലയും ക്ഷീര-മത്സ്യബന്ധന മേഖലകളും ആരോഗ്യമേഖലയും വലിയ തകർച്ചയെ നേരിടേണ്ടിവരും. ഭയാനകമായ തൊഴിൽ നഷ്ടവും സാമ്പത്തികവും സാമൂഹികവുമായ പ്രതിസന്ധിയുമായിരിക്കും ഈ കരാറിന്റെ ഫലമെന്ന് വ്യക്തമാണ്. നവ ഉദാരവത്കരണത്തിന്റെ ഭാഗമായുള്ള ഇന്ത്യ-ആസിയാൻ കരാർ നിലനിൽക്കെയാണ് ആസിയാനും അവരുടെ വ്യാപാര പങ്കാളികളായ ചൈന, തെക്കൻ കൊറിയ, ജപ്പാൻ, ഓസ്ട്രേലിയ, ന്യൂസിലാൻഡ് എന്നീ രാജ്യങ്ങളും ഉൾപ്പെടുന്ന മേഖലാ സമഗ്ര സാമ്പത്തിക ധാരണയിൽ അംഗമാകുന്നത്. അത് ജനങ്ങളെ കൂടുതൽ ദുരിതത്തിലാഴ്ത്തുകയേയുള്ളൂ. ദീർഘകാല തോട്ടവിളകളായ റബ്ബർ, കാപ്പി, തേയില എന്നിവയും കുരുമുളക് ഉൾപ്പെടെയുള്ള സുഗന്ധവ്യഞ്ജന വിളകളും സ്വാതന്ത്ര

വ്യാപാര കരാറുകൾമൂലമുള്ള അനിയന്ത്രിത ഇറക്കുമതി കാരണം ആഭ്യന്തര വിപണിയിൽ വിലയിടിവ് നേരിടുകയാണ്. ഇപ്പോൾത്തന്നെ പാഠ്യാലിന്റെ ഇറക്കുമതി വെളിച്ചെണ്ണയുടെയും നാളികേര ഉൽപ്പന്നങ്ങളുടെയും വിലയിടിവിന് പ്രധാന കാരണമായിട്ടുണ്ട്. ആർ.സി.ഇ.പി.-യുടെ ഭാഗമായി വരുന്ന അനിയന്ത്രിതമായ കാർഷികോൽപ്പന്ന ഇറക്കുമതി ആഭ്യന്തര കാർഷിക മേഖലയ്ക്ക് വെല്ലുവിളിയാകുമെന്ന് ഉറപ്പാണ്. കർഷകർ കടുത്ത മത്സരത്തെയും വൻ വിലത്തകർച്ചയെയും നേരിടേണ്ടിവരും. ന്യൂസിലാൻഡ്, ഓസ്ട്രേലിയ എന്നീ വലിയ ക്ഷീരോൽപ്പാദക രാജ്യങ്ങൾ പങ്കാളികളാകുന്ന കരാർ ക്ഷീര മേഖലയിൽ വലിയ പ്രത്യാഘാതം സൃഷ്ടിക്കും. കാർഷികരംഗത്ത് വിലത്തകർച്ച ഉണ്ടായപ്പോൾ കർഷകരെ ഒരു പരിധിവരെ സംരക്ഷിച്ചത് ക്ഷീര മേഖലയാണ്. അനിയന്ത്രിതമായ പാൽ, പാലുൽപ്പന്ന ഇറക്കുമതി ക്ഷീര മേഖലയിൽ ഗുരുതരമായ പ്രതിസന്ധി ഉണ്ടാക്കുമെന്ന ആശങ്ക തികച്ചും ന്യായമാണ്. ലോകത്തിൽ ഏറ്റവും ഉയർന്ന വ്യവസായിക വളർച്ച നേടിയ രാജ്യമാണ് ചൈന. കൂടുതൽ ചൈനീസ് ഉൽപ്പന്നങ്ങൾ ഒരു നിയന്ത്രണവുമില്ലാതെ ഈ കരാറിന്റെ ആനുകൂല്യത്തിൽ ഇന്ത്യയിലെത്തുമ്പോൾ ഇന്ത്യൻ വ്യവസായ മേഖല, പ്രത്യേകിച്ച് ചെറുകിട വ്യവസായങ്ങൾ തകർച്ചയിലാകും. കരാറിന്റെ

ഭാഗമാകുന്ന ജപ്പാൻ ആവശ്യപ്പെട്ടിരിക്കുന്ന നിർദ്ദേശങ്ങൾ നടപ്പാക്കിയാൽ ഇന്ത്യയിൽ മരുന്ന് ഉൽപ്പാദന മേഖലയിലും വിത്തുൽപ്പാദന രംഗത്തും അവശ്യസാധന മേഖലയിലും അനിയന്ത്രിത വിലക്കയറ്റമുണ്ടാകും. ആസിയാൻ രാജ്യങ്ങളും ചൈനയും ജപ്പാനും ഇന്ത്യയുടെ മത്സ്യബന്ധന മേഖലയിൽ വമ്പൻ നിക്ഷേപങ്ങൾ നടത്തുന്ന സാഹചര്യമുണ്ടായാൽ, അവരുടെ സമുദ്രോൽപ്പന്നങ്ങൾ ഇന്ത്യൻ കമ്പോളത്തിൽ ഒരു നിയന്ത്രണവും ഇറക്കുമതി ചുങ്കവുമില്ലാതെ യഥേഷ്ടം തള്ളുന്നതിന് ഇടയാകും. ആസിയാൻ രാജ്യങ്ങളിലെയും ചൈന, ജപ്പാൻ, കൊറിയ തുടങ്ങിയ രാജ്യങ്ങളിലെയും ബഹുരാഷ്ട്ര കുത്തകകൾ ആർ.സി.ഇ.പി. സ്വാതന്ത്ര വ്യാപാര കരാറിന്റെ മറവിൽ നമ്മുടെ ചെറുകിട വ്യാപാരരംഗം തകർക്കുമെന്നുറപ്പാണ്. ഈ പ്രത്യാഘാതങ്ങൾ നമ്മുടെ രാജ്യത്തിന് താങ്ങാനാവില്ല. അതിനാൽ, രാജ്യത്തിന്റെ വിശാലമായ താൽപ്പര്യവും ഭാവിയും കണക്കിലെടുത്ത് ആർ.സി.ഇ.പി. കരാറിൽ ഒപ്പുവെക്കാനുള്ള തീരുമാനത്തിൽ നിന്ന് കേന്ദ്രസർക്കാർ പിൻമാറണമെന്ന് ഈ സഭ ആവശ്യപ്പെടുന്നു.

മി. സ്പീക്കർ: ബഹുമാനപ്പെട്ട മുഖ്യമന്ത്രി അവതരിപ്പിച്ച സബ്സ്റ്റാന്റീവ് മോഷനെ അംഗീകരിക്കണമെന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

സബ്സ്റ്റാന്റീവ് മോഷൻ സഭ ഐക്യകണ്ഠേണ അംഗീകരിച്ചിരിക്കുന്നു.

അറിയിപ്പ്

ഇന്ന് സഭാസമ്മേളനം കഴിഞ്ഞതിനുശേഷം ഒരു മ്യൂസിക് തെറാപ്പി ആസൂത്രണം ചെയ്തിരുന്നു. ഇനിയൊരു തെറാപ്പിക്ക് കഴിയുന്ന സാഹചര്യമല്ലെന്ന് തോന്നുന്നു. വളരെ വൈകിയാണ് സഭ അവസാനിച്ചത്. അതുകൊണ്ട് ആ പരിപാടി മറ്റൊരവസരത്തിലേക്ക് മാറ്റിവയ്ക്കുകയാണെന്ന് അറിയിക്കുന്നു.

ഓർഡർ... ഓർഡർ... സഭ ഇപ്പോൾ പിരിയുന്നതും നാളെ രാവിലെ 9.00 മണിക്ക് വീണ്ടും സമ്മേളിക്കുന്നതുമാണ്

(2019 ഒക്ടോബർ മാസം 31-ാം തീയതി വ്യാഴാഴ്ച രാവിലെ 9.00 മണിക്ക് വീണ്ടും സമ്മേളിക്കുന്നതിനായി സഭ വൈകുന്നേരം 7.12-ന് പിരിഞ്ഞു.)
